

**ഗവർണ്ണറുടെ പ്രസംഗത്തിന് നന്ദി രേഖപ്പെടുത്തുന്ന
പ്രമേയത്തിന്മേലുള്ള ചർച്ച**

ശ്രീ. എസ്. ശർമ്മ: സർ, “ 2021 ജനുവരി 8-ാം തീയതി ഗവർണർ കേരള നിയമസഭാംഗങ്ങളോട് ചെയ്ത പ്രസംഗത്തിന് നിയമസഭാംഗങ്ങൾ ഗവർണ്ണർക്ക് നന്ദി രേഖപ്പെടുത്തുന്നു ” എന്ന പ്രമേയം ഞാൻ അവതരിപ്പിക്കുന്നു.

ശ്രീ. എ. എൻ. ഷംസീർ: സർ, പ്രമേയത്തെ ഞാൻ പിന്താങ്ങുന്നു.

ശ്രീ. എ. പി. അനിൽ കുമാർ: സർ, ഞാൻ താഴെപ്പറയുന്ന ഭേദഗതികൾ അവതരിപ്പിക്കുന്നു.

4. നന്ദി പ്രമേയത്തിന്റെ അവസാനം താഴെപ്പറയുന്നത്

കൂട്ടിച്ചേർക്കുക:

"വിദേശ കോൺസുലേറ്റിലെ ഉദ്യോഗസ്ഥൻ ഇന്ത്യയിൽ നടത്തിയ നിയമവിരുദ്ധ പ്രവർത്തനങ്ങളെ കുറിച്ച് വ്യക്തമായ അറിവുണ്ടായിട്ടും മുഖ്യമന്ത്രിയുടെ പ്രിൻസിപ്പൽ സെക്രട്ടറി അക്കാര്യം സർക്കാർ ഏജൻസികളെ അറിയിക്കാതെ ഗുരുതരമായ രാജ്യദ്രോഹ കുറ്റം നടത്തിയതായി പറയപ്പെടുന്നതിനെ കുറിച്ച് പ്രസംഗത്തിൽ പരാമർശിക്കാത്തതിൽ വേദിക്കുന്നു."

5. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

" സ്വർണ്ണക്കടത്ത് കേസിലെ പ്രതികൾ മുഖ്യമന്ത്രിയുടെ ഓഫീസിൽ വന്നിട്ടുള്ളത് വെളിച്ചത്ത് വരാതിരിക്കുവാൻ സെക്രട്ടേറിയറ്റിലെ സി.സി.ടി.വി ദൃശ്യങ്ങൾ നശിപ്പിച്ച് കളഞ്ഞതായി പറയപ്പെടുന്ന കാര്യവും, കേന്ദ്ര അന്വേഷണ ഏജൻസികൾ അത് ആവശ്യപ്പെട്ടിട്ട് ഇതുവരെ അത് നൽകാതിരുന്നതായി പറയപ്പെടുന്ന കാര്യവും പ്രസംഗത്തിൽ പരാമർശിക്കാത്തതിൽ ഖേദിക്കുന്നു."

ശ്രീ. വി. ടി. ബൽറാം: സർ, ഞാൻ താഴെപ്പറയുന്ന ഭേദഗതികൾ അവതരിപ്പിക്കുന്നു.

6. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"മുഖ്യമന്ത്രിയുടെ പ്രിൻസിപ്പൽ സെക്രട്ടറി എന്ന പദവിയും, മുഖ്യമന്ത്രിയുമായുള്ള അടുപ്പവും, സ്വർണ്ണക്കടത്തിനായി ശിവശങ്കർ ദുരുപയോഗം ചെയ്തതായി അന്വേഷണത്തിൽ കണ്ടെത്തിയതായി പറയപ്പെടുന്ന കാര്യം ഗവർണ്ണറുടെ പ്രസംഗത്തിൽ

പരാമർശിക്കാത്തതിൽ വേദിക്കുന്നു."

7. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"പ്രായപൂർത്തിയാകാത്ത ദളിത് സഹോദരിമാർ വാളയാറിൽ

പീഡനത്തിന് ഇരയാകുകയും, ദുരൂഹ സാഹചര്യത്തിൽ മരിക്കുകയും ചെയ്ത

കേസിൽ, പ്രതികളെ രാഷ്ട്രീയ പരിഗണനയിൽ സംരക്ഷിക്കുന്നതിനായി

പോലീസ് കേസ് അന്വേഷിച്ചതും, പോക്സോ കോടതിയിൽ

പ്രോസിക്യൂഷൻ ഭാഗത്ത് നിന്നുമുണ്ടായതായി പറയപ്പെടുന്ന ഗുരുതരമായ

വീഴ്ചയും, ചൂണ്ടിക്കാണിച്ച് കേസ് പുനരന്വേഷണം നടത്തണമെന്ന്

ഹൈക്കോടതി വിധിച്ച കാര്യം പ്രസംഗത്തിൽ പരാമർശിക്കാത്തതിൽ

വേദിക്കുന്നു."

ശ്രീ. ഐ. സി. ബാലകൃഷ്ണൻ: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

8. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"സമൂഹത്തിലെ പാർശ്വവൽക്കരിക്കപ്പെട്ടവരെ

സഹായിക്കുന്നതിനായി ജനസാന്ത്വന ഫണ്ട് എന്ന പേരിൽ ഒരു

പദ്ധതി പ്രഖ്യാപിച്ച് 3.40 ലക്ഷം ആളുകളിൽ നിന്നും അപേക്ഷ സ്വീകരിച്ച് മൂന്ന് വർഷം കഴിഞ്ഞിട്ടും ഒരാൾക്ക് പോലും പ്രസ്തുത പദ്ധതി പ്രകാരം ആനുകൂല്യം അനുവദിക്കാത്തതായി പറയപ്പെടുന്ന കാര്യം പ്രസംഗത്തിൽ പരാമർശിക്കാത്തതിൽ ഖേദിക്കുന്നു. "

9. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"സെക്രട്ടേറിയറ്റിലെ പ്രോട്ടോക്കോൾ വിഭാഗത്തിലുണ്ടായ തീപിടിത്തം ഷോർട്ട് സർക്യൂട്ട് മൂലമല്ല എന്ന് കണ്ടെത്തിയ ഫോറൻസിക് വിഭാഗത്തിലെ ഉദ്യോഗസ്ഥരെ പോലീസ് ഐ.ജി ഭീഷണിപ്പെടുത്തിയതായി പറയപ്പെടുന്നതും കേസ് അട്ടിമറിക്കുവാൻ ശ്രമം നടത്തുന്നതായി പറയപ്പെടുന്ന കാര്യവും പ്രസംഗത്തിൽ പരാമർശിക്കാത്തതിൽ ഖേദിക്കുന്നു"

ശ്രീ. കെ. എസ്. ശബരീനാഥൻ: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

12. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

" സംസ്ഥാന സർക്കാരിന് കീഴിലുള്ള പൊതുമേഖല സ്ഥാപനങ്ങളിലും ബോർഡുകളിലും കരാർ/ദിവസ വേതനാടിസ്ഥാനത്തിൽ നിയമിതരായിട്ടുള്ള ജീവനക്കാരെ സുപ്രീംകോടതി വിധിയുടെ അന്തഃസ്തംഭം വിരുദ്ധമായി സ്ഥിരപ്പെടുത്തുന്നതായി പറയപ്പെടുന്ന നടപടിയെ കുറിച്ച് പ്രസംഗത്തിൽ പരാമർശിക്കാത്തതിൽ ഖേദിക്കുന്നു."

13. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"പോലീസിന്റെ ക്രൂരമായ അനാസ്ഥയും, പക്ഷപാതപരമായ ഇടപെടലും മൂലം നെയ്യാറ്റിൻകരയിൽ ഒരു കുടുംബത്തിലെ അച്ഛനും, അമ്മയും ദാരുണമായി മരിക്കാനിടയായതും, രണ്ട് കുട്ടികൾ അനാഥരായതുമായി പറയപ്പെടുന്ന കാര്യം പ്രസംഗത്തിൽ പരാമർശിക്കാത്തതിൽ ഖേദിക്കുന്നു. "

ശ്രീ. വി. ഡി. സതീശൻ: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

14. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"ഗവർണ്ണറുടെ അംഗീകാരം വാങ്ങിച്ച് നിയമസഭയിൽ സമർപ്പിക്കുന്നത് വരെ വളരെ രഹസ്യമായി സൂക്ഷിക്കേണ്ട സി.ആന്റ്.എ.ജിയുടെ ഫൈനാൻസ് അക്കൗണ്ടിൻ്റെ കാര്യങ്ങൾ പത്രസമ്മേളനം വിളിച്ച് പരസ്യപ്പെടുത്തി സത്യപ്രതിജ്ഞാ ലംഘനവും, നിയമലംഘനവും നടത്തിയതായി പറയപ്പെടുന്ന ധനകാര്യ മന്ത്രിയുടെ നടപടി സംബന്ധിച്ച് പ്രസംഗത്തിൽ പരാമർശിക്കാത്തതിൽ ഖേദിക്കുന്നു. "

15. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"തിരുവനന്തപുരം വഞ്ചിയൂർ സബ് ട്രഷറി അക്കൗണ്ടിന് 2.5 കോടി രൂപ തട്ടിയെടുത്ത സംഭവത്തിൽ 90 ദിവസത്തിനുള്ളിൽ അന്വേഷണം പൂർത്തിയാക്കി കുറ്റപത്രം സമർപ്പിക്കാത്തതിനാൽ പ്രതിക്ക് ജാമ്യം ലഭിച്ചതായി പറയപ്പെടുന്ന കാര്യം പ്രസംഗത്തിൽ പരാമർശിക്കാത്തതിൽ ഖേദിക്കുന്നു."

ശ്രീ. സണ്ണി ജോസഫ്: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

21. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"ഡോളർ കടത്തിൽ സംസ്ഥാനത്തെ ഭരണഘടനാ സ്ഥാനം വഹിക്കുന്ന ഒരു വ്യക്തി ഉൾപ്പെട്ടിട്ടുണ്ടെന്ന് കോടതി പരാമർശിച്ചതായി പറയപ്പെടുന്ന കാര്യം പ്രസംഗത്തിൽ പരാമർശിക്കാത്തതിൽ വേദിക്കുന്നു."

22. നന്ദി പ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"സംസ്ഥാനത്ത് രാഷ്ട്രീയ കൊലപാതകങ്ങൾ വർദ്ധിച്ച് വരുന്നതായി പറയപ്പെടുന്ന കാര്യം പ്രസംഗത്തിൽ പരാമർശിക്കാത്തതിൽ വേദിക്കുന്നു.

ശ്രീ. അൻവർ സാദത്ത്: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

23. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"ശ്രീ. കെ. എം. മാണിക്കെതിരെ ഉന്നയിച്ച ബാർ കോഴ കേസ് ഒതുക്കി തീർത്തത് മുഖ്യമന്ത്രിയാണെന്ന് ഒരു ബാർ മുതലാളി നടത്തിയതായി പറയപ്പെടുന്ന വെളിപ്പെടുത്തലിന്റെ അടിസ്ഥാനത്തിൽ മുഖ്യമന്ത്രിയെതിരെ അന്വേഷണം നടത്താത്ത കാര്യം പ്രസംഗത്തിൽ പരാമർശിക്കാത്തതിൽ വേദിക്കുന്നു."

24. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"കരിനിയമങ്ങളിലൂടെ ജീവനക്കാരുടെ ശമ്പളം പിടിച്ചെടുത്തെന്നും ലീവ് സറണ്ടർ ആനുകൂല്യം നിഷേധിച്ചെന്നും മെഡിസെപ് പദ്ധതി അട്ടിമറിച്ചെന്നും പറയപ്പെടുന്ന കാര്യങ്ങൾ പ്രസംഗത്തിൽ പരാമർശിക്കാത്തതിൽ വേദിക്കുന്നു."

ശ്രീ. എൽദോസ് പി. കുനപ്പിള്ളിൽ: സർ, ഞാൻ താഴെപ്പറയുന്ന

ഭേദഗതികൾ അവതരിപ്പിക്കുന്നു.

27. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"കോവിഡുമായി ബന്ധപ്പെട്ട് വിതരണം ചെയ്ത സൗജന്യ കിറ്റിലെ സാധനങ്ങളിൽ പലതും ഗുണനിലവാരം ഇല്ലാത്തതും, ഭക്ഷ്യയോഗ്യമല്ലാത്തതുമായിരുന്നുവെന്ന് പറയപ്പെടുന്ന കാര്യം പ്രസംഗത്തിൽ പരാമർശിക്കാത്തതിൽ ഖേദിക്കുന്നു."

28. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"സംസ്ഥാനത്ത് കോവിഡ് വ്യാപനം അതിരൂക്ഷമാകുകയും, ടെസ്റ്റ് പോസിറ്റിവിറ്റി നിരക്കും, രോഗികളുടെ എണ്ണവും ഏറ്റവും കൂടുതലുള്ള സംസ്ഥാനമായി കേരളം മാറിയതായി പറയപ്പെടുന്ന കാര്യം പ്രസംഗത്തിൽ പരാമർശിക്കാത്തതിൽ ഖേദിക്കുന്നു."

ശ്രീ. അനിൽ അക്കര: സർ, ഞാൻ താഴെപ്പറയുന്ന ഭേദഗതികൾ അവതരിപ്പിക്കുന്നു.

29. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"മുഖ്യമന്ത്രിയുടെ പ്രിൻസിപ്പൽ സെക്രട്ടറി വൻ കോഴക്ക് വേണ്ടി ലൈഫ് മിഷൻ, കെ.ഫോൺ, കൊച്ചി സ്മാർട്ട് സിറ്റി എന്നീ പദ്ധതികളുടെ വിവരങ്ങൾ സ്വർണ്ണക്കടത്ത് കേസിലെ പ്രതി സ്വപ്ന സുരേഷിന് ചോർത്തി നൽകിയെന്ന് കേന്ദ്ര അന്വേഷണ ഏജൻസികൾ കണ്ടെത്തിയതായി പറയപ്പെടുന്ന കാര്യം പ്രസംഗത്തിൽ പരാമർശിക്കാത്തതിൽ ഖേദിക്കുന്നു."

30. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"പൊതുവിദ്യാഭ്യാസ സംരക്ഷണ യജ്ഞത്തിന്റെ ഭാഗമായി സ്കൂളുകളിൽ സമഗ്രമായ മാറ്റം കൊണ്ടുവരുന്ന പ്രഖ്യാപനത്തിന്റെ അടിസ്ഥാനത്തിൽ നടപ്പിലാക്കുന്ന പദ്ധതിയിൽ വിദ്യാഭ്യാസ മന്ത്രിയുടെ നിയോജക മണ്ഡലമായ പുതുക്കാട് ചെമ്പൂച്ചിറ സ്കൂളിൽ കിഫ്ബി സഹായത്തോടെ നടത്തുന്ന പദ്ധതിയിൽ വൻ അഴിമതിയും, ക്രമക്കേടും നടന്നതായി പറയപ്പെടുന്ന കാര്യം പ്രസംഗത്തിൽ പരാമർശിക്കാത്തതിൽ ഖേദിക്കുന്നു."

ശ്രീ. റോജി എം. ജോൺ: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

33. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:
"സംസ്ഥാന സർക്കാർ ജീവനക്കാരുടെ 2019 ജനുവരി മുതലുള്ള ക്ഷാമബത്ത കുടിശ്ശിക മുടക്കം വരുത്തിയതായി പറയപ്പെടുന്ന കാര്യം പ്രസംഗത്തിൽ പരാമർശിക്കാത്തതിൽ വേദിക്കുന്നു."

34. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:
"പ്രളയ ഫണ്ട് പോലും ട്രഷറിയിൽ നിന്നും തട്ടിയെടുത്ത പ്രതികൾക്ക് രാഷ്ട്രീയ പരിഗണനയിൽ സംരക്ഷണം നൽകിയതായി പറയപ്പെടുന്ന കാര്യം പ്രസംഗത്തിൽ പരാമർശിക്കാത്തതിൽ വേദിക്കുന്നു."

ശ്രീമതി ഷാനിമോൾ ഉസ്താൻ: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

35. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

വാളയാർ കേസ് അന്വേഷണം അട്ടിമറിച്ച് പോലീസ് ഉദ്യോഗസ്ഥന് പ്രമോഷൻ നൽകി സംരക്ഷിച്ചതായി പറയപ്പെടുന്ന കാര്യം പ്രസംഗത്തിൽ പരാമർശിക്കാത്തതിൽ ഖേദിക്കുന്നു.

36. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"സംസ്ഥാനത്ത് സ്ത്രീകൾക്കും, കുട്ടികൾക്കും എതിരായ അതിക്രമങ്ങൾ നാൾക്ക് നാൾ വർദ്ധിച്ച് വരുന്നതായും അത് തടയുവാൻ സർക്കാർ പരാജയപ്പെട്ടതായും പറയപ്പെടുന്ന കാര്യം പ്രസംഗത്തിൽ പരാമർശിക്കാത്തതിൽ ഖേദിക്കുന്നു."

ശ്രീ. എം. വിൻസെന്റ്: സർ, ഞാൻ താഴെപ്പറയുന്ന ഭേദഗതികൾ അവതരിപ്പിക്കുന്നു.

39. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"തീരദേശ മേഖലയ്ക്കായി 2000 കോടി രൂപയുടെ പാക്കേജ് ഓഫിക്ക് ശേഷം പ്രഖ്യാപിച്ചത് ഇപ്പോഴും പ്രഖ്യാപനം മാത്രമാണെന്ന് പറയപ്പെടുന്ന കാര്യം പ്രസംഗത്തിൽ

പരാമർശിക്കാത്തതിൽ വേദിക്കുന്നു."

40. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:
"മുൻ സർക്കാരിന്റെ കാലത്ത് ആരംഭിച്ച വിഴിഞ്ഞം തുറമുഖ പദ്ധതി പൂർത്തിയാക്കുവാനുള്ള സമയപരിധി അവസാനിച്ച് ഒരു വർഷം കഴിഞ്ഞിട്ടും അത് എന്ന് പൂർത്തിയാക്കുവാൻ സാധിക്കുമെന്ന കാര്യം പ്രസംഗത്തിൽ പരാമർശിക്കാത്തതിൽ വേദിക്കുന്നു."

ശ്രീ. എൻ. ഷംസുദ്ദീൻ: സർ, ഞാൻ താഴെപ്പറയുന്ന ഭേദഗതികൾ അവതരിപ്പിക്കുന്നു.

44. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:
"എന്നാൽ, സംസ്ഥാനത്ത് ദുരഭിമാനക്കൊലകൾ റിപ്പോർട്ട് ചെയ്തിട്ടുള്ളതായി പറയപ്പെടുന്ന പശ്ചാത്തലത്തിൽ കടുത്ത ശിക്ഷ ഉറപ്പാക്കുന്നതിന് നിയമ നിർമ്മാണം ആവശ്യമാണെന്ന പരാമർശം ഉൾപ്പെടുത്താത്തതിൽ വേദിക്കുന്നു."
51. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, മുസ്ലീം, പിന്നോക്ക, ദളിത് വിഭാഗത്തിൽപ്പെട്ടവർക്ക് സർക്കാർ സർവ്വീസിലും, പൊതുമേഖലാ സ്ഥാപനങ്ങളിലും മതിയായ പ്രാതിനിധ്യം ലഭിച്ചിട്ടുണ്ടോ എന്ന് പരിശോധിക്കുന്നതിന് ജീവനക്കാരുടെ ജാതി തിരിച്ചുള്ള പട്ടിക പ്രസിദ്ധീകരിക്കുന്നതിനെ സംബന്ധിച്ച് പരാമർശിക്കാത്തതിൽ ഖേദിക്കുന്നു"

53. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, മലബാർ മേഖലയിൽ പുതിയ വിനോദസഞ്ചാര പദ്ധതികൾ ആരംഭിക്കുന്ന കാര്യം പരാമർശിക്കാത്തതിൽ ഖേദിക്കുന്നു."

63. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, ഗവൺമെന്റ് സെക്രട്ടേറിയറ്റും പരിസരവും ഉൾപ്പെടെയുള്ള സ്ഥലങ്ങളിൽ ആക്രമണ സ്വഭാവമുള്ള തെരുവു നായ്ക്കളുടെ എണ്ണം വർദ്ധിച്ചു വരുന്നത് തടഞ്ഞ് സാധാരണക്കാരുടെ ജീവിത സുരക്ഷ ഉറപ്പാക്കുന്ന വിഷയം പരാമർശിക്കാത്തതിൽ

ഖേദിക്കുന്നു. "

ശ്രീ. കെ. എൻ. എ ഖാദർ: സർ, ഞാൻ താഴെപ്പറയുന്ന ഭേദഗതികൾ അവതരിപ്പിക്കുന്നു.

45. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ സർക്കാർ ജീവനക്കാർക്കും പെൻഷൻകാർക്കും സമഗ്ര ഇൻഷുറൻസ് പദ്ധതി ആരംഭിക്കുന്നതിനെ സംബന്ധിച്ച് പരാമർശിക്കാത്തതിൽ ഖേദിക്കുന്നു."

61. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, കോവിഡ് പ്രതിരോധത്തിനായി സ്പിംഗ്ളർ എന്ന അമേരിക്കൻ കമ്പനിയുമായി ചട്ടങ്ങളും നിയമങ്ങളും പാലിക്കാതെ കരാർ ഉണ്ടാക്കിയതായി പറയപ്പെടുന്നതും ഇതു സംബന്ധിച്ച് അന്വേഷിച്ച മാധവൻ നമ്പ്യാർ കമ്മീഷൻ റിപ്പോർട്ട് പ്രസിദ്ധീകരിക്കാത്തതും പരാമർശിക്കാത്തതിൽ ഖേദിക്കുന്നു."

ശ്രീ. എൻ. എ. നെല്ലിക്കുന്ന്: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

46. നന്ദിപ്രമേയത്തിന്റെ അവസാനം താഴെപ്പറയുന്നത്

കൂട്ടിച്ചേർക്കുക:

"എന്നാൽ, കടുത്ത സാമ്പത്തിക ഞെരുക്കത്തിലും ഭരണപരിഷ്കാര കമ്മീഷൻ പ്രവർത്തനത്തിന് സർക്കാർ ഖജനാവിൽ നിന്നും വൻ തുക ചെലവഴിക്കുന്നതായി പറയപ്പെടുന്നതും ടി റിപ്പോർട്ടിനെ സംബന്ധിച്ച് പരാമർശിക്കാത്തതിലും വേദിക്കുന്നു."

62. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, വികസനത്തിൽ ഏറെ പിന്നോക്കം നിൽക്കുന്നതായി പറയപ്പെടുന്ന കാസർകോട് ജില്ലയുടെ സമഗ്ര വികസനത്തിനുള്ള പദ്ധതികൾ ആവിഷ്കരിക്കുന്നതിനെ സംബന്ധിച്ച് പരാമർശിക്കാത്തതിൽ വേദിക്കുന്നു."

ഡോ. എം. കെ. മുനീർ: സർ, ഞാൻ താഴെപ്പറയുന്ന ഭേദഗതി

അവതരിപ്പിക്കുന്നു.

70. നന്ദിപ്രമേയത്തിന്റെ അവസാനം താഴെപ്പറയുന്നത് കൂട്ടിച്ചേർക്കുക:

"എന്നാൽ, സംസ്ഥാനത്ത് വ്യാപകമായ പക്ഷിപ്പനി മൂലം കർഷകർക്കുണ്ടായതായി പറയപ്പെടുന്ന നഷ്ടം നികത്തുന്നതിനും പ്രതിരോധ നടപടി സ്വീകരിക്കുന്നതിനും ഉള്ള നിർദ്ദേശങ്ങൾ പ്രസംഗത്തിൽ ഉൾപ്പെടുത്താത്തതിൽ ഖേദിക്കുന്നു."

ശ്രീ. എസ്. ശർമ്മ: സർ, ഒരു രാജ്യത്തിലെ സർക്കാരിന്റെ പ്രവർത്തനങ്ങൾ ഏറ്റവും കൂടുതൽ ജനങ്ങൾക്ക് നേരിട്ട അനുഭവവേദ്യമാകുമ്പോഴാണ് ആ സർക്കാരിന് അടിത്തറ വിപുലീകരിക്കുന്നതും ജനവിശ്വാസം ആർജ്ജിക്കുന്നതും. കേരളത്തിലെ എൽ.ഡി.എഫ്. സർക്കാരിന്റെ അടിത്തറ വിപുലീകരിക്കുകയും ജനവിശ്വാസമർജ്ജിക്കുകയും ചെയ്ത ഈ സവിശേഷ സാഹചര്യത്തിലാണ് ആദരണീയനായ ഗവർണ്ണർ നടത്തിയിരിക്കുന്ന ഈ നയപ്രഖ്യാപനം ഭാവി കേരളത്തിന്റെ ദിശാബോധം നൽകുന്ന ഒന്നായി കണക്കാക്കാം. മതനിരപേക്ഷതയുടെയും ക്ഷേമത്തിന്റെയും വികസനത്തിന്റെയും ഒരു പച്ചത്തുരുത്തായി തെളിഞ്ഞ് നിൽക്കുകയാണ് കേരളത്തിലെ പിണറായി സർക്കാർ. ജനഹൃദയങ്ങളിൽ ആണ്ടിറങ്ങിയ ഈ സർക്കാരിന്റെ യാഥാസ്ഥിതികനായ സഖാവ് പിണറായി വിജയനെ

പിടിച്ചുകൊടുത്ത വർഗ്ഗീയ ശക്തികളുമായി കൂട്ടുകൂടിയിട്ടും പ്രതിപക്ഷമേ
നിങ്ങൾക്കതായില്ല എന്നതാണ് ഈ കേരള നാടിന്റെ മലയാളികളുടെ സുഹൃദം.
കഴിഞ്ഞ നാലരവർഷത്തിനിടയിൽ അഭൂതപൂർവ്വമായ രീതിയിൽ
പ്രകൃതിദുരന്തങ്ങളും പകർച്ചവ്യാധികളും സംസ്ഥാനത്തിന് നേരിടേണ്ടി
വന്നെങ്കിലും അത്തരം പ്രതിസന്ധികളെല്ലാം അഭയസ്ഥാനമായും രക്ഷാ
സങ്കേതമായും ഒരു സർക്കാരം അതിന്റെ അമരക്കാരനായ സഖാവ് പിണറായി
വിജയനും നിലകൊണ്ടത് കേരളജനത ഒന്നടങ്കം
ആത്മവിശ്വാസത്തോടുകൂടിയാണ് കണക്കാക്കുന്നത്. അന്നത് ഉണ്ടാകുന്ന
പ്രശ്നങ്ങളോട് വിശേഷിച്ചും കൊറോണയുടെ പശ്ചാത്തലത്തിൽ ബഹുമാനപ്പെട്ട
മുഖ്യമന്ത്രി ദൈനംദിനം നടത്തിയ സംയോജിതമായ ഇടപെടലും വാർത്താ
സമ്മേളനങ്ങളും ജനങ്ങൾക്ക് നൽകിയ ആത്മവിശ്വാസവും കരുത്തും
അസ്ഥിരപ്പെടുത്തുവാനും ബഹുമാനപ്പെട്ട മുഖ്യമന്ത്രിയെയും സംസ്ഥാന
ഗവൺമെന്റിനെയും ഇകഴ്സി കാണിക്കുന്നതിനുവേണ്ടി അപവാദ പ്രചരണങ്ങൾ
ചില മാധ്യമ സുഹൃത്തുക്കളുടെ സഹായത്തോടുകൂടി ബോധപൂർവ്വമായി കെട്ടഴിച്ച്
വിട്ടിട്ടും പ്രതിപക്ഷം ഉന്നയിച്ച, മാധ്യമലോകം പടച്ചുണ്ടാക്കിക്കൊണ്ടുവന്ന എല്ലാ

അപവാദ പ്രചരണങ്ങൾക്കും A തൊട്ട് Z വരെയുള്ള ജനാധിപത്യ കോടതിയുടെ വിധിയായിരുന്നു തദ്ദേശസ്വയംഭരണ സ്ഥാപനങ്ങളിലേയ്ക്കുള്ള ജനവിധി. എല്ലാത്തിനും ഒറ്റവാചകത്തിൽ സർവ്വതല സ്പർശിയായ മറുപടിയായിരുന്നു അത്. വികസനവിരോധികളും വർഗ്ഗീയവാദികളും ഇതിൽനിന്ന് പാഠം ഉൾക്കൊള്ളുമെന്ന് ഞങ്ങൾ കരുതുന്നു. മൂന്നനാല് മാസം മുൻപ് നിയമസഭ സമ്മേളിച്ച് പിരിയുമ്പോൾ ഇവിടെ നടന്ന ഏറ്റവും പ്രധാനപ്പെട്ട ഡിബേറ്റ് തദ്ദേശസ്ഥാപനങ്ങളിലേയ്ക്ക് നടക്കുന്ന തെരഞ്ഞെടുപ്പിനെക്കുറിച്ചായിരുന്നു. പാർലമെന്റിലേയ്ക്ക് നടന്ന തെരഞ്ഞെടുപ്പിലേതുപോലെ തദ്ദേശസ്ഥാപനങ്ങളിലേയ്ക്ക് നടക്കുന്ന തെരഞ്ഞെടുപ്പിൽ ശ്രീ. പിണറായി വിജയന്റെ സർക്കാരിനെതിരെ കേരളത്തിൽ യു.ഡി.എഫ്. മുൻകൈ നേടുമെന്ന് ശ്രീ. പി. ടി. തോമസിനെപ്പോലെ നിരവധി ആളുകൾ വെല്ലുവിളി ഉയർത്തുകയുണ്ടായി. ആ വെല്ലുവിളി കേരളത്തിലെ ജനങ്ങൾ ഏറ്റെടുത്തു. കേരളത്തിന്റെ ചരിത്രത്തിൽ സമാനതകളില്ലാത്ത വിജയമാണ് തദ്ദേശസ്ഥാപനങ്ങളിലേയ്ക്കുള്ള തെരഞ്ഞെടുപ്പിൽ ഇടതുപക്ഷ ജനാധിപത്യ പ്രസ്ഥാനം കൈവരിച്ചത്. 2020-ൽ കേരളത്തിലാകെയുള്ള 941

ഗ്രാമപഞ്ചായത്തുകളിൽ 577 ഗ്രാമപഞ്ചായത്തുകളിൽ എൽ.ഡി.എഫ്.-ന് ഭൂരിപക്ഷം നേടാൻ സാധിച്ചു. യു.ഡി.എഫ്.-ന് 337 ഗ്രാമപഞ്ചായത്തുകളിലും ബി.ജെ.പി.-ക്ക് 15 ഗ്രാമപഞ്ചായത്തുകളിലും മാത്രമാണ് ഭൂരിപക്ഷം നേടാൻ കഴിഞ്ഞത്. ആകെയുള്ള 152 ബ്ലോക്ക് പഞ്ചായത്തുകളിൽ 109 ബ്ലോക്ക് പഞ്ചായത്തുകളിലും എൽ.ഡി.എഫ്. വിജയം നേടി. യു.ഡി.എഫ്. 41 ബ്ലോക്ക് പഞ്ചായത്തുകളിൽ വിജയം നേടിയപ്പോൾ ബി.ജെ.പി.-ക്ക് ഒരു ബ്ലോക്ക് പഞ്ചായത്തിൽപ്പോലും വിജയം നേടാൻ സാധിച്ചില്ല. ആകെയുള്ള 14 ജില്ലാപഞ്ചായത്തുകളിൽ 11 എണ്ണത്തിലും വിജയിച്ചത് എൽ.ഡി.എഫ്. ആണ്. 2 ജില്ലാപഞ്ചായത്തുകളിൽ മാത്രമാണ് യു.ഡി.എഫ്. വിജയിച്ചത്. വയനാട് ജില്ലാപഞ്ചായത്തിൽ എൽ.ഡി.എഫ്.-നും യു.ഡി.എഫ്.-നും തുല്യ സീറ്റുകളാണ് ലഭിച്ചത്. ആകെയുള്ള 86 മുനിസിപ്പാലിറ്റികളിൽ 43 എണ്ണത്തിൽ എൽ.ഡി.എഫും 41 എണ്ണത്തിൽ യു.ഡി.എഫുമാണ് വിജയിച്ചത്. 2 മുനിസിപ്പാലിറ്റികൾ ബി.ജെ.പി.-ക്ക് ലഭിച്ചു. ആകെയുള്ള 6 കോർപ്പറേഷനുകളിൽ 5 എണ്ണം എൽ.ഡി.എഫ്.-നും ഒരേണ്ണം യു.ഡി.എഫ്.-നും ലഭിച്ചു. തലസ്ഥാനമായ തിരുവനന്തപുരത്ത് ബി.ജെ.പി. വിജയം

ഉറപ്പിക്കുകയും ഇന്ത്യയിലാകെ ശ്രദ്ധ നേടുമെന്ന് പ്രഖ്യാപിക്കുകയും ചെയ്തതിന് 'ഒരുവെടിക്കു രണ്ട് പക്ഷി' എന്ന രീതിയിലുള്ള കനത്ത മറുപടി നൽകിക്കൊണ്ട് തിരുവനന്തപുരം കോർപ്പറേഷനിലും എൽ.ഡി.എഫ്. വിജയം നേടുകയുണ്ടായി. ഈ വസ്തുതകൾ നൽകുന്ന ഒരു പാഠമുണ്ട്. കേരളത്തിന്റെ ഇതരപര്യന്തമുള്ള ചരിത്രത്തിൽ ഒരു പ്രത്യേകതയുണ്ട്, തെരഞ്ഞെടുപ്പ് കഴിഞ്ഞാൽ അതിന്റെ ഫലം നിലവിലുള്ള ഗവൺമെന്റിന് എതിരായിരിക്കും. 2010-ൽ ശ്രീ. വി. എസ്. അച്യുതാനന്ദന്റെ നേതൃത്വത്തിലുള്ള ഗവൺമെന്റായിരുന്നു ഭരിച്ചിരുന്നത്. അന്ന് നടന്ന തെരഞ്ഞെടുപ്പ് ഫലം എൽ.ഡി.എഫ്.-ന് നെഗറ്റീവായിരുന്നു. 2005-ലും 2015-ലും ഭരണം യു.ഡി.എഫ്.-നായിരുന്നു. അപ്പോൾ നടന്ന തെരഞ്ഞെടുപ്പിലെ ഫലം യു.ഡി.എഫ്.-ന് നെഗറ്റീവായിരുന്നു. ആയിരത്തിതൊള്ളായിരത്തി എൺപതുകൾക്കുശേഷമുള്ള മൂന്ന് പതിറ്റാണ്ടുകാലത്തെ തെരഞ്ഞെടുപ്പ് ചരിത്രത്തിന്റെ നാശവഴികൾ വച്ച് നോക്കിയാൽ, 2020-ൽ നടന്ന തെരഞ്ഞെടുപ്പിന്റെ ഫലം ശ്രീ.പിണറായി വിജയന്റെ നേതൃത്വത്തിലുള്ള എൽ.ഡി.എഫ്. ഗവൺമെന്റിനെതിരായിട്ടുള്ള വിധിയായിരിക്കുമെന്ന് വെല്ലുവിളി ഉയർത്തുകയുണ്ടായി. ആ വെല്ലുവിളി

കേരളത്തിലെ ജനങ്ങൾ ഗ്രാമ-നഗര വ്യത്യാസമില്ലാതെ ഏറ്റെടുത്തു. മുൻപ് നടന്ന തെരഞ്ഞെടുപ്പുകളിൽ എൽ.ഡി.എഫ്.ന് ഗ്രാമങ്ങളിലാണ് മേൽക്കൈ ലഭിക്കാറുള്ളത്. മുനിസിപ്പാലിറ്റികളിലും കോർപ്പറേഷനുകളിലും യു.ഡി.എഫ്.-നാണ് മുൻതൂക്കം ലഭിക്കാറുള്ളത്. ഇടത്തരക്കാരുടെ ഇടയിൽ സ്വാധീനം കുറവായിരിക്കും. എന്നാലിപ്പോൾ എൽ.ഡി.എഫ്.-ന് കോർപ്പറേഷനുകളിലും ജില്ലാ പഞ്ചായത്തുകളിലും നഗരസഭകളിലും ബ്ലോക്ക് പഞ്ചായത്തുകളിലും ഗ്രാമപഞ്ചായത്തുകളിലും ഭൂരിപക്ഷം ലഭിച്ചിരിക്കുകയാണ്. ശ്രീ. പിണറായി വിജയന്റെ നേതൃത്വത്തിലുള്ള സർക്കാരിന്റെ സത്തുലിതമായ വികസന പ്രവർത്തനങ്ങൾക്ക് ലഭിച്ച ചരിത്രപരമായ വിജയം നൽകുന്നതൊരു സൂചനയാണ്. നടക്കാൻ പോകുന്ന നിയമസഭാ തെരഞ്ഞെടുപ്പിൽ ഇടതുപക്ഷ ജനാധിപത്യ പ്രസ്ഥാനം ശ്രീ. പിണറായി വിജയന്റെ നേതൃത്വത്തിൽ ചരിത്രവിജയം നേടി കേരളത്തിൽ തുടർഭരണം ഉറപ്പാക്കുമെന്ന കാര്യം നിസ്സംശയം പറയുവാൻ സാധിക്കും. ആ നിലയിലേയ്ക്കുള്ള വിധിയെഴുത്താണ് കേരളത്തിലുണ്ടായത്.

എൽ.ഡി.എഫ്. ഗവൺമെന്റ് അധികാരത്തിൽ വരുന്ന സമയത്ത്

മുന്നോട്ടുവെച്ചിരുന്ന പ്രകടന പത്രികയിൽ 600 കാര്യങ്ങളാണ് പറഞ്ഞിരുന്നത്. അതിൽ 573 കാര്യങ്ങളും നടപ്പാക്കി. അതൊരു സർവ്വകാല റിക്കാർഡാണ്. ഇന്ത്യയിലേതെങ്കിലുമൊരു സംസ്ഥാനത്തെ ഗവൺമെന്റിനോ കേരളത്തിലെ കീഴ്വഴക്കങ്ങൾ വെച്ച് നോക്കിയാൽ ഏതെങ്കിലുമൊരു കാലഘട്ടത്തിലോ ഇത്തരമൊരു സാഹചര്യം ഉണ്ടായിട്ടില്ല. നിയമപ്രശ്നങ്ങളോ പാരിസ്ഥിതിക പ്രശ്നങ്ങളോ ഉള്ള ചില പ്രത്യേക കാര്യങ്ങൾക്ക് മാത്രമാണ് കാലതാമസം ഉണ്ടായതെന്നതൊഴിച്ചാൽ പ്രകടന പത്രികയിൽ പറഞ്ഞിരുന്ന 600 കാര്യങ്ങളിൽ 573 കാര്യങ്ങളും നടപ്പാക്കാൻ സാധിച്ചു. അതിനകൂടിയുള്ള ജനങ്ങളുടെ സമ്മുഖിതമായ അംഗീകാരമാണ് അവർ നൽകിയത്. പാർട്ടിയുടെ ശക്തികേന്ദ്രങ്ങളിലും ദുർബ്ബല കേന്ദ്രങ്ങളിലുമെല്ലാമുള്ള വോട്ടർമാർ എൽ.ഡി.എഫ്. ഗവൺമെന്റിനോട് സമാനരീതിയിലാണ് അനുകൂലം പ്രകടിപ്പിച്ചത്. 2016 ഫെബ്രുവരിയിൽ നൽകിയ നിയമസഭാ ചോദ്യത്തിന് ലഭിച്ച മറുപടിയനുസരിച്ച് 2015-16 സാമ്പത്തിക വർഷത്തിലെ മൂലധനച്ചെലവ് അതുവരെ കേവലം 3612 കോടി രൂപയായിരുന്നു. ശമ്പള പരിഷ്കരണത്തിന്റെ ഭാഗമായി ശമ്പള കുടിശ്ശികയിനത്തിൽ 7121 കോടി രൂപയും പെൻഷൻ

കുടിശ്ശികയിനത്തിൽ 3487 കോടി രൂപയും നൽകേണ്ടതുണ്ടായിരുന്നു. ഇതിനുപുറമെ ക്ഷേമനിധി പെൻഷൻ ഇനത്തിൽ 1800 കോടി രൂപയും കരാറുകാർക്ക് 1600 കോടിയിലധികം രൂപയും കുടിശ്ശികയായിരുന്നു. കഴിഞ്ഞ ഗവൺമെന്റിന്റെ ഭരണകാലത്ത് തകർന്ന സാമ്പത്തിക സ്ഥിതിയിൽനിന്നാണ് സർവ്വ്യാശ്ശേഷിയായ ക്ഷേമപ്രവർത്തനങ്ങളും വികസനവും സാധ്യമായതെന്ന കാര്യത്തിൽ ഈ ഗവൺമെന്റ് അഭിനന്ദനമർഹിക്കുന്നു. ഈ സർക്കാർ ഇരുപത് ലക്ഷത്തോളം വരുന്ന പുതിയ ആളുകൾക്ക് ക്ഷേമപെൻഷൻ അനുവദിച്ചു. കഴിഞ്ഞ സർക്കാരിന്റെ കാലത്ത് ക്ഷേമപെൻഷൻ ലഭിക്കാൻ ഒരു വർഷക്കാലത്തിലധികം കാത്തിരിക്കേണ്ടിവന്നിരുന്നു. ഇന്ന് അത്തരമൊരു സ്ഥിതിവിശേഷമില്ല. ക്ഷേമപെൻഷൻ യാതൊരു വീഴ്ചയും കൂടാതെ കൃത്യമായി എല്ലാ മാസവും അവരവരുടെ അക്കൗണ്ടിൽ എത്തുന്ന തരത്തിലുള്ള സ്ഥിതിവിശേഷം ഉറപ്പാക്കിക്കഴിഞ്ഞു. കഴിഞ്ഞ യു.ഡി.എഫ്. സർക്കാരിന്റെ കാലത്ത് അഞ്ച് വർഷംകൊണ്ട് ക്ഷേമപെൻഷനായി ആകെ നൽകിയത് 9311 കോടി രൂപയാണ്. അന്ന് 524 രൂപയായിരുന്നു പ്രതിമാസം പെൻഷനായി

നൽകിയിരുന്നത്. എന്നാലിപ്പോൾ 1500 രൂപയാണ് പ്രതിമാസം പെൻഷനായി നൽകുന്നത്. 31000 കോടി രൂപ പെൻഷൻ ഇനത്തിൽ നൽകുന്നതിന് ഈ ഗവൺമെന്റിന് സാധിച്ചു. മുൻസർക്കാരിന്റെ കാലത്ത് പെൻഷൻ തുക കുറവും കുടിശ്ശിക കൂടുതലുമായിരുന്നെങ്കിൽ ഇപ്പോൾ തുക കൂടുതലും കുടിശ്ശിക ഇല്ല എന്ന വ്യത്യാസവുമാണുള്ളത്. 60 വയസ്സ് പൂർത്തിയാക്കിയ സംസ്ഥാനത്തെ ഓരോ കർഷകനും 5000 രൂപയെങ്കിലും പ്രതിമാസ പെൻഷൻ ലഭ്യമാക്കുകയെന്ന ഉദ്ദേശ്യത്തോടെ കർഷകക്ഷേമനിധി ബോർഡ് രൂപീകരിച്ച് പ്രവർത്തനം നടത്തി. കുത്തകകളുടെ താല്പര്യം സംരക്ഷിച്ചുകൊണ്ട് കേന്ദ്രം ഭരിച്ച കോൺഗ്രസ് സർക്കാരുകളും അവർക്ക് പിന്നാലെ ബി.ജെ.പി. സർക്കാരുകളും നടപ്പാക്കിയത് ആഗോളവൽക്കരണമാണ്. അതിന്റെ ദുരന്തഫലത്തിന്റെ നേർക്കാഴ്ചയാണ് ഡൽഹിയിൽ അരങ്ങേറുന്ന കർഷക സമരവും പോരാട്ടവും. ഈ സർക്കാരാണ് ആദ്യമായി നെൽക്കർഷകർക്ക് 2000 രൂപ വീതം റോയൽറ്റി നൽകാൻ തീരുമാനിച്ചത്. കേന്ദ്ര സർക്കാർ നെൽസംഭരണത്തിന് 16.68 കോടി രൂപയാണ് നൽകിയതെങ്കിൽ സംസ്ഥാന ഗവൺമെന്റ് 27.48 കോടി രൂപ

നൽകി. രാജ്യത്താദ്യമായി പച്ചക്കറിയുൾപ്പെടെ 18 ഇനം കാർഷിക വിളകൾക്ക് കേരളത്തിൽ തറവില നിശ്ചയിച്ചു. പച്ചക്കറി ഉത്പാദനം 2016-ൽ 6.5 ലക്ഷം ടണ്ണായിരുന്ന സ്ഥാനത്ത് ഇപ്പോൾ 14.93 ലക്ഷം ടണ്ണായി വർദ്ധിച്ചു. 5 വർഷം കൊണ്ട് 130 ശതമാനം വർദ്ധനവാണ് പച്ചക്കറി ഉത്പാദനത്തിന്റെ കാര്യത്തിൽ ഉണ്ടായിട്ടുള്ളത്. നെല്ല് ഉത്പാദനം 120000 ടണ്ണായി വർദ്ധിച്ചു. 30 ശതമാനം വർദ്ധനവാണ് നെല്ല് ഉത്പാദനത്തിൽ ഉണ്ടായിരിക്കുന്നത്.

കർഷക ആത്മഹത്യകൾ വ്യാപകമായി കഴിഞ്ഞകാലത്തുണ്ടായിരുന്നത് ആരും മറന്നുകാണില്ല. പുതുവർഷത്തിൽ ബഹുമാനപ്പെട്ട പ്രധാനമന്ത്രി ഏഴ് വരി കവിതയിലൂടെ ജനങ്ങളോട് പറഞ്ഞത്, ഇന്നാണ് സൂര്യൻ ഉദിച്ചതെന്നാണ്. പ്രാചീന മുസ്ലീം പള്ളി ഇടിച്ചുനിരത്തി അമ്പലം പണിയുന്നതിന് രാജ്യത്തിന്റെ പ്രധാനമന്ത്രിയെന്ന ഔദ്യോഗിക നിലയിൽ തറക്കല്ലിടുകയും കാശ്മീരിന്റെ അന്തഃസത്ത ഇല്ലാതാക്കുകയും ജനാധിപത്യപരമായ അവകാശങ്ങളും പൗരാവകാശങ്ങളും നിഷേധിക്കുകയും ജനങ്ങളെ തമ്മിലടിപ്പിക്കുകയും ചെയ്തു. കോവിഡ്-19 കാലത്ത് ആയിരക്കണക്കിന് ആളുകൾ കാൽനടയായി കിലോമീറ്ററുകളോളം സഞ്ചരിച്ച് പാലായനം ചെയ്യേണ്ടി വന്നപ്പോഴും

മുതലാളിമാർക്ക് ദാസ്യവൃത്തിചെയ്യുന്ന പാക്കേജാണ് കേന്ദ്ര ഗവൺമെന്റ് നടപ്പാക്കിയത്. ഇതിനെത്തുടർന്ന് രാജ്യത്തിനകത്ത് ഉയർന്നുവന്ന അസംതൃപ്തിയുടെയും ഭാരതത്തിന്റെ പോരാട്ടത്തിന്റെയും പരിച്ഛേദമാണ് ഡൽഹിയിലെ കർഷകർ ഉയർത്തിക്കൊണ്ടുവന്നിട്ടുള്ള പോരാട്ടം. ആ പോരാട്ടത്തിൽ ബഹുമാനപ്പെട്ട സുപ്രീംകോടതി ഇടപെട്ടു. അവർ ഉന്നയിച്ചിട്ടുള്ള യുക്തിയും ന്യായവും സുപ്രീം കോടതിയെ ശക്തമായി സ്വാധീനിച്ചു. അതിന്റെ പ്രതികരണങ്ങളും ചർച്ചകളും നടന്നുവരികയാണ്. കർഷകരെ കള്ളക്കേസിലും ഗൂഢാലോചന കേസിലും പെടുത്തുകയാണ്. സ്വാതന്ത്ര്യ സമരകാലത്ത് കമ്മ്യൂണിസ്റ്റുകാരെയും ദേശീയ പ്രസ്ഥാനത്തിന്റെ നിരവധി നേതാക്കളെയും മീറ്റിംഗ് ഗൂഢാലോചനകേസിലും ലാഹോർ ഗൂഢാലോചനകേസിലും പെഷവാർ ഗൂഢാലോചനകേസിലുമെല്ലാം പ്രതിചേർത്തു. ഭഗത് സിംഗും സൂര്യ സെന്നും ചന്ദ്രശേഖർ ആസാദ് മുൾപ്പെടെയുള്ളവർ രക്തസാക്ഷിയായില്ലേ; ജീവത്യാഗം ചെയ്തില്ലേ? ആ പോരാട്ടത്തിലൂടെ ദേശീയ സ്വാതന്ത്ര്യ പ്രസ്ഥാനം വളർന്ന് സ്വാതന്ത്ര്യം നേടിയതുപോലെ ഈ പോരാട്ടം രാജ്യത്ത് കരുത്താർജ്ജിച്ച് കൃഷിക്കാരുടെ അവകാശങ്ങൾ സാധിച്ചെടുക്കും. അതിനുവേണ്ടിയുള്ള

മലയാളികളുടെ മനസ്സിന്റെ പ്രതിഫലനമാണ് കേന്ദ്ര കാർഷിക നിയമത്തിനെതിരെ ഈ നിയമസഭ ഏകകണ്ഠമായി പാസാക്കിയ പ്രമേയമെന്നുള്ളതും വളരെ വ്യക്തമാണ്. ഇന്ത്യൻ ജനാധിപത്യത്തിനും മതനിരപേക്ഷതയ്ക്കും കനത്ത വെല്ലുവിളി ഉയർന്നുവന്നിരിക്കുകയാണ്. പുതിയ പാർലമെന്റ് മന്ദിരത്തിന് ബഹുമാനപ്പെട്ട പ്രധാനമന്ത്രി ശിലാസ്ഥാപനം നടത്തിയത് യജ്ഞവിധി പ്രകാരമാണ്. ഭരണഘടനയുടെ സ്ഥാനത്ത് മനുസ്മൃതിയെ സ്ഥാപിക്കുകയാണ്. രാമക്ഷേത്ര നിർമ്മാണത്തിന് ശിലാന്യാസം നടത്തുകയും അതാണ് സ്വാതന്ത്ര്യമെന്ന് ബഹുമാനപ്പെട്ട പ്രധാനമന്ത്രിതന്നെ പറയുകയും ചെയ്യുന്നു. ഈ ഗുരുതരമായ സ്ഥിതി വിശേഷം നിലനിൽക്കുന്ന സന്ദർഭത്തിൽ ഈ ആപത്തിനെ മറികടക്കാൻ, മതനിരപേക്ഷത ഉയർത്തിപ്പിടിക്കാൻ ബാധ്യതപ്പെട്ട കോൺഗ്രസ് പാർട്ടി ഇന്ത്യയിൽ പലസ്ഥലത്തും അത് ചെയ്യുന്നുണ്ട്, എന്നാൽ ചില സ്ഥലത്ത് അതിൽ വീഴ്ചയുണ്ട്. കഴിഞ്ഞ തെരഞ്ഞെടുപ്പിൽ പല സ്ഥലത്തും ബി.ജെ.പി.യുമായും വർഗ്ഗീയ ശക്തികളുമായും ധാരണയുണ്ടാക്കി. എസ്.ഡി.പി.ഐ, വെൽഫെയർ പാർട്ടി, ജമാ-അത്ത-ഇസ്ലാമി എന്നീ പാർട്ടികളുമായി ധാരണയുണ്ടാക്കി. ജമാ-

അത്തെ-ഇസ്ലാമി ഇസ്ലാമിക് രാഷ്ട്രവും സംഘപരിവാർ ഹിന്ദുരാഷ്ട്രവും വാദിക്കുന്നവരാണ്. ഈ രണ്ടിനെയും ഇരുഭാഗങ്ങളിലുമായി തിരിച്ചും മറിച്ചും നിർത്തി, ജീസസ് ക്രൈസ്റ്റിനെ 30 വെള്ളിക്കാശിനവേണ്ടി ഒറ്റിക്കൊടുത്ത യൂദാസിനെപ്പോലെ നാല് വോട്ടിനവേണ്ടി മഹാത്മാഗാന്ധിയുടെ ആത്മാവിനെ ഒറ്റിക്കൊടുക്കുന്നവരായി ചരിത്രത്തിൽ കോൺഗ്രസ്സുകാർ മാറാതിരിക്കാൻ അവർ മതനിരപേക്ഷത ഉയർത്തിപ്പിടിക്കണമെന്ന് എല്ലാ ബഹുമാനത്തോടുകൂടിയും പ്രതിപക്ഷ നേതൃത്വത്തോട് പറയുകയാണ്. ബി.ജെ.പി.

അധികാരത്തിലെത്തിയ ശേഷം പൊതുമേഖലാ ബാങ്കുകൾ എഴുതിത്തള്ളിയത് 6.3 ലക്ഷം കോടി രൂപയായിരുന്നു. എസ്.ബി.ഐ. മാത്രം എഴുതിത്തള്ളിയത് 123421 കോടി രൂപയാണ്. ഇതിനെയെല്ലാം എതിർത്താൽ ദേശ വിരുദ്ധമാകുന്ന തരത്തിൽ നമ്മുടെ രാജ്യത്തിന്റെ ഇന്നത്തെ സ്ഥിതി ഗുരുതരവും അസാധാരണവുമാണ്. ഈ സാഹചര്യത്തെ അതിജീവിക്കാൻ കഴിയുന്ന വിധത്തിൽ രാജ്യത്തിലെ മതനിരപേക്ഷ ശക്തികൾ ദേശീയാടിസ്ഥാനത്തിൽ ശക്തിയാർജ്ജിക്കണം. ഗവൺമെന്റിന്റെ ജനക്ഷേമ-വികസന പ്രവർത്തനങ്ങളിൽ ഏറ്റവും പ്രധാനപ്പെട്ട നിരവധി കാര്യങ്ങളുണ്ട്. എല്ലാം

എണ്ണിയെണ്ണിപ്പറയുന്നതിന് സമയക്കുറവുമൂലം കഴിയുമെന്ന് തോന്നുന്നില്ല. ഈ സർക്കാർ അധികാരത്തിൽ വന്നതിനുശേഷം 14 അവശ്യ വസ്തുക്കൾക്ക് ഒരു രൂപപോലും കഴിഞ്ഞ നാലര വർഷത്തിനിടയ്ക്ക് വർദ്ധിപ്പിച്ചിട്ടില്ല. ചില ഇനങ്ങൾക്ക് വില കുറയ്ക്കുകയും ചെയ്തിട്ടുണ്ട്. ഉൽപ്പാദക സംഘങ്ങളിൽനിന്ന് എടുക്കുന്ന സവാള മറ്റിടങ്ങളിൽ 125 രൂപയ്ക്ക് വിൽക്കുമ്പോൾ കേരളത്തിൽ 45 രൂപയ്ക്ക് സിവിൽ സപ്ലൈസ് കോർപ്പറേഷൻവഴി വിൽക്കുകയാണ്. നമ്മുടെ സംസ്ഥാനത്ത് സൗജന്യ റേഷൻ നൽകിയത് 88 ലക്ഷം കുടുംബങ്ങൾക്കാണ്. സംസ്ഥാനത്ത് കുബേരനെന്നോ കുചേലനെന്നോ വ്യത്യാസമില്ലാതെ സംസ്ഥാനത്താകെയുള്ള മുഴുവൻ കുടുംബങ്ങളിലെ ഒരാളും സംരക്ഷണത്തിൽനിന്ന് വിട്ടുപോകാതിരിക്കാൻ 1.4 ലക്ഷം പുതിയ റേഷൻ കാർഡുകളാണ് ഈ ഗവൺമെന്റ് വിതരണം ചെയ്തത്. കോവിഡ്-19 മൂലം ദുരിതത്തിലായ ജനങ്ങൾക്ക് സൗജന്യ റേഷനും സൗജന്യമായി കോവിഡ് വാക്സിനും നൽകുമെന്ന് ബഹുമാനപ്പെട്ട മുഖ്യമന്ത്രി പ്രഖ്യാപിച്ചപ്പോൾ പ്രതിപക്ഷം അതിനെതിരെ ഉറഞ്ഞുള്ളി പ്രകോപനപരമായ പ്രസംഗങ്ങളും പ്രസ്താവനകളും ഇറക്കുകയുണ്ടായി. പ്രതിസന്ധികൾക്കിടയിലും സംസ്ഥാനത്ത്

പാൽ ഉല്പാദനം 82 ലക്ഷം ലിറ്ററായി ഉയർത്താനും സ്വയം പര്യാപ്ത
കൈവരിക്കാനും കഴിഞ്ഞുവെന്നുള്ളത് ഏറ്റവും മഹത്തായ കാര്യമാണ്.
മാംസാവശ്യത്തിനുവേണ്ടിയും കോഴിമുട്ടയ്ക്കുവേണ്ടിയും ഇതര സംസ്ഥാനങ്ങളെ
പൂർണ്ണമായും ആശ്രയിക്കുന്ന സ്ഥിതിക്ക് മാറ്റംവന്നു. കുടുംബശ്രീയെ
ഉൾപ്പെടുത്തി ഈ പദ്ധതി പ്രാവർത്തികമാക്കി. കഴിഞ്ഞ ഗവൺമെന്റിന്റെ
കാലത്ത് കേരളത്തെ ലജ്ജിപ്പിച്ചുകൊണ്ട് പട്ടിക ഗോത്രവർഗ്ഗത്തിൽപ്പെട്ട 106
ശിശുക്കൾ അട്ടപ്പാടിയിൽ മാത്രം പട്ടിണി കാരണം മരണമടഞ്ഞതല്ലേ; നമ്മുടെ
ക്ഷേമ പ്രവർത്തനങ്ങൾ കഴിഞ്ഞ കാലത്ത് അങ്ങനെ ആയിരുന്നില്ലേ; പേരാവൂർ
മണ്ഡലത്തിലെ അമ്പലക്കുഴിയിൽ മാലിന്യക്കൂമ്പാരത്തിൽനിന്ന്
ഗോത്രവിഭാഗത്തിൽപ്പെട്ട കുട്ടികൾ ആഹാരം തേടേണ്ടി വന്നതും
വേദനിപ്പിക്കുന്ന വാർത്ത ആയിരുന്നില്ലേ; ആ മണ്ഡലത്തിൽപ്പെട്ട പതിനഞ്ച്
വയസ്സ് പ്രായമുള്ള ശ്രുതിമോൾ എന്ന കുട്ടി പട്ടിണിമൂലം ആത്മഹത്യ ചെയ്തത്
കേരളത്തിലെ ജനങ്ങൾ മറന്നിട്ടില്ലല്ലോ? വയനാട്ടിലെ മൂവായിരത്തോളം
വരുന്ന ഗോത്ര കുടുംബങ്ങളിൽപ്പെട്ടവർ തലചായ്ക്കാൻ നോക്കിയിരുന്നതിനായി സമരം
ചെയ്യാൻ നിർബന്ധിതരായി മുന്നോട്ടുവന്നപ്പോൾ 22 കുടുംബങ്ങളെയും

സ്ത്രീകളെയും കൈക്കണ്ടത്തുങ്ങളെയുമുൾപ്പെടെ 247 പേരെ യു.ഡി.എഫ്. ഗവൺമെന്റിന്റെ കാലത്ത് കണ്ണൂർ, കോഴിക്കോട്, തലശ്ശേരി ജയിലുകളിൽ അടച്ചില്ലേ? ഇടുക്കി പെരിഞ്ചാംകുട്ടിയിൽ 201 ഗോത്രവർഗ്ഗ കുടുംബങ്ങളെ മൃഗീയമായ രീതിയിൽ കുടിയൊഴിപ്പിക്കുകയും ചെയ്തില്ലേ? യു.ഡി.എഫ്. സർക്കാരിന്റെ കാലത്ത് ഗോത്രവർഗ്ഗക്കാർക്ക് 354 വീടുകൾ മാത്രമാണ് നിർമ്മിച്ചു നൽകിയത്. അതിന്റെ സ്ഥാനത്ത് 4652 പേർക്ക് വീട് നൽകി, 3757 പേർക്ക് ഭൂമിയും പട്ടയവും നൽകി. പട്ടികജാതിയിൽപ്പെട്ട 60773 പേർക്ക് വീട് പൂർത്തീകരിച്ചു നൽകി. ആ നിലയ്ക്ക് ഗോത്രവർഗ്ഗത്തിൽപ്പെട്ടവരുടെയും പട്ടികജാതി വിഭാഗത്തിൽപ്പെട്ടവരുടെയും പ്രശ്നങ്ങൾ ഉയർത്തിപ്പിടിക്കാൻ ഈ ഗവൺമെന്റ് അടിസ്ഥാനപരമായ പങ്ക് വഹിച്ചിട്ടുണ്ട്. വിദ്യാഭ്യാസ മേഖലയെ പണപ്പിരിവിനായും സൂക്ഷകൾ കച്ചവട കേന്ദ്രമായും കണ്ടിരുന്ന സ്ഥിതി മാറ്റി. റിയൽ എസ്റ്റേറ്റ്കാർക്ക് നഷ്ടത്തിന്റെ പേരിൽ കൊടുക്കാൻ നിശ്ചയിക്കേണ്ട സ്ഥിതിവന്നു. അതിലും മാറ്റം വന്നു. ഇന്ന് ആഗോള വിദ്യാഭ്യാസ രംഗത്തും ഉന്നതവിദ്യാഭ്യാസ രംഗത്തും പൊതു വിദ്യാഭ്യാസ രംഗത്തും പ്രഥമ സ്ഥാനത്ത് തലയുയർത്തി നിൽക്കാൻ

കഴിയുന്നവിധത്തിൽ കേരളത്തിലെ വിദ്യാഭ്യാസ വകുപ്പിനെ മാറ്റാൻ കഴിഞ്ഞുവെന്നുള്ളത് വളരെ പ്രധാനപ്പെട്ടതാണ്.

പൊതുമാതൃത്വ വകുപ്പിന്റെ കാര്യമെടുത്താൽ, പതിനായിരത്തിലധികം കിലോമീറ്റർ ദൂരം പുതിയ റോഡുകൾ നിർമ്മിക്കുന്ന സ്ഥിതിയുണ്ടായി. 517 പുതിയ പാലങ്ങളും 700-ലധികം വരുന്ന കെട്ടിടങ്ങൾ നിർമ്മിച്ചും കൊച്ചിയിലെ ഗതാഗതക്കുരുക്ക് ഒഴിവാക്കാൻവേണ്ടി ഹൈവേകൾ സ്ഥാപിച്ചും കേരളത്തിന്റെ പശ്ചാത്തല വികസനത്തിന് വിലപ്പെട്ട പങ്ക് വഹിക്കുകയാണ് ചെയ്തത്.

വ്യവസായത്തിന്റെ കാര്യത്തിലും വിലപ്പെട്ട പങ്ക് വഹിക്കുവാൻ ഈ ഗവൺമെന്റിന് കഴിഞ്ഞിട്ടുണ്ട്. കൊച്ചി-ബാംഗ്ലൂർ ഇടനാഴിയുമായി മുമ്പോട്ട് പോകുന്നതുവഴി വ്യാവസായിക മേഖലയിൽ ഏറ്റവും വിലപ്പെട്ടതും നിർണ്ണായകമായ സ്ഥാനമായിരിക്കും കേരളം കൈവരിക്കാൻ പോകുന്നത്.

ആർദ്രം മിഷനിലൂടെ ആരോഗ്യ സംരക്ഷണം ഉറപ്പാക്കുന്നതിനും ലൈഫ് മിഷനിലൂടെ രണ്ടരലക്ഷത്തിലധികം വീടുകൾ നിർമ്മിച്ചു നൽകുന്നതിനും കഴിഞ്ഞു. വീടില്ലാത്തവർക്ക് വീട്, ആരോഗ്യ സംരക്ഷണം, വിദ്യാഭ്യാസം

ഇടങ്ങിയ കാര്യങ്ങളുറപ്പാക്കാൻ കഴിഞ്ഞു. ഇങ്ങനെയുള്ള മികച്ച നേട്ടങ്ങളുടെയെല്ലാം വിലപ്പെട്ട അംഗീകാരമായാണ് പിണറായി സർക്കാരുന് വീണ്ടും വിജയക്കൊടി ഉയർത്തുവാൻ കഴിഞ്ഞത്.

ശബരിമല റെയിൽപ്പാത മൂവാറ്റുപുഴ, ഇടുക്കി, കോട്ടയം, പത്തനംതിട്ട, എറണാകുളം എന്നീ കിഴക്കൻ പ്രദേശങ്ങളിൽ കേരളത്തിന്റെ പശ്ചാത്തല വികസനത്തിന് റെയിൽവെ നൽകുന്ന സംഭാവനയാണ്. കോടിക്കണക്കിന് ഭക്തജനങ്ങൾക്ക് ശബരിമല സന്നിധാനത്തിൽവന്ന് അയ്യപ്പദർശനം നടത്തുന്നതിനുവേണ്ടിവരുന്ന ചെലവ് 2000 കോടി രൂപയിൽ അധികമാണ്. ശബരി റെയിൽ പ്രോജക്ട് നടപ്പാക്കുന്നതിന് കേരളത്തിലെ പിണറായി സർക്കാർ പങ്കുവഹിക്കുമെന്ന് പ്രഖ്യാപിച്ചിരിക്കുകയാണ്. അതോടുകൂടി വൻപുരോഗതി കൈവരിക്കാനും ഭക്തജനങ്ങളുടെ യാത്രാ ബുദ്ധിമുട്ട് പരിഹരിക്കാനും കഴിയും. ഇടതുപക്ഷജനാധിപത്യ പ്രസ്ഥാനം ഭാവിയിൽ ചരിത്രവിജയം കൈവരിക്കുന്നതിന് ഇതൊരു പ്രധാന പങ്കുവഹിക്കുമെന്ന് പറഞ്ഞുകൊണ്ട് ഞാൻ ചുരുക്കുന്നു.

ശ്രീ. കെ. വി. അബ്ദുൾ ഖാദർ: സർ, ഗവർണ്ണർക്ക് നന്ദി

രേഖപ്പെടുത്തുന്നതിന് സഖാവ് എസ്. ശർമ്മ അവതരിപ്പിച്ച പ്രമേയത്തെ ഞാൻ പിൻതുണയ്ക്കുകയാണ്. സ്വാതന്ത്ര്യാനന്തരം സംസ്ഥാനം ഭരിച്ച ഒരു സർക്കാരിനും നേരിടേണ്ടിവന്നിട്ടില്ലാത്ത പ്രതിസന്ധികളുടെ മഹാപ്രവാഹത്തെ അതിജീവിച്ച സർക്കാരാണ് സഖാവ് പിണറായി വിജയൻ നയിക്കുന്ന ഈ ഗവൺമെന്റ്. ഇച്ഛാശക്തിയുടെയും നിശ്ചയദാർഢ്യത്തിന്റെയും പ്രതീകമായി ശ്രീ. പിണറായി വിജയനെന്തെ മുഖ്യമന്ത്രിയും അദ്ദേഹത്തിന്റെ മന്ത്രിസഭയും ഇവിടെ ജ്വലിച്ചുനിൽക്കുകയാണ്. കോവിഡ്-19 വ്യാപനകാലത്ത് വിസ്മയകരമായ പ്രവർത്തനങ്ങളാണ് നമ്മുടെ ഗവൺമെന്റ് കാഴ്ചവച്ചത്. ഇന്ത്യയിലെ എല്ലാ സംസ്ഥാന സർക്കാരുകൾക്കും മാതൃകയായി പ്രവർത്തിച്ച സർക്കാരാണ് എൽ.ഡി.എഫ്.-ന്റേത്. സംസ്ഥാനത്തിന്റെ സമ്പദ്ഘടനയും വരുമാനവുമൊക്കെ മരവിച്ചുനിന്ന ഘട്ടത്തിലും വലിയ വികസന ക്ഷേമപ്രവർത്തനങ്ങളാണ് എൽ.ഡി.എഫ്. ഗവൺമെന്റ് നടപ്പിലാക്കിയത്. കോവിഡിനെ പ്രതിരോധിക്കുന്നതിനുവേണ്ടി ഈ ഗവൺമെന്റ് നടത്തിയ പ്രവർത്തനങ്ങൾ ഇടതുപക്ഷത്തെ അംഗീകരിക്കുന്നവർ മാത്രമല്ല ശക്തമായി

എതിർക്കുന്നവരും അഗീകരിച്ച പ്രവർത്തനങ്ങളായിരുന്നു. അതിന്റെ ഫലമായി ഇന്ത്യയിലെ മറ്റു സംസ്ഥാനങ്ങളിൽനിന്നും വ്യത്യസ്തമായി ആരോഗ്യമേഖലയെ അതിന്റെ ഏറ്റവും വലിയ പ്രതിസന്ധികാലത്തും ശരിയായ രീതിയിൽ മുന്നോട്ടുകൊണ്ടുപോകുവാൻ ഈ ഗവൺമെന്റിന് സാധിച്ചു. ആശുപത്രികൾ നിറഞ്ഞുകവിയാതെ, ആരോഗ്യ സംവിധാനങ്ങൾ ഫലപ്രദമായി മുന്നോട്ടുകൊണ്ടുപോകാൻ ഈ ഗവൺമെന്റിന് കഴിഞ്ഞു. ശാസ്ത്രീയമായ പ്രതിരോധമാർഗ്ഗങ്ങൾ സ്വീകരിച്ചതിന്റെ ഫലമായിട്ടാണ് ഈ മഹാമാരി വലിയ തോതിൽ പടർന്ന് ആപത്കരമായ സ്ഥിതിവിശേഷമുണ്ടാകാതെ തടയാൻ കഴിഞ്ഞത്. നമ്മുടെ ഐ.സി.യു.-കളിൽ 50 ശതമാനവും വെന്റിലേറ്ററിൽ 15 ശതമാനവും മാത്രം ഉപയോഗിക്കേണ്ടിവന്നൊരു സാഹചര്യമുണ്ടായിട്ടുണ്ട്. മഹാമാരിയുടെ സമയത്ത് ബ്രേക്ക്-ടി-ചെയിൻ ചലഞ്ചും റിവേഴ്സ് ക്യാമ്പ്യിനും ഫലപ്രദമായി നടപ്പിലാക്കിയതിന്റെ ഭാഗമായി ഏറ്റവും അധികം ജീവൻ രക്ഷിച്ച സംസ്ഥാനമായി കേരളം മാറി. കേരളത്തിന് ഇങ്ങനെയൊരു നേട്ടമുണ്ടാക്കാൻ കഴിഞ്ഞത് ഗവൺമെന്റും ആരോഗ്യവകുപ്പും നടത്തിയ വളരെ ശ്രദ്ധേയമായ പ്രവർത്തനങ്ങളുടെ ഫലമായിട്ടാണ്. അല്ലെങ്കിൽ വലിയ

അപകടമുണ്ടാകുമായിരുന്ന സംസ്ഥാനമാണ് കേരളം. കാരണം, ഇന്ത്യയിലെ ഏറ്റവും കൂടുതൽ ജനസാന്ദ്രതയുള്ള സംസ്ഥാനം കേരളമാണ്. യു.പി.എ.-യോ അല്ലെങ്കിൽ മറ്റേതെങ്കിലും സംസ്ഥാനങ്ങളെയോ പോലെയല്ല. വളരെ ഫലപ്രദമായി കോവിഡിനെ പ്രതിരോധിക്കാൻ കഴിഞ്ഞ സംസ്ഥാനമെന്ന നിലയിൽ നാം ലോകവ്യാപകമായ പ്രശംസ പിടിച്ചുപറ്റി. വിശ്വപ്രസിദ്ധങ്ങളായ മാധ്യമങ്ങളും കടുത്ത കമ്മ്യൂണിസ്റ്റ് വിരുദ്ധമായിട്ടുള്ളവരും എന്തുകൊണ്ടാണ് കേരളത്തെ പ്രകീർത്തിച്ചത്? ശ്രീ. പിണറായി വിജയനെയും ശ്രീമതി ശൈലജ ടീച്ചറേയും വെറുതെ പ്രശംസിച്ചതാണോ? വാഷിംഗ്ടൺ പോസ്റ്റും ബി.ബി.സി.-യും സി.എൻ.എൻ.-ഉം അൽജസീറയും ഉൾപ്പെടെയുള്ള ലോകത്തിലെ വിശ്വവിഖ്യാതമായ മാധ്യമങ്ങൾ കേരളത്തിലെ ആരോഗ്യരംഗത്തെ പ്രവർത്തനങ്ങളെ ശ്ലാഘിച്ചത് ഇടതുപക്ഷ ഗവൺമെന്റിന്റെ ഏറ്റവും നല്ല പ്രവർത്തനങ്ങളുടെ ഫലമായിട്ടാണ്. അതിനെപ്പോലും ആക്ഷേപകരമായി കണ്ടവരാണ് ഇവിടത്തെ പ്രതിപക്ഷം. പി.ആർ. ഏജൻസികളെ വെച്ചാണ് ഇതൊക്കെ ചെയ്തതെന്നാണ് പ്രതിപക്ഷനേതാവ് പത്രസമ്മേളനം നടത്തി പറഞ്ഞത്. കേരളത്തിലെ എൽ.ഡി.എഫ്.

ഗവൺമെന്റ് നടപ്പിലാക്കിയ പ്രവർത്തനങ്ങൾ ഏറ്റെടുക്കാനുമാത്രം മാത്രം മാത്രമായിട്ടുള്ളതാണെന്ന് ഞാൻ പറയുമ്പോൾ, അത് ഇടതുപക്ഷ എം.എൽ.എ. എന്ന നിലയിലോ പ്രവർത്തകനെന്ന നിലയിലോ ഉള്ള കേവലമായ പ്രസ്താവനയല്ല, വിവിധ ലോക മാധ്യമങ്ങളും ഗവൺമെന്റ് സംവിധാനങ്ങളും അംഗീകരിച്ചൊരു കാര്യമാണ്. കോവിഡ് കാലത്ത് വീടുകളിൽനിന്ന് പുറത്തിറങ്ങാൻ കഴിയാതെ തളച്ചിടപ്പെട്ട മനുഷ്യരുടെ ജീവിത ദുരിതങ്ങൾക്കും പ്രയാസങ്ങൾക്കും സാന്ത്വനവും സഹായവുമായി ഈ ഗവൺമെന്റുണ്ടായിരുന്നു. ഇന്ത്യയിലെ മറ്റ് സംസ്ഥാനങ്ങളിൽനിന്ന് കടിയേറ്റത്തൊഴിലാളികൾ നൂറുകണക്കിന് കിലോമീറ്റർ നടന്ന് കാലുപൊട്ടി ചോരയൊലിച്ച് റോഡുകളിൽ വീണു മരിച്ചു. എന്നാൽ, നമ്മുടെ സംസ്ഥാനത്തെ എല്ലാവിഭാഗം ജനങ്ങൾക്കും സഹായമായി ഈ ഗവൺമെന്റുണ്ടായിരുന്നു. വലിയ പ്രതിസന്ധിഘട്ടമായിരുന്ന 2020 മാർച്ച്, ഏപ്രിൽ, മേയ് മാസക്കാലങ്ങളിൽ നമ്മുടെ ഖജനാവിൽ ഒരു രൂപപോലും വന്നിട്ടില്ല. നികുതിവരുമാനം സമ്പൂർണ്ണമായും ഇല്ലാതായ കാലത്തും ഈ ഗവൺമെന്റ് വളരെ ഫലപ്രദമായിട്ടാണ് പ്രവർത്തിച്ചത്. എ.പി.എൽ./ബി.പി.എൽ.

വ്യത്യാസമില്ലാതെ എല്ലാവർക്കും സൗജന്യ അരി നൽകി, റേഷൻ കിറ്റുകൾ
 സൗജന്യമായി ഇപ്പോഴും കൊടുത്തുകൊണ്ടിരിക്കുകയാണ്. സംസ്ഥാന
 ഗവൺമെന്റിന്റെ മുൻഗണനകൾ എന്തായിരിക്കണമെന്ന് ഇന്ത്യയ്ക്ക്
 കാണിച്ചുകൊടുത്തൊരു ഗവൺമെന്റായി കേരളത്തിലെ ഗവൺമെന്റ് മാറി.
 ഇന്ത്യയിലെ പല സംസ്ഥാന ഗവൺമെന്റുകളും മുഖ്യമന്ത്രിമാരും കോവിഡ്
 കാലത്ത് ഓടിയൊളിച്ചപ്പോൾ എല്ലാ ദിവസവും മാധ്യമപ്രവർത്തകരുടെ
 ചോദ്യങ്ങൾക്ക് മറുപടി പറഞ്ഞുകൊണ്ട് മുഖ്യമന്ത്രി നടത്തിയ പത്രസമ്മേളനം
 ടെലിവിഷൻ ചരിത്രത്തിൽ ഏറ്റവും റേറ്റിംഗുള്ള പരിപാടിയായി മാറി. ഓരോ
 ദിവസത്തെയും വിവരങ്ങൾ ജനങ്ങളുമായി പങ്കുവെച്ചുകൊണ്ട്
 പ്രതിസന്ധികാലത്ത് നടത്തിയ പ്രവർത്തനങ്ങൾ എൽ.ഡി.എഫ്.
 ഗവൺമെന്റിന്റെ ജനങ്ങളോടുള്ള പ്രതിബദ്ധതയുടെ മറ്റൊരു
 ഉദാഹരണമായിരുന്നു. പ്രളയകാലത്ത് പ്രതിപക്ഷം ആക്ഷേപിച്ചത് ഡാമുകൾ
 തുറന്നുവിട്ടുകൊണ്ടാണ് വെള്ളപ്പൊക്കം ഉണ്ടായതെന്നാണല്ലോ; ആ
 സമയത്തും ഏറ്റവും നന്നായി ഈ ഗവൺമെന്റ് നടത്തിയ പ്രവർത്തനം രാജ്യം
 കണ്ടതാണ്. ഈ കോവിഡ് കാലത്തും എൽ.ഡി.എഫ്. ഗവൺമെന്റിന്റെ

പ്രവർത്തനങ്ങൾ വിസ്മയകരമായി ലോകം കാണുകയായിരുന്നു. 20,000 കോടി രൂപയുടെ ഒരു പാക്കേജ് സംസ്ഥാന ഗവൺമെന്റ് പ്രഖ്യാപിച്ചു. ആ പാക്കേജിലൂടെ ആനുകൂല്യം കിട്ടാത്ത ഒരാൾ പോലും ഈ സംസ്ഥാനത്തില്ല, എല്ലാ വിഭാഗം ജനങ്ങൾക്കും ആനുകൂല്യം നൽകുകയുണ്ടായി. നമ്മുടെ സംസ്ഥാനത്ത് ഭക്ഷ്യക്ഷാമമുണ്ടാകുമോ എന്നുള്ള ഭയപ്പാടിന്റെ അടിസ്ഥാനത്തിലാണ് 'സുഭിക്ഷ കേരളം' പരിപാടി നാം നടപ്പിലാക്കിയത്. അതിന്റെ ഭാഗമായി അൻപതിനായിരം തൊഴിലവസരങ്ങൾ സൃഷ്ടിച്ചുകൊണ്ട് നടത്തിയ പ്രവർത്തനങ്ങളെല്ലാം മാതൃകാപരമാണ്. റേഷൻ കിറ്റുകൾ നൽകുന്നത് മോശപ്പെട്ട കാര്യമാണെന്ന് പ്രചരിപ്പിക്കുന്ന ആളുകളുമുണ്ട്. തൊഴിൽ നഷ്ടപ്പെട്ട് വീട്ടിലിരുന്ന ആളുകൾക്ക് ആ ഘട്ടത്തിൽ കിട്ടിയ ഭക്ഷ്യധാന്യങ്ങളുടെ കിറ്റ്, 'വിശക്കുന്നവനേ വിശപ്പിന്റെ വിലയറിയൂ' എന്നതുപോലെയാണ്. പ്രതിസന്ധി ഘട്ടത്തിൽ സർക്കാർ നടത്തിയ പ്രവർത്തനങ്ങൾ ജനങ്ങൾ അവരുടെ ജീവിതത്തിൽ തൊട്ടറിയുകയായിരുന്നു. ഗവൺമെന്റിന്റെയും ആരോഗ്യവകുപ്പിന്റെയും പ്രവർത്തനങ്ങൾ ഓരോ കാര്യങ്ങളിലും മാതൃകാപരമായി മുന്നോട്ടുകൊണ്ടുപോകാൻ കഴിഞ്ഞു. ഇന്ത്യയുടെ

ജനാധിപത്യവും ഭരണഘടനാ മൂല്യങ്ങളും സംരക്ഷിക്കുന്നതിന് നടത്തിയ പ്രവർത്തനങ്ങൾ, 2019-ലെ പൗരത്വഭേദഗതി ആക്ടിന്റെ കാര്യത്തിൽ സമൂഹത്തിലെ വലിയ വിഭാഗം ജനങ്ങൾക്കുണ്ടായിട്ടുള്ള ഭയം അകറ്റുവാൻ അവരോടൊപ്പം നിന്നുകൊണ്ട് ഈ ഗവൺമെന്റ് നടത്തിയ പ്രവർത്തനങ്ങൾ സമാനതകളില്ലാത്തതാണ്. നമ്മുടെ രാജ്യത്തെ ജനാധിപത്യ പ്രസ്ഥാനങ്ങൾക്ക് മാതൃകാപരമായ സംഭാവനയാണ് സംസ്ഥാന ഗവൺമെന്റ് നൽകിയത്. കിഫ്ബി എന്ന വികസന പരിപ്രേക്ഷ്യം ഈ ഗവൺമെന്റ് മുന്നോട്ടുവെച്ചപ്പോൾ ഇത് ഒരിക്കലും നടക്കാൻ പോകുന്നില്ലെന്നായിരുന്നു ആക്ഷേപം. പിന്നീട് കിഫ്ബി പദ്ധതികൾക്കുവേണ്ടി മത്സരമായി. പ്രതിപക്ഷത്തെ ഓരോ അംഗങ്ങളും കിഫ്ബി പ്രോജക്ട് ലഭിക്കാൻവേണ്ടി മന്ത്രിമാരുടെ ഓഫീസുകൾ കയറിയിറങ്ങി. അത് തെറ്റായ കാര്യമല്ല. ആ പദ്ധതി ഇവിടെ പ്രഖ്യാപിച്ചപ്പോൾ ഒരിക്കലും നടക്കാൻ പോകുന്നില്ലെന്ന് പറഞ്ഞതാണ്. അതിപ്പോൾ പ്രാവർത്തികമായില്ലേ. 56000 കോടി രൂപയുടെ വികസന പദ്ധതികൾ ഈ സംസ്ഥാനത്തെ ഓരോ മേഖലയിലും നടപ്പിലാക്കപ്പെടുകയാണ്. ഞാൻ ഗുരുവായൂർ മണ്ഡലത്തിന്റെ പ്രതിനിധിയാണ്.

എത്രയോ വർഷങ്ങളായി ഗുരുവായൂരിൽ ഒരു മേൽപ്പാലം എന്ന ആവശ്യവുമായി ഞാൻ മന്ത്രിമാരുടെ ഓഫീസുകൾ കയറിയിറങ്ങുമായിരുന്നു. തികഞ്ഞ അഭിമാനത്തോടെ ഞാൻ പറയുന്നു കിഫ്ബി പദ്ധതിയിലൂടെ 25 കോടി രൂപ ഈ ഗവൺമെന്റ് അനുവദിച്ചതിന്റെ ഫലമായി ഈ മാസം 23-ാം തീയതി മേൽപ്പാലത്തിന് തറക്കല്ലിടുന്നത് അഭിമാനകരമായിട്ടുള്ള കാര്യമാണ്. ഇതെന്റെ ഒരനുഭവം മാത്രമല്ല സഭയിലെ ഭൂരിപക്ഷം അംഗങ്ങളും, ഭരണ-പ്രതിപക്ഷ വ്യത്യാസമില്ലാതെ കിഫ്ബി പദ്ധതിയിലൂടെ എത്രയെത്ര വികസന പദ്ധതികളാണ് പ്രാവർത്തികമാക്കിയിട്ടുള്ളത്. നിങ്ങൾ കളിയാക്കുകയാണ്, ഇപ്പോഴും കളിയാക്കുകയാണ്. ചാനലുകളിൽ കയറിയിറങ്ങിയിട്ട് കിഫ്ബി എന്തോ ജനാധിപത്യവിരുദ്ധമായ കാര്യമാണെന്ന് പറഞ്ഞ ആളുകൾ, കിഫ്ബി എന്നുപറയുന്നത് ഒരിക്കലും നടക്കാത്ത കാര്യമാണെന്ന് പറഞ്ഞയാളുകൾ, അതിനുവേണ്ടി നടന്ന ആളുകൾ പിന്നീട് ആ കിഫ്ബി പദ്ധതിക്കെതിരായി കേരളത്തിലെ ചിലയാളുകൾ വന്നപ്പോൾ നിങ്ങൾ അതിനോടൊപ്പം നിന്നു. തദ്ദേശ ഭരണ സ്ഥാപനങ്ങളിലേക്കുള്ള തെരഞ്ഞെടുപ്പിന് തൊട്ടുമുമ്പ് കിഫ്ബിക്കെതിരായി ആക്ഷേപമുന്നയിച്ച നിങ്ങളെ മൂലയ്ക്കിരുത്തുകയാണ്

കേരളത്തിലെ ജനങ്ങൾ ചെയ്തത് എന്ന കാര്യം മറക്കണ്ട. തദ്ദേശ ഭരണ സ്ഥാപനങ്ങളിലേക്കുള്ള തെരഞ്ഞെടുപ്പിന് തൊട്ടുമുമ്പ് ചില മാധ്യമങ്ങളുടെ സഹായത്തോടുകൂടി എന്തൊക്കെയാണ് നിങ്ങളും നിങ്ങളുടെ നേതാക്കളുമൊക്കെ പറഞ്ഞു പ്രചരിപ്പിച്ചത്. അതെല്ലാം ജനങ്ങൾ നിരാകരിച്ചിരിക്കുന്നു. ഒരു ഗവൺമെന്റ് എങ്ങനെയാണ് പ്രവർത്തിക്കേണ്ടതെന്ന് ഏറ്റവും മാതൃകാപരമായി ഈ ഗവൺമെന്റ് കാണിച്ചുതന്നു. പിന്നറായി വിജയൻ ഗവൺമെന്റ് അധികാരത്തിൽ വരുമ്പോൾ സാമൂഹികക്ഷേമ പെൻഷൻ 600 രൂപയായിരുന്നു. ഉമ്മൻ ചാണ്ടി ഗവൺമെന്റ് അധികാരമൊഴിയുമ്പോൾ ആ 600 രൂപതന്നെ എത്രമാസത്തെ കുടിശ്ശികയായിരുന്നു. പത്തുമാസത്തെ കുടിശ്ശികയാക്കിയിട്ടാണ് പോയത്. ഇപ്പോൾ ആ 600 രൂപ എന്നത് 1500 രൂപയായി ഈ ഗവൺമെന്റ് വർദ്ധിപ്പിച്ചില്ലേ? ഈ നാട്ടിലെ പാവപ്പെട്ടയാളുകൾക്ക് ഒരു നേരത്തെ മരുന്നു വാങ്ങാൻ, നമ്മുടെ മുത്തച്ഛന്മാർക്കും മുത്തശ്ശിമാർക്കുമുള്ള പെൻഷൻ മുടങ്ങാതെ നൽകുകയാണ്. നിങ്ങളുടെ ഗവൺമെന്റിന്റെ കാലത്ത് എത്ര മാസത്തെ കുടിശ്ശികയായിരുന്നു; പലപ്പോഴും അത് തുടർച്ചയായി നൽകിയിരുന്നില്ല.

ഇപ്പോൾ നമ്മൾ സംസാരിക്കുന്നത് ജനവരി മാസത്തിലാണ്. കുടിശ്ശികയില്ലാതെ ആ പെൻഷൻ മുഴുവൻ കൊടുത്ത, ഒരു ഗവൺമെന്റ് എങ്ങനെയാണ് ജനങ്ങൾക്കുവേണ്ടി പ്രവർത്തിക്കേണ്ടത് എന്ന് തെളിയിച്ച ഒരു ഗവൺമെന്റാണിത്.

ലൈഫ് പദ്ധതിയിൽ രണ്ടുലക്ഷത്തി അമ്പതിനായിരത്തോളം ആളുകൾക്ക് വീട് വച്ചുകൊടുത്തു. ഇത് ശ്രീ. പിണറായി വിജയന്റെ കുടുംബത്തിൽ നിന്നു കൊടുത്ത കാര്യമല്ല എന്നാണ് പ്രതിപക്ഷത്തെ ചിലയാളുകൾ ടെലിവിഷനിലൊക്കെ പ്രസംഗിച്ചത്. ശരിയാണ്; ആരുടെയും തറവാട്ടിൽനിന്നോ കുടുംബത്തിൽനിന്നോ കൊടുത്തതല്ല. പക്ഷേ സമഗ്രമായ ഒരു പദ്ധതി സംസ്ഥാന ഗവൺമെന്റിന്റെ ഫണ്ടുപയോഗപ്പെടുത്തി, കേന്ദ്ര സഹായം പ്രയോജനപ്പെടുത്തി സമഗ്രമായ ഒരു ഭവനനിർമ്മാണ പദ്ധതി പ്രാവർത്തികമാക്കുകയും ഇന്ത്യയിലേറ്റവും മനോഹരമായി അത് നടപ്പിലാക്കുകയും ചെയ്ത സംസ്ഥാനമാണ് കേരളം. അതാണ് ലൈഫ് മിഷൻ പദ്ധതി. ഈ പദ്ധതിക്കെതിരായി എന്തെല്ലാം ആക്ഷേപങ്ങളും നണപ്രചരണങ്ങളും നിങ്ങൾ ഉന്നയിച്ചു. ലൈഫ് മിഷൻ ആകെ

അഴിമതിയാണ് എന്നു പറഞ്ഞ് പ്രചരിപ്പിച്ച്, വസ്തുതാപരമായി ഒരു കാര്യം പോലും ചൂണ്ടിക്കാണിക്കാനില്ലാതെ ഈ ഗവൺമെന്റിനെതിരായി നിങ്ങൾ നടത്തിയ ആക്ഷേപം ജനങ്ങൾ നിരാകരിച്ചില്ലേ? ഇവിടെ ഞാൻ ഓർക്കുന്നു. കോവിഡിന്റെ ഒരു പ്രത്യേക ഘട്ടത്തിൽ യു.ഡി.എഫ്. പ്രവാസികൾക്കുവേണ്ടി സമരം നടത്തുകയും ഈ ഗവൺമെന്റ് പ്രവാസികൾക്കെതിരായാണ് പ്രചരിപ്പിക്കുകയും ചെയ്തു. ഞാൻ പ്രവാസിരംഗത്ത് പ്രവർത്തിക്കുന്ന ഒരാളാണ്. ഇന്ത്യയിലെ മറ്റൊരു സംസ്ഥാന ഗവൺമെന്റും, നിങ്ങളുടെ ഗവൺമെന്റുകളുടെ ബി.ജെ.പിയുടെ കേന്ദ്ര ഗവൺമെന്റുകളുടെ; ഒരു ഗവൺമെന്റും ചെയ്യാത്ത സഹായ പദ്ധതികളാണ് ഈ ഗവൺമെന്റ് പ്രവാസികൾക്കുവേണ്ടി നടപ്പിലാക്കിയത്. കോവിഡ് കാലത്ത് ഇവിടെ വന്ന് ഗൾഫിലേക്ക് തിരിച്ചുപോകാൻ കഴിയാതെ കുടുങ്ങിപ്പോയ ആളുകൾക്ക് 5,000/- രൂപ വീതം നൽകി. 75000 പേർക്കാണ് ആ സഹായധനം നൽകിയത്. ഇന്ത്യയിലെ മറ്റൊരു സംസ്ഥാനത്തും നടപ്പിലാക്കാത്ത, പ്രവാസികൾക്ക് ഒരു ആരോഗ്യ ഇൻഷുറൻസ് പദ്ധതി ഈ ഗവൺമെന്റ് ആരംഭിക്കാൻ പോകുകയാണ്. ഉമ്മൻചാണ്ടി ഗവൺമെന്റ്

ഭരിച്ചിരുന്ന അഞ്ച് വർഷം പ്രവാസിക്കേഴ്ചമ പെൻഷൻ സംബന്ധിച്ച് ഞാൻ ഈ നിയമസഭയിൽ എത്രയോ പ്രാവശ്യം സബ്മിഷൻ അവതരിപ്പിച്ചിട്ടുണ്ട്. ഒരു രൂപപോലും പ്രവാസി പെൻഷൻ നിങ്ങൾ വർദ്ധിപ്പിച്ചില്ല. പിന്നൊരായി വിജയൻ ഗവൺമെന്റ് വന്നപ്പോൾ അത് മൂന്നിരട്ടി വർദ്ധിപ്പിച്ചു. അതുകൊണ്ട് നിർത്താൻ പാടില്ല എന്ന അഭിപ്രായക്കാരനാണ് ഞാനും. ഈ ബഡ്ജറ്റ് അവതരിപ്പിക്കുമ്പോൾ പ്രവാസി പെൻഷൻ കൂടുതലായി വർദ്ധിപ്പിക്കും എന്ന പ്രത്യാശ എനിക്കുണ്ട്.

ഒരു ഗവൺമെന്റ് എങ്ങനെയാണ് ജനങ്ങൾക്കുവേണ്ടി പ്രവർത്തിക്കേണ്ടത് എന്നുള്ളതിന് മാതൃകയായിരുന്നു കോവിഡ് കാലത്ത് നടത്തിയ ഇടപെടലുകൾ. സാമൂഹ്യഅടുക്കള - അടച്ചിടപ്പെട്ട മനുഷ്യൻ ഭക്ഷണം കിട്ടാതെ, ഹോട്ടലുകൾ തുറക്കാതെ, വിഷമതകൾ അനുഭവിച്ച സമയത്ത് തദ്ദേശ ഭരണ സ്ഥാപനങ്ങൾവഴി നടപ്പിലാക്കിയ പ്രവർത്തനങ്ങൾ ഏറ്റവും മാതൃകാപരമാണ്. സാമൂഹ്യഅടുക്കള എല്ലായിടങ്ങളിലും നടന്നുവെന്ന് ഞാൻ പറയുന്നില്ല. കാരണം ചില പഞ്ചായത്തുകളിൽ രാഷ്ട്രീയപ്രേരിതമായി അത് ചെയ്തില്ല. പക്ഷേ എൽ.ഡി.എഫ്-ഉം യു.ഡി.എഫ്-ഉം ഭരിക്കുന്ന പഞ്ചായത്തുകളും നഗരസഭകളും

സർക്കാരിന്റെ പിന്തുണയോടുകൂടി അത് നടപ്പിലാക്കിയപ്പോൾ ജനങ്ങൾക്ക് ഏറ്റവും കൂടുതൽ ആശ്വാസമായി. ഗുരുവായൂരിൽ ഞങ്ങൾ അഞ്ച് ക്യാമ്പുകൾ ആരംഭിച്ചു. ക്ഷേത്രത്തിൽനിന്ന് എല്ലാ ദിവസവും ഭക്ഷണം കിട്ടിയിരുന്നയാളുകൾക്ക് ക്ഷേത്രമടച്ചപ്പോൾ ഭക്ഷണം കിട്ടാതെ വന്നു. അത്തരത്തിലുള്ള ആളുകൾക്കുവേണ്ടി ക്യാമ്പുകൾ ആരംഭിക്കുകയും അവർക്ക് താമസവും ഭക്ഷണവും വസ്തുവുമൊക്കെ നൽകുന്നതിന് നഗരസഭയ്ക്കും ഗവൺമെന്റിനും കഴിഞ്ഞു. ഇത് അവിടത്തെ മാത്രം കാര്യമല്ല. തൃശ്ശൂർ നഗരത്തിലും കോഴിക്കോടുമൊക്കെ നടപ്പിലാക്കിയ പദ്ധതിയാണ്. പ്രതിസന്ധി കാലത്ത് സംസ്ഥാന ഗവൺമെന്റ് എങ്ങനെ പ്രവർത്തിക്കണമെന്നുള്ളതിന്റെ മാതൃകയായിരുന്നു അത്. ഇത് സംസ്ഥാനത്തെ ഗവൺമെന്റിന്റെ പ്രവർത്തനങ്ങളുടെ ഏറ്റവും നല്ല മാതൃകയായിരുന്നു. വിവിധ ഏജൻസികൾ ഗവൺമെന്റിന്റെ പ്രവർത്തനത്തെ അഭിനന്ദിച്ചു. മാധ്യമങ്ങൾ മാത്രമല്ല; ഇപ്പോൾ നീതി ആയോഗ് തയ്യാറാക്കിയ Sustainable Development Goal Index (SDGI) പ്രകാരം ഇന്ത്യയിൽ ഒന്നാം സ്ഥാനത്ത് കേരളമാണ്. അപ്പോൾ നീതി ആയോഗിന്, കേന്ദ്ര ഗവൺമെന്റിന് കീഴിലുള്ള ഒരു ഏജൻസിക്ക്

കേരളത്തോടുള്ള സഹായം കൊണ്ടല്ല, വിവിധ രംഗങ്ങളിൽ കേരളം നടത്തിയ പ്രവർത്തനങ്ങളുടെ വിലയിരുത്തലിന്റെ അടിസ്ഥാനത്തിലാണ് ഈ നേട്ടം കേരളത്തിനുണ്ടായത്. ഇത് ഈ വർഷം മാത്രമല്ല, 2018-ലും 2019-ലും ആദ്യത്തെ രണ്ട് സ്ഥാനങ്ങൾ കേരളത്തിനാണ് ലഭിച്ചത്. ഇത് കേരളത്തിലെ ഗവൺമെന്റ് ഏതെങ്കിലും ഒരു മേഖലയിൽ മാത്രം നടപ്പിലാക്കുന്ന കാര്യത്തിനല്ല, വിവിധ രംഗങ്ങളിൽ ഗവൺമെന്റ് നടപ്പിലാക്കിയ പ്രവർത്തനങ്ങളുടെ ഭാഗമായിട്ടാണ് ഈ നേട്ടം.

ഈ ഗവൺമെന്റ് അധികാരത്തിൽ വരുമ്പോൾ കാർഷിക മേഖലയിൽ നെൽകൃഷിയുടെ ആകെ വിസ്തൃതി 1.97 ലക്ഷം ഹെക്ടറായിരുന്നു. നിലവിലത് 2.3 ലക്ഷം ഹെക്ടറായി ഉയർത്തി. ആകെ 34 ലക്ഷം ഹെക്ടറിൽ അധികമായി കൃഷിയിറക്കി. അഞ്ച് വർഷത്തിനുള്ളിൽ അമ്പതിനായിരം ഏക്കർ തരിശു നിലങ്ങൾ കതിരണിയിക്കാൻ കഴിഞ്ഞ ഒരു ഗവൺമെന്റാണ് എന്നു പറയുന്നതിൽ ഞങ്ങൾക്കഭിമാനമുണ്ട്. ഈ സർക്കാർ അധികാരത്തിൽ വരുമ്പോൾ പച്ചക്കറി ഉല്പാദനം ആറ് ലക്ഷം മെട്രിക് ടണ്ണായിരുന്നത് നിലവിൽ 15 ലക്ഷം മെട്രിക് ടണ്ണായി വർദ്ധിപ്പിക്കാൻ കഴിഞ്ഞു. ഇന്ത്യയിലാദ്യമായി

നെൽകർഷകർക്ക് ഹെക്ടർ ഒന്നിന് 2,000/- രൂപയുടെ റോയൽറ്റി നടപ്പിലാക്കിയ ഗവൺമെന്റാണ് ഇടതുപക്ഷ ജനാധിപത്യ ഗവൺമെന്റ് എന്നുള്ളത് അഭിമാനകരമായ കാര്യമാണ്. ഇന്ത്യയിൽ കൃഷിക്കാർ ഏറ്റവും കടുത്ത തണുപ്പിനെ അതിജീവിച്ചുകൊണ്ട് ഡൽഹിയിൽ സമരം ചെയ്യുകയാണ്. നമ്മുടെ സംസ്ഥാന ഗവൺമെന്റ് കൃഷിക്കാർക്കുവേണ്ടി നടത്തിയ പ്രവർത്തനങ്ങൾ, ഏറ്റവും മാതൃകാപരമായി നടപ്പിലാക്കിയ ഒട്ടേറെ പദ്ധതികളുണ്ട്. ഞാൻ അതിന്റെ മുഴുവൻ വിശദാംശങ്ങളിലേയ്ക്ക് ഈ സന്ദർഭത്തിൽ പോകുന്നില്ല. കാർഷിക മേഖലയിൽ വലിയ തോതിലുള്ള മുന്നേറ്റമുണ്ടാക്കാൻ ഈ ഗവൺമെന്റിന് കഴിഞ്ഞു.

ഈ കോവിഡ് കാലത്ത് എന്തായിരുന്നു പ്രതിപക്ഷത്തിന്റെ നിലപാട്.

ഒരു മഹാമാരിയുടെ കാലത്ത് നമ്മുടെ സംസ്ഥാനവും ജനങ്ങളും രാജ്യമാസകലവും വലിയ പ്രതിസന്ധികൾ നേരിടുന്ന ഘട്ടത്തിൽ പ്രതിപക്ഷ നേതാവുൾപ്പെടെ ഈ ഗവൺമെന്റിനെ ആക്ഷേപിക്കുന്നതിന് എത്ര തരംതാഴ്ന്ന വാക്കുകളാണുപയോഗിച്ചത്. പ്രതിപക്ഷ നേതാവ് ഇവിടെയുണ്ടല്ലോ; ആരോഗ്യ വകുപ്പുമന്ത്രിയെക്കുറിച്ച് അദ്ദേഹം എന്താണ് പറഞ്ഞത്. അവർ 'മീഡിയാ

മാനിക് ആയിരുന്നു എന്നാണ്. ഞാൻ വെറുതെ പറയുന്നതാണോ; പ്രതിപക്ഷ നേതാവ് പത്രസമ്മേളനത്തിൽ പറഞ്ഞതല്ലേ ആരോഗ്യ വകുപ്പുമന്ത്രി മീഡിയാ മാനിക്കാണ് എന്ന്? ഏറ്റവും നന്നായി പ്രവർത്തിച്ച ഗവൺമെന്റിനെ ഒരു നല്ല വാക്ക് പറയട്ടെ. ഇത്രയും ആക്ഷേപകരമായി നിങ്ങൾക്ക് പറയാമോ; എന്തൊക്കെയാണ് നിങ്ങൾ പറഞ്ഞത്?

ശ്രീ. അൻവർ സാദത്ത്: ആരോഗ്യ വകുപ്പുമന്ത്രിയുടെ കാര്യം ഞങ്ങൾ സമ്മതിച്ചു. പക്ഷേ ഞങ്ങളൊക്കെ കോവിഡ് വന്ന് ഹോസ്പിറ്റലിൽ കിടന്നപ്പോൾ ഒരു കോൾ ചെയ്ത് ഞങ്ങളെ വിളിച്ചു ചോദിക്കാമായിരുന്നു, എന്താണ് അസുഖമുണ്ടോ; എന്താണ് സംഭവിച്ചതെന്ന്? ഞങ്ങൾക്ക് മനസ്സിലായി, ഞങ്ങൾ ഈ സഭയിലെ എം.എൽ.എ.-മാരാണ്. ഞങ്ങളെ ആരും വിളിച്ചു ചോദിച്ചില്ല. അതൊക്കെ ശരിയാണോ എന്ന് ബഹുമാനപ്പെട്ട മെമ്പർ ഒന്നാലോചിക്കൂ.

ശ്രീ. രാജു എബ്രഹാം: കോൺഗ്രസിന്റെ നേതാവ് ശ്രീ. വി. എം. സുധീരൻ കോവിഡ് രോഗിയായതിനുശേഷം വന്നപ്പോൾ ബഹുമാനപ്പെട്ട മന്ത്രി ശൈലജ ടീച്ചറെപ്പറ്റിപ്പറഞ്ഞ അഭിപ്രായം അങ്ങയുടെ ശ്രദ്ധയിൽപ്പെട്ടിട്ടുണ്ടോ?

ശ്രീ. കെ. വി. അബൂൾ ഖാദർ: പ്രതിപക്ഷ നേതാവ് പറഞ്ഞതിൽനിന്നും

തികച്ചും വ്യത്യസ്തമായി ഏറ്റവും നല്ല വാക്കുകളിലാണ് ശ്രീ. വി. എം. സുധീരൻ പറഞ്ഞത്. ശ്രീ. വി.എം. സുധീരൻ നിങ്ങളുടെ മുഖ്യധാരാ നേതൃത്വത്തിൽ പലപ്പോഴും വ്യത്യസ്തനാണല്ലോ; അദ്ദേഹം ശരിയായി പറഞ്ഞു. അദ്ദേഹം എന്താ പറഞ്ഞത്? കേരളത്തിലെ ആരോഗ്യവകുപ്പിന്റെ പ്രവർത്തനം എന്റെ അനുഭവത്തിലൂടെ ഏറ്റവും നല്ല നിലയിലാണ് നടത്തിയത് എന്നാണദ്ദേഹം പറഞ്ഞത്. ആരോഗ്യ വകുപ്പുമന്ത്രിയെ അഭിനന്ദിച്ചു. നിങ്ങൾ ആരോഗ്യ വകുപ്പുമന്ത്രിയെ അഭിനന്ദിക്കുന്നതിനുപകരം എന്തൊക്കെയാണ് പറഞ്ഞത്? കെ.പി.സി.സി. പ്രസിഡന്റ് എന്താണ് പറഞ്ഞത്? കോവിഡ് റാണി എന്ന്. കെ.പി.സി.സി. പ്രസിഡന്റ് ഇങ്ങനെ ദിവസേന പത്രസമ്മേളനം നടത്തുന്നത് ഞങ്ങൾക്ക് നല്ല കാര്യമാണ്. കെ.പി.സി.സി. പ്രസിഡന്റ് എന്നത് വെറും മോശപ്പെട്ട പദവിയല്ല. കേരളത്തിലെ ഏറ്റവും പ്രധാനപ്പെട്ട ഒരു രാഷ്ട്രീയ പാർട്ടിയുടെ അധ്യക്ഷൻ ഉപയോഗിക്കേണ്ട വാക്കുകളാണോ പലപ്പോഴും അദ്ദേഹം പത്രസമ്മേളനത്തിൽ ഉപയോഗിച്ചുകൊണ്ടിരുന്നത്. റേപ് ചെയ്യപ്പെട്ട സ്ത്രീ ആത്മാഭിമാനമുണ്ടെങ്കിൽ ജീവിച്ചിരിക്കില്ല എന്ന് അദ്ദേഹം

ആക്ഷേപമുന്നയിച്ചില്ലേ. സ്ത്രീത്വത്തിനെതിരായി നിങ്ങളുടെ പാർട്ടിയിലെ നേതാക്കൾ നടത്തുന്ന വാക്കുകൾ എത്ര മോശമായിരുന്നുവെന്ന് ഇപ്പോഴെങ്കിലും നിങ്ങൾ തിരിച്ചറിയുന്നുണ്ടോ? ഒരു സന്ദർഭം ഞാൻ ഓർക്കുകയാണ്. എസ്.എസ്.എൽ.സി. പരീക്ഷയുടെ സന്ദർഭത്തിൽ കെ.പി.സി.സി.-യുടെ വൈസ് പ്രസിഡന്റ് കൂടിയായ ശ്രീ. കെ. സുധാകരൻ എം.പി. പറഞ്ഞതെന്താണ്? എസ്.എസ്.എൽ.സി. പരീക്ഷ നടത്താൻ തീരുമാനിച്ച മുഖ്യമന്ത്രിയുടെ തലയ്ക്ക് ട്രാന്താണ് എന്നല്ലേ. ഇതല്ലേ പ്രതിപക്ഷത്തിന്റെ നിലവാരം. സംസ്ഥാന ഗവൺമെന്റ് നടത്തിയ ശ്രദ്ധേയമായ വികസന പ്രവർത്തനങ്ങളെയോ ക്ഷേമപ്രവർത്തനങ്ങളെയോ പ്രതിപക്ഷം അംഗീകരിച്ചില്ല എന്നുമാത്രമല്ല ശരിയല്ലാത്ത നിലപാടുകൾ എല്ലാ മേഖലയിലും സ്വീകരിച്ചു. ശരിയല്ലാത്ത നിലപാടുകൾ സ്വീകരിച്ച നിങ്ങളെ ജനം ശരിയായ നിലപാട് സ്വീകരിച്ചുകൊണ്ട് മൂലയ്ക്കിരുത്തി എന്നുള്ളതാണ് ഇക്കഴിഞ്ഞ തദ്ദേശ ഭരണ സ്ഥാപനങ്ങളിലേക്കുള്ള തെരഞ്ഞെടുപ്പിന്റെ ഏറ്റവും പ്രധാനപ്പെട്ട ഭാഗം. കേരളത്തിലെ ഇടതുപക്ഷ ജനാധിപത്യ മുന്നണി ഗവൺമെന്റ് നടപ്പിലാക്കുന്ന പ്രവർത്തനങ്ങൾ ഏറ്റവും ശരിയായി പ്രസംഗത്തിൽ പറഞ്ഞ ഗവർണ്ണറുടെ

പ്രസംഗത്തെ അംഗീകരിക്കുന്നു. അതിന് നന്ദി രേഖപ്പെടുത്തുന്ന ശ്രീ. എസ്. ശർമ്മയുടെ പ്രസംഗത്തെയും ഞാൻ പിന്തുണയ്ക്കുന്നു.

ശ്രീ. വി. ടി. ബൽറാം: സർ, ഗവർണ്ണറുടെ നയപ്രഖ്യാപന പ്രസംഗത്തിന് നന്ദി പ്രകടിപ്പിച്ചുകൊണ്ട് ഇവിടെ അവതരിപ്പിക്കപ്പെട്ട പ്രമേയത്തെ ഞാൻ എതിർക്കുകയാണ്. ഒരു ആത്മാർത്ഥതയുമില്ലാത്ത, ഒരു ആഴവുമില്ലാത്ത ഒരു പ്രസംഗമാണ് ബഹുമാന്യനായ ഗവർണ്ണറെക്കൊണ്ട് നിങ്ങൾ പറയിപ്പിച്ചിട്ടുള്ളത്. എന്ത് നയമാണ് നിങ്ങൾ നടപ്പാക്കുന്നത്; എന്ത് നയത്തെക്കുറിച്ചാണ് നിങ്ങൾ സംസാരിക്കുന്നത്; എന്താണ് നിങ്ങളുടെ നയത്തിന്റെ അടിസ്ഥാനം? കിട്ടാവുന്നയിടത്തുനിന്നൊക്കെ കടം വാങ്ങുക, ലക്കംലഗാനുമില്ലാതെ കടം വാങ്ങി അതുവച്ച് വമ്പൻ പദ്ധതികൾ പ്രഖ്യാപിച്ച് കൺസൾട്ടൻസി മുതൽ അതിന്റെ ഓരോ ഘട്ടത്തിലും കമ്മീഷൻ അടിച്ചുമാറ്റുക. അതിനെക്കുറിച്ച് വിവാദമുണ്ടാകുമ്പോൾ; ജനങ്ങളുടെ പ്രതിഷേധമുണ്ടാകുമ്പോൾ ജനങ്ങളെ തണുപ്പിക്കാൻവേണ്ടി ചില നാമമാത്രമായ ആനുകൂല്യങ്ങൾ അവരിലേയ്ക്ക് എറിഞ്ഞുകൊടുക്കുക. ഇതാണോ ജനാധിപത്യം. അഞ്ചുകൊല്ലം കൊണ്ട് നിങ്ങൾ ഈ നാടിനെ എവിടെനിന്ന് എവിടേയ്ക്കാണ് എത്തിച്ചത്.

2016-ൽ കേരളത്തിന്റെ പൊതുകടം 109000 കോടി രൂപയും മൊത്തം കടബാധ്യത 157000 കോടി രൂപയും മാത്രമായിരുന്നു. പക്ഷെ 2021-ൽ കേരളത്തിന്റെ കടബാധ്യത 320000 കോടി രൂപയാണ്. 65000 കോടി രൂപയാണ് കിഫ്ബിയിലൂടെ കടം എടുക്കുന്നത്. അതിന്റെ പുറമെയാണ് ഇപ്പോൾ 65000-ത്തോളം കോടി രൂപ കടമെടുത്ത് സിൽവർലൈൻ റെയിൽവേ പദ്ധതി നിങ്ങൾ പ്രഖ്യാപിച്ചിരിക്കുന്നത്. അതെല്ലാം ചേർത്താൽ 4.5 ലക്ഷം കോടി രൂപയായി. 1.5 ലക്ഷം കോടി രൂപയിൽ നിന്ന് 4.5 ലക്ഷം കോടി രൂപയിലേയ്ക്ക് കേരളത്തിന്റെ കടബാധ്യത വർദ്ധിക്കുമ്പോൾ; 3 ലക്ഷം കോടി രൂപ അധികമായി കടമെടുക്കുമ്പോൾ അതിൽനിന്ന് കുറച്ച് കിറ്റാക്കെ കൊടുക്കാം; പെൻഷനിൽ 100 രൂപ കൂട്ടിക്കൊടുക്കാം; കുറച്ചാളുകൾക്ക് വീടൊക്കെ കൊടുക്കാം, ഇതല്ലേ നിങ്ങളുടെ നയം. ഇതിനപ്പുറത്ത് കേരളത്തിന്റെ വരുമാനം വർദ്ധിപ്പിക്കുന്നതിനുവേണ്ടി ആ നിലയിലുള്ള പ്രയോജനം നൽകുന്നതിനുവേണ്ടി; കേരളത്തിന്റെ ധൂർത്ത് നിയന്ത്രിക്കുന്നതിനുവേണ്ടി എന്തെങ്കിലും നടപടികൾ ഈ അഞ്ചുവർഷമുണ്ടായിട്ടുണ്ടോ? ഉണ്ടായിട്ടില്ല. മറിച്ച് ധൂർത്തും അഴിമതിയും വ്യാപകമായിക്കൊണ്ടിരിക്കുന്ന കാഴ്ചയല്ലേ നമ്മൾ

കണ്ടത്. എത്രയത്ര ക്യാബിനറ്റ് റാങ്കുകളാണ്? ഭരണപരിഷ്കാര കമ്മീഷൻ ചെയർമാൻ, മുന്നോക്ക സമുദായ കമ്മീഷൻ ചെയർമാൻ, അഡ്വക്കേറ്റ് ജനറലിന് ക്യാബിനറ്റ് റാങ്ക് കൊടുത്തു. ക്യാബിനറ്റ് റാങ്ക് ആദ്യം വേണ്ട എന്നുപറഞ്ഞ ചീഫ് വിപ്പിന് പിന്നീട് അത് നൽകി. ഇതിനുപുറമെ പ്രിൻസിപ്പൽ സെക്രട്ടറി റാങ്കിൽ നിരവധിയായിട്ടുള്ള ഉപദേശികൾ, ചീഫ് സെക്രട്ടറി റാങ്കിൽ ഉപദേശികൾ, സോഷ്യൽ മീഡിയ ടീമിന് കോടികൾ, ഹെലികോപ്റ്റർ വാങ്ങുന്നു, ഇങ്ങനെ പണം ധൂർത്തടിച്ച് ചെലവാക്കുക എന്നതല്ലാതെ ഇതുകൊണ്ട് സംസ്ഥാനത്തിനുള്ള പ്രയോജനമെന്താണ്? ഭരണപരിഷ്കാര കമ്മീഷൻ ചെയർമാൻ റിട്ടയർ ചെയ്തതായുള്ള വാർത്ത നമ്മൾ കേട്ടു. അഞ്ചുവർഷക്കാലാവധി അദ്ദേഹത്തിന് നൽകി. നാലേമുക്കാൽ വർഷം കഴിഞ്ഞ് കാലാവധി അവസാനിക്കാൻ രണ്ടു മാസമുള്ളപ്പോൾ അദ്ദേഹം രാജിവെച്ചു അല്ലെങ്കിൽ ഒഴിഞ്ഞുപോകുന്നുവെന്ന അദ്ദേഹത്തിന്റെ തീരുമാനം വന്നു. ഞാൻ അതിലെ ശരിയും തെറ്റും കാണുന്നില്ല. പക്ഷേ അഞ്ചുവർഷം ആ പോസ്റ്റ് കൊണ്ട് കേരളത്തിനണ്ടായ പ്രയോജനമെന്താണ്? അഞ്ച് റിപ്പോർട്ടുകൾ സമർപ്പിച്ചുവെങ്കിലും ഒരു റിപ്പോർട്ടെങ്കിലും ഗവൺമെന്റ്

അംഗീകരിച്ചിട്ടുണ്ടോ; അതിന്മേൽ എന്തെങ്കിലും നടപടി സ്വീകരിച്ചിട്ടുണ്ടോ; ഒരു ഭരണപരിഷ്കാര കമ്മീഷനിൽനിന്നും നമ്മൾ പ്രതീക്ഷിച്ചതെന്താണ്? ആറുമാസത്തിനകം പരമാവധി ഒരു വർഷത്തിനകം ഈ ഭരണത്തെ പരിഷ്കരിക്കാനുള്ള നിർദ്ദേശം അദ്ദേഹം നൽകും. രണ്ടാമത്തെ വർഷം മുതൽ അത് നടപ്പാക്കി തുടങ്ങും. മൂന്നാമത്തെയും നാലാമത്തെയും വർഷം കഴിഞ്ഞ് അഞ്ചാമത്തെ വർഷമൊക്കെയാകുമ്പോൾ അതിന്റെ പ്രയോജനം വിസിബളായി കാണുമെന്നൊക്കെയാണ്. അങ്ങനെയുള്ള ഒരു നടപടിയുണ്ടായിട്ടില്ല. അതുകൊണ്ടാണ് ഇതിനെ എതിർക്കേണ്ടതായി വരുന്നതും നിങ്ങളുടെ നയപ്രഖ്യാപനങ്ങൾക്ക് ഒരു ആത്മാർത്ഥതയുമില്ല; ഒരു ദീർഘവീക്ഷണവുമില്ല എന്ന് ഞങ്ങൾക്ക് പറയേണ്ടി വരുന്നതും. ഉദ്യോഗസ്ഥ പുനർവിന്യാസം എവിടെയും എത്തിയിട്ടില്ല. കിട്ടാക്കടം പിടിച്ചെടുക്കുന്നത് സംബന്ധിച്ച് നിങ്ങൾ 2016-ലെ ധവളപത്രത്തിൽ പറഞ്ഞതാണ്. അത് ഇതുവരെ എവിടെയും എത്തിയിട്ടില്ല. സ്വർണ്ണവ്യാപാരമടക്കമുള്ള മേഖലകളിൽനിന്ന് പിരിച്ചെടുക്കാനുള്ള നികുതി പിരിച്ചെടുക്കുന്നില്ല, കാരണം സ്വർണ്ണ വ്യാപാരികളുമായും ഈ മേഖലയിലെ മാഫിയാ പ്രവർത്തനങ്ങളുമായും

നിങ്ങൾക്കുള്ള ബന്ധം ഓരോന്നായി തെളിഞ്ഞുവന്നുകൊണ്ടിരിക്കുകയാണ്. ഇതുകൊണ്ടാണ് ഞങ്ങൾ ഈ ഗവൺമെന്റിനെ എതിർക്കുന്നത്. ബഹുമാനപ്പെട്ട മുഖ്യമന്ത്രി ഇന്ന് രാവിലെ അഴിമതിയെക്കുറിച്ച് വലിയ വാചാലനാകുകയായിരുന്നല്ലോ; വെല്ലുവിളിക്കുകയായിരുന്നല്ലോ. അദ്ദേഹം ആ വെല്ലുവിളി നടത്തി പത്തുമിനിറ്റിനുള്ളിലാണ് കേരളത്തിന്റെ ഹൈക്കോടതി ഈ ഗവൺമെന്റിന്റെ ഒരു വലിയ പദ്ധതിക്കെതിരെ സി.ബി.ഐ. അന്വേഷണം ശരിപ്പെടുത്തിക്കൊണ്ട് അതുമായി മുന്നോട്ടുപോകാമെന്ന തീരുമാനമെടുത്തത്. ഈ നയപ്രഖ്യാപനത്തിലെ പത്താമത്തെയും പതിനൊന്നാമത്തെയും പേജിൽ പറയുന്നത് ചില കേന്ദ്ര സർക്കാർ ഏജൻസികളുടെ പ്രവർത്തനങ്ങൾ ഭരണഘടനയുടെ സീമകൾ ലംഘിക്കുകയും സംസ്ഥാനം ഏറ്റെടുത്തിട്ടുള്ള മുൻനിര പദ്ധതികൾക്കും വികസന പ്രവർത്തനങ്ങൾക്കും അത് വിഘാതം സൃഷ്ടിക്കുകയും ചെയ്യുന്നു. ഇത് സത്യസന്ധരും കഠിനാധ്വാനികളുമായ ഉദ്യോഗസ്ഥരുടെ ആത്മവീര്യം കെടുത്തിയിട്ടുണ്ട് എന്നുമാണ് ഗവർണ്ണറെക്കൊണ്ട് നിങ്ങൾ പറയിപ്പിച്ചിരിക്കുന്നത്. ഇതിന് എങ്ങനെയാണ് ഞങ്ങൾക്ക് നന്ദി പറയാൻ

സാധിക്കുക. ആ ഉദ്യോഗസ്ഥരൊക്കെ ഇപ്പോൾ ജയിലിലാണ്. അവർക്കെതിരെ അന്വേഷണം നടത്തണമെന്നാണ് ഇന്ന് കോടതി പ്രഖ്യാപിച്ചിട്ടുള്ളത്. സ്വർണ്ണക്കടത്ത് പ്രതികൾ സ്വപ്ന, സന്ദീപ് എന്നിവർ ലൈഫ് പദ്ധതിയുടെ ഭാഗഭാക്കായി. ഇന്ന് കോടതി പറഞ്ഞിട്ടുള്ളതാണ്. ഉദ്യോഗസ്ഥർ ക്രമക്കേടുകൾക്ക് കൂട്ടുനിന്നു. നിങ്ങൾ ഉദ്യോഗസ്ഥരുടെ ആത്മവീര്യത്തിന്റെ കാര്യം പറയുന്നു. ഐ.എ.എസ്.-കാർ ഇടനിലക്കാർവഴി അഴിമതി നടത്തി. ഏത് ഐ.എ.എസ്.-കാരാണ്? നിങ്ങളുടെ ഭരണത്തിലുള്ള ഐ.എ.എസ്.--കാരല്ലേ. ഉദ്യോഗസ്ഥതലത്തിലെ ഗുഡ്ഗോഡ് ചെയ്യുന്ന ഗൗരവമായി കാണണം; അന്വേഷിക്കണം. ഇതുതന്നെയാണ് ഞങ്ങളും പറഞ്ഞിട്ടുള്ളത്. അന്വേഷിക്കില്ല എന്നുപറഞ്ഞ് ഈ ഉദ്യോഗസ്ഥരെ തുടക്കംമുതൽ തന്നെ വെള്ള പൂശുന്നതാരാണ്; അവർക്കെതിരെയുള്ള ആരോപണങ്ങൾ മുഴുവൻ കഴമ്പില്ലാത്തതാണ് എന്നുപറഞ്ഞ് ഞങ്ങളെ വെല്ലുവിളിച്ചിട്ട് എന്തു കാര്യം. നിങ്ങൾ തെളിയിക്കണം. സത്യസന്ധമായിട്ടുള്ള അന്വേഷണം നടത്തി മുന്നോട്ടുപോകാൻ കഴിയണ്ട. ഈ രീതിയിലുള്ള കാര്യങ്ങൾ പറയുമ്പോൾ തെരഞ്ഞെടുപ്പിലെ വിജയപരാജയത്തെക്കുറിച്ച് പറഞ്ഞതുകൊണ്ട് വല്ല

കാര്യമുണ്ടോ? തെരഞ്ഞെടുപ്പ് വിജയം എന്നുള്ളത് അഴിമതിക്കുള്ള അംഗീകാരമായിട്ടാണോ നിങ്ങൾ കാണുന്നത്. കിറ്റ് നൽകുന്നത് അഴിമതിക്കുള്ള ഒരു ലൈസൻസായിട്ടാണോ കാണുന്നത്. ആ നിലയിൽ കേരളത്തിലെ ജനങ്ങളെ വിലകുറച്ച് കാണാൻ നിങ്ങൾ തയ്യാറാകരുത് എന്നാണ് എനിക്ക് പറയാനുള്ളത്. ഈ തെരഞ്ഞെടുപ്പിലൂടെ കേരളത്തിൽ വലിയൊരു വർഗ്ഗീയ വിഭജനമുണ്ടായിക്കൊണ്ടിരിക്കുകയാണ് എന്നത് നിങ്ങൾ കാണണം. ഈ തെരഞ്ഞെടുപ്പിൽ ഒരു ഭാഗത്ത് ബി.ജെ.പി.-യെയും മറ്റൊരു ഭാഗത്ത് എസ്.ഡി.പി.ഐ.-യെയും നിർത്തിക്കൊണ്ടാണ് സി.പി.ഐ. (എം)-ഉം എൽ.ഡി.എഫ്.-ഉം കേരളത്തിലെ പഞ്ചായത്ത് തെരഞ്ഞെടുപ്പിലെ വിജയം പലയിടങ്ങളിലുമുണ്ടാക്കിയത് എന്നുള്ളതിന് എത്രയോ ജീവികുന്ന ഉദാഹരണങ്ങൾ നമ്മുടെ മുമ്പിലുണ്ട്. നിങ്ങൾ പരസ്യമായി മുദ്രപത്രത്തിൽ കരാർ എഴുതിക്കൊടുക്കുകയല്ലേ ചെയ്യുന്നത്. ഒന്നാം കക്ഷി എൽ.ഡി.എഫ്.-ന്റെ കൗൺസിലറായി വിജയിച്ചവനയാൾ; രണ്ടാം കക്ഷി ബി.ജെ.പി.-യുടെ പഞ്ചായത്ത് പ്രസിഡന്റ്. മുദ്രപത്രത്തിൽ കരാറെഴുതിക്കൊടുത്ത് നിങ്ങൾ അഡ്ജസ്റ്റ്മെന്റുണ്ടാക്കുകയല്ലേ. ഈ നാട്ടിൽ

ഇസ്ലാമോഫോബിയ വളർത്താൻ വളരെ ബോധപൂർവ്വമായിട്ടുള്ള ചില പരിശ്രമങ്ങൾ നടക്കുന്നുണ്ട്. ഓരോ വിഷയങ്ങൾ പറഞ്ഞുകൊണ്ട് കാലങ്ങളായി, തലമുറകളായി ഒരുമിച്ചുജീവിക്കുന്ന, സൗഹൃദാന്തരീക്ഷം പുലർത്തുന്ന ഈ നാട്ടിലെ മതന്യൂനപക്ഷങ്ങളെ തമ്മിൽ തല്ലിക്കാനുള്ള നിരവധി ബോധപൂർവ്വമായ പ്രവർത്തനങ്ങളുണ്ടാകുന്നുണ്ട്. ഹലാൽ ഭക്ഷണത്തിന്റെ പേരിൽ, ലൗ ജിഹാദിന്റെ പേരിൽ, ഹാഗിയ സോഫിയയുടെ പേരിൽ...., ഇതിന്റെയൊക്കെ പേരിൽ കലാപമുണ്ടാകുമ്പോൾ അല്ലെങ്കിൽ കലാപത്തിനുള്ള വഴിമരുന്നിടുമ്പോൾ കേരളത്തിന്റെ ഭരണാധികാരിയായിട്ടുള്ള മുഖ്യമന്ത്രി ഒരു വാക്ക് അതിനെ തള്ളിപ്പറയാൻ തയ്യാറാകുന്നുണ്ടോ? അദ്ദേഹം മൗനം പാലിക്കുക മാത്രമല്ല, എരിതീയിൽ എണ്ണയൊഴിക്കുന്ന തരത്തിൽ ആ ക്യാമ്പെയിനിനെ കൂടുതൽ വൈധായിട്ടുള്ള റീച്ചിലേയ്ക്ക് എത്തിക്കാനാണ് കേരളത്തിന്റെ മുഖ്യമന്ത്രിയും സി.പി.ഐ.(എം) എന്ന പാർട്ടിയുടെ ഔദ്യോഗിക മെമ്പർനറി മുഴുവനും ശ്രമിച്ചുകൊണ്ടിരിക്കുന്നത്. ഗുജറാത്തിൽ തെരഞ്ഞെടുപ്പ് നടന്നപ്പോൾ അഹമ്മദ് പട്ടേൽ മുഖ്യമന്ത്രി ആകാൻ പോകുന്നുവെന്ന് പറഞ്ഞുകൊണ്ട് അവിടെയുണ്ടാക്കിയ വർഗ്ഗീയ ധ്രുവീകരണത്തിന്റെ കേരള

പതിപ്പല്ലേ ഈ ഗവൺമെന്റും, ഇതിന്റെ വക്താക്കളും, ഈ പാർട്ടിയും ഇന്ന് കേരളത്തിൽ നടപ്പിലാക്കാൻ ശ്രമിക്കുന്നത്. ഇങ്ങനെയാണോ കേരളത്തെ മുന്നോട്ട് കൊണ്ടുപോകേണ്ടത്. ചെന്നിത്തല പഞ്ചായത്തിൽ ഞങ്ങളുടെ പിന്തുണയോടുകൂടിയാണ് എൽ.ഡി.എഫ്. വിജയിച്ചത്. നിവൃത്തിയില്ലാത്തതു കൊണ്ടാണ് ഞങ്ങളത് ചെയ്തത്, ബി.ജെ.പി. വരരുതെന്നുള്ളതുകൊണ്ടാണ്. ആ സ്ഥാനം രാജിവയ്ക്കാൻ പോകുകയാണ്. തൃശ്ശൂരിലെ അവന്തരിൽ ഞങ്ങളുടെ പിന്തുണയോടുകൂടി ജയിച്ചതിന്റെ പേരിൽ രാജിവയ്ക്കാൻ പോകുകയാണ്. എന്നാൽ റാന്നി ഉൾപ്പെടെ മറ്റ് സ്ഥലങ്ങളിൽ രാജിയില്ല. ഇങ്ങനെ പോകുന്നതിന്റെ അർത്ഥം എന്താണ്; നിങ്ങൾ കേരളത്തെ എവിടെയാണ് കൊണ്ടുപോകുന്നത്; നിങ്ങളുടെ തണലിൽ നടക്കുന്ന സ്വർണ്ണക്കള്ളക്കടത്ത് കേസിനെപ്പോലും വർഗ്ഗീയവത്കരിക്കാനല്ലേ ശ്രമിക്കുന്നത്? പ്രതിയുടെ ഉമ്മയുടെ വീട് പാണക്കാട് എന്ന രീതിയിലുള്ള പ്രചരണമാണ് കൈരളി ചാനൽ അടക്കം അഴിച്ചുവിടുന്നത്.

മി. ചെയർമാൻ: അങ്ങയുടെ സമയം കഴിഞ്ഞു.

ശ്രീ. വി. ടി. ബൽറാം: പല അംഗങ്ങളും മൂന്നുംനാലും മിനിട്ട് അധികമായി

എടുത്തു. എനിക്ക് കുറച്ച് സമയം മാത്രം മതി. മലയാളി പത്രപ്രവർത്തകനായ സിദ്ദിഖ് കാപ്പനെയെ യു.പി.-യിൽവെച്ച് യു.എ.പി.എ. ചുമത്തിയതിനെക്കുറിച്ചും നിയമത്തിന്റെ യാതൊരുവിധ സംരക്ഷണവും ലഭിക്കാത്ത അവസ്ഥയെ സംബന്ധിച്ചും അദ്ദേഹത്തിന്റെ ഭാര്യ നടത്തുന്ന സത്യാഗ്രഹത്തെക്കുറിച്ചും ഈ സഭയിൽ ശ്രീ. പി. ഉബൈദുള്ള ചൂണ്ടിക്കാണിച്ചപ്പോൾ കേരളത്തിലെ മുഖ്യമന്ത്രി പറഞ്ഞത്, മറ്റൊരു സംസ്ഥാനമായതുകൊണ്ട് ഇടപെടാൻ പരിമിതിയുണ്ടെന്നാണ്. നിങ്ങളുടെ പരിമിതിയാണ് കേരളത്തെ ഈ അവസ്ഥയിലേക്ക് എത്തിക്കുന്നത്. യു.എ.ഇ.-യിൽ കള്ളപ്പണക്കേസിൽ, തട്ടിപ്പുകേസിൽ, ചെക്ക് കേസിൽ എൻ.ഡി.എ.-യുടെ കൺവീനറായ സമുദായസംഘടന നേതാവ് പെട്ടപ്പോൾ രാജ്യരാജ്യാനം ഇടപെടാൻ ഈ ഗവൺമെന്റിന് ഒരു പരിമിതിയും ഉണ്ടായിരുന്നില്ലല്ലോ. ഒരു മലയാളിയായ പത്രപ്രവർത്തകൻ സംഘപരിവാർ സർക്കാരിന്റെ വേട്ടയാടലുകൾക്ക് വിധേയമാകുമ്പോൾ അതിൽ ഇടപെടാൻ നിങ്ങൾക്ക് പരിമിതിയുണ്ടാകുന്നു. പോലീസിന്റെ കാര്യത്തിൽ പലപ്പോഴും ഇടപെടാൻ നിങ്ങൾക്ക് പരിമിതിയുണ്ടാകുന്നു. അലൻ, താഹ എന്ന് പറയുന്ന

രണ്ട് വിദ്യാർത്ഥികൾ യു.എ.പി.എ. വേട്ടയാടലിന് വിധേയമാകുമ്പോൾ, ഒരാൾക്കുമാത്രം നീതി നിഷേധിക്കപ്പെടുന്ന സാഹചര്യം ഉണ്ടാകുമ്പോൾ നിങ്ങൾ ഇപ്പോഴും ആ വേട്ടക്കാർക്കൊപ്പം നിൽക്കുകയാണ്.

ഇന്നലെ സിനിമാ മേഖലയിലെ വിനോദ നികുതി ഒഴിവാക്കി കൊടുത്തപ്പോൾ, 15 മിനിറ്റിനുള്ളിൽ കേരളത്തിലെ സിനിമാ ലോകത്തെ 25 ഓളം ആളുകൾ ശ്രീ. പിണറായി വിജയനെ പ്രകീർത്തിച്ചുകൊണ്ട് ഫേസ്ബുക്കിൽ പോസ്റ്റിട്ടു. അതിൽ ഞങ്ങൾക്ക് വിരോധമൊന്നുമില്ല. സിനിമാ തീയേറ്ററുകൾ തുറന്നു പ്രവർത്തിക്കട്ടെ, ആളുകൾ സിനിമ കാണട്ടെ, അതിന്റെ പേരിൽ കോവിഡിന്റെ വ്യാപനം വർദ്ധിക്കുമോ ഇല്ലയോ എന്നുള്ളത് ആരോഗ്യ വകുപ്പ് പരിശോധിക്കട്ടെ.

മി. ചെയർമാൻ: ശ്രീ. പി. ജെ. ജോസഫ്..

ശ്രീ. വി. ടി. ബൽറാം: സർ, ഞാൻ അവസാനിപ്പിക്കാം. ഒരു മിനിറ്റ് മാത്രം മതി. ഇതേ സിനിമാ മേഖലയിൽ ജസ്റ്റിസ് ഫോമ കമ്മീഷനെ നിയോഗിച്ചുകൊണ്ട് ഒരു റിപ്പോർട്ട് അവതരിപ്പിച്ചിട്ടുണ്ട്. 2017 ജൂലൈ 1-ന് നിയമിക്കപ്പെട്ട കമ്മീഷൻ സിനിമാ മേഖലയിലെ സ്ത്രീകളുടെ

അവസ്ഥയെക്കുറിച്ചും അവർക്കുനേരെ നടക്കുന്ന Gender discrimination-നെക്കുറിച്ച് പഠിക്കുന്നതിനും അവർ sexual abuse, Casting couch-ന് വിധേയമാകുന്നുണ്ടോയെന്ന് പരിശോധിക്കുന്നതിനും.....(മൈക്ക് ഓഫ്)....

മി. ചെയർമാൻ: രണ്ട് മിനിറ്റിലധികം കൊടുത്തു. ആ വാക്ക് പറഞ്ഞ് അവസാനിപ്പിക്കണം.

ശ്രീ. വി. ടി. ബൽറാം: 2017-ൽ നിയമിക്കപ്പെട്ട കമ്മീഷന്റെ റിപ്പോർട്ട് 2019 ഡിസംബർ 31-ന് സർക്കാരിന് സമർപ്പിക്കപ്പെട്ട് ഒരു വർഷം കഴിഞ്ഞെങ്കിലും ഇതുവരെ അതിന്മേൽ ഒരു നടപടിയും ഉണ്ടായിട്ടില്ല. സിനിമാ മേഖലയിലെ പലയാളുകളും കഴിഞ്ഞ ന്യൂ ഇയറിന് പറഞ്ഞത്, ശ്രീ. പിണറായി വിജയൻ സിനിമാ മേഖലയ്ക്ക് നൽകിയ പുതുവത്സര സമ്മാനം എന്നുപറഞ്ഞുകൊണ്ട് അന്നും ഇതുപോലെ ഫേസ്ബുക്ക് പോസ്റ്റ് ഇട്ടിരുന്നു. ഇന്ന് ഫേസ് ബുക്ക് പോസ്റ്റിട്ട AMMA-യുടെ ഭാരവാഹികളല്ല, സൂപ്പർ താരങ്ങളല്ല, മറ്റ് പല താരങ്ങളും... പക്ഷെ, ഇതുവരെ അതിന്മേൽ നടപടിയൊന്നും എടുത്തിട്ടില്ല. സ്ത്രീകളെ, യുവാക്കളെ വഞ്ചിക്കുന്ന, തൊഴിൽ നിഷേധിക്കുന്ന, യാതൊരു ദീർഘവീക്ഷണവുമില്ലാത്ത നയപ്രഖ്യാപനത്തെ

ഞങ്ങൾ എതിർക്കുകയാണ്.

ശ്രീ. പി. ജെ. ജോസഫ്: സർ, 2020-21-ലെ ബഡ്ജറ്റ് പ്രസംഗത്തിലെ എല്ലാ വാഗ്ദാനങ്ങളും പാലിച്ചു എന്നാണ് ഇവിടെ പലരും പ്രസംഗിച്ചത്. പാക്കേജുകൾ- തീരദേശ പാക്കേജ്, വയനാടൻ പാക്കേജ്, കുട്ടനാട് പാക്കേജ്. കുട്ടനാട് പാക്കേജിന് 2400 കോടി രൂപയാണ് വകയിരുത്തിയിരിക്കുന്നത്. അതിൽ തണ്ണീർമുക്കം ബണ്ട് ഒരു വർഷത്തേക്കെങ്കിലും തുറന്നുവെച്ച് വെള്ളം കയറ്റുമെന്നാണ് പറഞ്ഞത്. ഇടുക്കി ജില്ലയ്ക്ക് പാക്കേജില്ലെന്ന് പറഞ്ഞപ്പോൾ 5000 കോടി രൂപയുടെ പാക്കേജ് ധനകാര്യ വകുപ്പുമന്ത്രി പ്രഖ്യാപിച്ചു. എന്നാൽ ഇടുക്കി പാക്കേജിനായി ഒരു രൂപയെങ്കിലും ചെലവഴിച്ചിട്ടുണ്ടോ? ഗവർണ്ണറുടെ പ്രസംഗത്തിലും ബഡ്ജറ്റിലും വാഗ്ദാനങ്ങളുടെ പെരുമഴയാണ് കാണുന്നത്. ഈ ഗവൺമെന്റിന് യഥാർത്ഥത്തിൽ വളരെ അനുകൂലമായ സ്ഥിതിയുണ്ടായി. കടമെടുക്കുന്നതിനുള്ള അധികാരം സംസ്ഥാന മൊത്ത ആഭ്യന്തര വരുമാനത്തിന്റെ മൂന്ന് ശതമാനമായിരുന്നത് അഞ്ച് ശതമാനമാക്കി കേന്ദ്രം വർദ്ധിപ്പിച്ചു. 27,500 കോടി രൂപയിൽനിന്നും 45,500 കോടി രൂപ ലഭ്യമായി. ഇതിന്റെ എന്തെങ്കിലും ലക്ഷണം കാണാനുണ്ടോ?

പ്രവാസികളെ പുനരധിവാസിപ്പിക്കുന്ന കാര്യം ഇവിടെ പറഞ്ഞു. സിംഗിൾ വിൻഡോ ക്ലിയറൻസ് വാഗ്ദാനം ചെയ്തതാണ്. ഏതെങ്കിലും ഒരു കേസിൽ കൊടുത്തിട്ടുണ്ടോ; ഇല്ലെന്ന് വളരെ വ്യക്തമായി പറയാൻ കഴിയും. കാരണ പദ്ധതിക്കുപകരം KASP (കാരണ ആരോഗ്യ സുരക്ഷാ പദ്ധതി) ആരംഭിച്ചു. അത് എവിടെയെങ്കിലും നടക്കുന്നുണ്ടോ? ആ വലിയ പദ്ധതി പൂർണ്ണമായും ഇല്ലാതാക്കി. അതുകൊണ്ട് വീവ് പറയുന്നതിന് ഒരു പരിധി വേണം.

കിറ്റ് കൊടുത്തത് നല്ല കാര്യമാണ്. പക്ഷേ, ഭക്ഷ്യസുരക്ഷാ പദ്ധതിയിൽനിന്ന് കേന്ദ്ര ഗവൺമെന്റ് നൽകിയ അരിയും മറ്റ് സാധനങ്ങളും കിറ്റിലാക്കി കൊടുത്തു എന്നല്ലാതെ ഈ ഗവൺമെന്റ് ഇതിൽ എന്താണ് ചെയ്തത്. കിറ്റ് മുഴുവൻ സംസ്ഥാന ഗവൺമെന്റിന്റേതാണെന്ന് പറഞ്ഞാൽ.... അതിലെ സാധനങ്ങൾ പൂർണ്ണമായും ഭക്ഷ്യസുരക്ഷാ പദ്ധതി വഴി ലഭിച്ചതാണ്. പാലക്കാട്, കൂട്ടനാടൻ മേഖലയിൽ മിനിമം സപ്ലൈമെന്റ് പ്രൈസ് നടപ്പിലാക്കുന്ന കാര്യത്തിൽ... കൂട്ടനാട് ഞാൻ പോയി കണ്ടതാണ്. അവിടെ നെല്ല് കിടന്ന് നശിച്ചിട്ടും മിനിമം സപ്ലൈമെന്റ് പ്രൈസ് യഥാസമയം കൊടുക്കാൻ കഴിഞ്ഞോ? 30-40 ശതമാനം നെല്ല് അവിടെ കിടന്ന് കിളിർത്തുപോയി. മിനിമം സപ്ലൈമെന്റ്

പ്രൈംസ് അവിടെ കൊടുക്കാൻ കഴിഞ്ഞില്ല.

കിഫ്ബി പദ്ധതികളുള്ള തുക എവിടെ നിന്നാണ് ലഭിക്കുന്നത്? മോട്ടോർ വെഹിക്കിൾ ടാക്സ്, പെട്രോൾ, ഡീസൽ എന്നിവയിൽനിന്നും ലഭിക്കുന്ന നികുതികൾ മുഴുവനായും കിഫ്ബിയിലേക്ക് മാറ്റിയിരിക്കുകയാണ്. ഇല്ലായ്മയിൽനിന്നും കിഫ്ബിയിലേക്ക് പണം കണ്ടെത്തിയെന്നാണ് അവകാശപ്പെടുന്നത്. സംസ്ഥാനത്തിന്റെ ഏറ്റവും പ്രധാനപ്പെട്ട വരുമാനമാർഗ്ഗമായ മോട്ടോർ വെഹിക്കിൾ, പെട്രോളിയം എന്നിവയിൽ നിന്നുള്ള നികുതികൾ പൂർണ്ണമായും കിഫ്ബിയിലേക്ക് മാറ്റിയിരിക്കുകയാണ്. ഈ ഗവൺമെന്റ് അധികാരത്തിൽ വരുമ്പോൾ 1,60,638 കോടി രൂപയായിരുന്നു കടം. 2016-2020-ൽ എത്തിയപ്പോൾ 3,20,468 കോടി രൂപയായി വർദ്ധിച്ചു. കേരളത്തിൽ ഒരു വ്യക്തി ഒരു ലക്ഷം രൂപയുടെ കടത്തിലാണ്. പക്ഷെ, അതിനനുസരിച്ചുള്ള കാര്യങ്ങൾ എവിടെയാണ് നടക്കുന്നത്?

നെല്ലുല്പാദനത്തെപ്പറ്റി ഇവിടെ പറഞ്ഞു. കേരളത്തിൽ നെല്ലുല്പാദനം കുറഞ്ഞിരിക്കുകയാണ്. കൃത്യമായ കണക്ക് എക്കണോമിക് റിവ്യൂവിൽ ഉണ്ട്.

നിങ്ങൾ തദ്ദേശ ഭരണസ്ഥാപന തിരഞ്ഞെടുപ്പിൽ കുറച്ച്

നേട്ടമുണ്ടാക്കിയിട്ടുണ്ട്. മധ്യകേരളം മുഴുവൻ പിടിച്ചടക്കി എന്നുള്ള പ്രചരണം നടക്കുന്നുണ്ട്. മധ്യകേരളം എന്നുപറയുന്നത് ഞങ്ങൾക്ക് അറിയാത്ത സ്ഥലമാണോ? കോട്ടയം ജില്ലയിലെ മുനിസിപ്പാലിറ്റികളായ ഈരാറ്റുപേട്ട, വൈക്കം, കോട്ടയം, ഏറ്റുമാനൂർ, ചങ്ങനാശ്ശേരി ഉൾപ്പെടെ അഞ്ചിടത്തും യു.ഡി.എഫ്. ആണ്. പാല മുനിസിപ്പാലിറ്റിയിൽ മാത്രമാണ് എൽ.ഡി.എഫ്. പത്തനംതിട്ട ജില്ലയിലെ തിരുവല്ല, ചെങ്ങന്നൂർ എന്നീ മുനിസിപ്പാലിറ്റികളിൽ വിജയിച്ചത് യു.ഡി.എഫ്. ആണ്. ഇതെല്ലാം പിടിച്ചടക്കിയെന്ന് വെറുതെ പറഞ്ഞാൽ പോരാ. പ്രചരണത്തിനുവേണ്ടി ഉപയോഗിക്കാം. തൊടുപുഴ മുഴുവൻ തകർന്നടിഞ്ഞു എന്നാണ് പറയുന്നത്. പത്ത് പഞ്ചായത്തുകളിൽ എട്ടിലും വിജയിച്ചത് യു.ഡി.എഫ്. ആണ്. ഇടുക്കി, തൊടുപുഴ നിയോജകമണ്ഡലത്തിലെ നാല് ജില്ലാ പഞ്ചായത്തുകളിലും യു.ഡി.എഫ്.-ആണ്. കേരളാ കോൺഗ്രസ് ആണ് അവിടെ വിജയിച്ചിരിക്കുന്നത്. രണ്ടിലെ പരാജയപ്പെടുത്തിക്കൊണ്ട് തന്നെയാണ് അവിടെ വിജയിച്ചത്. ഇല്ലാത്ത പ്രചാരണം നടത്തിയാൽ അത് ഏൽക്കില്ല.

മി. ചെയർമാൻ: അങ്ങയുടെ സമയം കഴിഞ്ഞു.

ശ്രീ. പി. ജെ. ജോസഫ്: സർ, ഞാൻ ദീപിപ്പിക്കുന്നില്ല. കാർഷിക മേള

എല്ലാ വർഷവും നടത്തുന്നുണ്ട്. കഴിഞ്ഞ പ്രാവശ്യം മുഖ്യമന്ത്രി വന്നിരുന്നു. ഒന്നാം സമാനത്തിന് ഒരു ലക്ഷം രൂപയുടെ സമ്മാനത്തുക ലഭിച്ചത് ഇന്ത്യൻ പശുക്കൾക്കാണ്. ഇന്ത്യൻ പശുക്കളുടെ പ്രത്യേകത എന്ന് പറയുന്നത് പ്രശ്നഹിത പശുക്കളാണ്. അവയ്ക്ക് ഒരു അസുഖങ്ങളും ബാധിക്കില്ല. 25 ലിറ്റർ പാൽ ലഭിക്കും. അതുകൊണ്ട് അവയെ പ്രോത്സാഹിപ്പിക്കാൻ വേണ്ടിയാണ് മേള സംഘടിപ്പിക്കുന്നത്. ഇപ്രാവശ്യം ഒരു ലക്ഷം രൂപയുടെ സമ്മാനം ലഭിച്ചത് സഹിർവാൾ പശുവിനാണ്.

ഇത്തവണത്തെ ഞങ്ങളുടെ വിഷയം ബയോഡൈവേഴ്സിറ്റിയാണ്.

ബയോഡൈവേഴ്സിറ്റി തകർത്താൽ കാലാവസ്ഥ മാറ്റം, മറ്റ് പല പ്രശ്നങ്ങളും ഉണ്ടാകും. കേരളത്തിന്റെ ഏറ്റവും വലിയ സമ്പത്ത് ബയോഡൈവേഴ്സിറ്റിയാണ്. കൃഷിയിൽ ജൈവവൈവിധ്യം നിലനിർത്താൻ ഏറ്റവും നല്ലത് തെങ്ങും ഇടവിള കൃഷിയുമാണ്. തെങ്ങിന് ഇടയിൽ വളരാത്ത കൃഷിയൊന്നുമില്ല. തെങ്ങിന് മുകളിൽ പോകാതിരുന്നാൽ മതി. മഞ്ഞളിന് വലിയ ഒരു മാർക്കറ്റ് വരാൻ

പോകുകയാണ്. കോവിഡിനെ നേരിടാൻ ഏറ്റവും വലിയ ഔഷധമായി മഞ്ഞൾ മാറിക്കൊണ്ടിരിക്കുകയാണ്. അടുത്ത വർഷം മഞ്ഞളിന്റെ വില മൂന്നിരട്ടി വർദ്ധിക്കും. അത് തെങ്ങിനിടയിൽ വളരും. ഇഞ്ചി, വാഴ, കാച്ചിൽ, ചേന ഇടങ്ങിയവയെല്ലാം കേരളത്തിന്റെ ജൈവവൈവിധ്യം നിലനിർത്തുന്നതിൽ ഏറ്റവും പ്രധാനപ്പെട്ടതാണ്. അതുകൊണ്ട് തെങ്ങ് കൃഷിക്ക് ഇത്തരത്തിലുള്ള പ്രോത്സാഹനം പോരാ. 2007-ൽ സ്വാമിനാഥൻ കമ്മീഷൻ മിനിമം സപ്ലൈമെന്റ് പ്രൈസ് പ്രഖ്യാപിക്കാൻ ഓരോ സംസ്ഥാനത്തിനും അധികാരം നൽകി. അതിൽ കൊപ്രയും വന്നു. നാളികേരത്തിന്റെ താങ്ങുവില 27 രൂപയാണ്. ഉത്പാദനച്ചെലവിന്റെ അമ്പത് ശതമാനം കൂടി കൂട്ടിനിശ്ചയിക്കണം. 40-42 രൂപ വില നിശ്ചയിച്ചാൽ മുഴുവൻ തുകയും നൽകാൻ കേന്ദ്ര ഗവൺമെന്റ് ബാധ്യസ്ഥമാണ്. എന്തുകൊണ്ട് പ്രഖ്യാപിക്കുന്നില്ല? ഇത് സംസ്ഥാന ഗവൺമെന്റിന്റെ കുറ്റകരമായ അനാസ്ഥയാണ്. പ്രഖ്യാപിച്ചാൽ ബാലൻസ് തുക മുഴുവൻ കിട്ടും. നെല്ലിന് കിട്ടുന്നതുപോലെ കിട്ടും. തെങ്ങിന്റെ ഉത്പാദനം ഇന്നുള്ളതിന്റെ നാലിരട്ടിയായി വർദ്ധിപ്പിക്കാം. തെങ്ങിന്റെ ഇടയിൽ ഇടവിളകൾ വലിയ തോതിൽ കൃഷി

ചെയ്യാം. കേരളത്തിന്റെ ബയോഡൈവേഴ്സിറ്റി, വനങ്ങൾ, പശ്ചിമഘട്ടങ്ങൾ തുടങ്ങിയവ സംരക്ഷിക്കപ്പെടണം. പശ്ചിമഘട്ടമാണ് കേരളത്തിന്റെ ജീവൻ. പശ്ചിമഘട്ടം തകർന്നാൽ മഴയും നദിയും ഇല്ലാതാകും. പശ്ചിമഘട്ടത്തെ തകർക്കുന്ന രീതിയിലുള്ള ക്വാറി ഖനനത്തിന് അനവാദം കൊടുക്കുന്നത് അവസാനിപ്പിക്കണം. പശ്ചിമഘട്ടം കേരളത്തിന്റെ ജീവവായു ആണ്. അതില്ലെങ്കിൽ 41 നദികളും വറ്റും ചൂട് കാറ്റ് വരും കാലാവസ്ഥയാകെ മാറും. ഈ ഗവൺമെന്റ് ഹൈക്കോടതിയുടെ ഉത്തരവ് മാനിക്കാതെ നിരവധി ക്വാറികൾക്കാണ് ലൈസൻസ് കൊടുത്തിട്ടുള്ളത്. പശ്ചിമഘട്ടത്തെ ഇടിച്ചുനിരത്തുന്ന ഒരു കാര്യവും നടക്കാൻ പാടില്ല. അത് കേരളത്തിന്റെ ജീവവായുവാണ്.

മി. ചെയർമാൻ: ശ്രീ. എൻ. ഷംസുദ്ദീൻ, മൂന്ന് മിനിട്ട് കഴിഞ്ഞു.

ശ്രീ. പി. ജെ. ജോസഫ്: സർ, ഇവിടെ 32 കോഴ്സുകൾ അനുവദിച്ചെങ്കിലും ഫാക്കൽറ്റികളെ നിയമിച്ചിട്ടില്ല. ഓപ്പൺ യൂണിവേഴ്സിറ്റിക്ക് അനവാദമില്ല. കേരളത്തിന്റെ മൊത്തമായ കാര്യങ്ങൾ കാണാതെ, പശ്ചിമഘട്ടം സംരക്ഷിക്കാതെ, പശ്ചിമഘട്ടത്തെ സംരക്ഷിക്കാനുള്ള എല്ലാ

പരിപാടികൾക്കും ഞങ്ങളുടെ പിന്തുണയുണ്ട്. അതുകൊണ്ട് പശ്ചിമഘട്ടവും ജൈവവൈവിധ്യവും സംരക്ഷിക്കുകയും പിൻവാതിൽ നിയമനങ്ങൾ അവസാനിപ്പിക്കുകയും വേണം. ഈ ഗവൺമെന്റ് അവതരിപ്പിച്ചിരിക്കുന്ന നയപ്രഖ്യാപനത്തെ ഞാൻ എതിർക്കുന്നു.

ശ്രീ. എൻ. ഷംസുദ്ദീൻ: സർ, ഗവർണ്ണറുടെ പ്രസംഗത്തിന്മേൽ ഇവിടെ അവതരിപ്പിച്ച നന്ദി പ്രമേയത്തെ അതിശക്തമായി എതിർക്കുകയാണ്. സർക്കാരിന്റെ നയപ്രഖ്യാപനത്തിലൂടെ നടക്കാൻ പോകുന്ന വികസന പദ്ധതികളെയും ഭരണപരിഷ്കാരങ്ങളെയും ക്ഷേമ പദ്ധതികളെയും കുറിച്ചാണ് രാജ്യത്തെ ജനങ്ങൾ പ്രതീക്ഷിക്കുന്നത്. പക്ഷേ ഇത് വളരെ നിരാശാജനകമാണ്. കോഴിക്കോടുള്ള മുതലക്കുളം എന്നുപറയുമ്പോൾ അവിടെ മുതലയുമില്ല, കുളവുമില്ല. ഇവിടെ ഗവർണ്ണർ അവതരിപ്പിച്ച നയപ്രഖ്യാപന പ്രസംഗത്തിൽ ഒരു നയവുമില്ല, പ്രതീക്ഷ നൽകുന്ന പ്രഖ്യാപനമൊന്നുമുണ്ടായിട്ടില്ല. സാധാരണ ഒരു ഗവൺമെന്റ് നടത്താറുള്ള അവരുടെ അടിസ്ഥാനപരമായ ചുമതലകളെ പർവ്വതീകരിച്ച് കാണിച്ച ഒരു തള്ള പ്രസംഗമാണ് സ്ഥിരമെന്നപോലെ ഇവിടെ ഇടതുപക്ഷ

ഗവൺമെന്റിന്റേതായി വന്നിട്ടുള്ളത്. നയപ്രഖ്യാപനം മുഴുവനും കോവിഡ് മയമാണ്. അത് സ്വാഭാവികമാണ്. ഇന്നത്തെ കാലത്ത് കോവിഡുമായി ബന്ധപ്പെട്ട കാര്യങ്ങൾ പറയും. ഈ ഗവൺമെന്റ് കോവിഡ് പ്രതിരോധം നടത്തിയത് ഒരു മഹാകാര്യമാണെന്ന് ഇവിടെ പലരും അവതരിപ്പിക്കുകയുണ്ടായി. ടെസ്റ്റ് പോസിറ്റിവിറ്റി നിരക്കിൽ ഇന്ത്യ രണ്ട് ശതമാനത്തിൽ നിൽക്കുമ്പോൾ ഈ സംസ്ഥാനം ഇന്നും പത്ത് ശതമാനത്തിലാണ് നിൽക്കുന്നത്. നിങ്ങളുടെ പ്രതിരോധത്തിന്റെ മികവുകൊണ്ടാണ് കോവിഡിന്റെ ഊരാക്കുരുക്കിൽനിന്ന് ഇന്നും കേരള ജനത മോചിതരാകാത്തത്. നിങ്ങൾ ടെസ്റ്റ് നടത്താൻ തുടങ്ങിയതെന്നാണ്? ആദ്യകാലത്ത് ടെസ്റ്റ് വളരെ കുറച്ചു. കേരളം മുഴുവനും അടച്ചുപൂട്ടി. ആരും ഇങ്ങോട്ട് വരാതെ അടച്ചുപൂട്ടി ഇതൊരു മാതൃകയാണെന്ന് പറയാൻ നിങ്ങൾ ആഗ്രഹിച്ചു. ഇന്ന് ലോകത്തിന്റെ അഷ്ടദിക്കുകളിലുമുള്ള പല രാജ്യങ്ങളും കോവിഡിൽനിന്ന് മോചിതമായി. ന്യൂസിലാന്റിനെക്കുറിച്ചും അതുപോലെ ഇന്ത്യയിലെ പല സംസ്ഥാനങ്ങളെയും കുറിച്ച് നമ്മൾ കേട്ടു. ധാരാവി അടക്കമുള്ള മഹാരാഷ്ട്ര 2.2 ശതമാനത്തിൽ നിൽക്കുമ്പോൾ കേരളം ഇപ്പോഴും

പത്ത് ശതമാനത്തിൽ നിൽക്കുകയാണ്. നിങ്ങളുടെ കോവിഡ് പ്രതിരോധം കൈകേമമാണെന്ന് പറയാതിരിക്കാൻ നിർവ്യാഹമില്ല.

പഞ്ചായത്ത് തെരഞ്ഞെടുപ്പിനെക്കുറിച്ച് ഭയങ്കര അഹങ്കാരമാണ് അപ്പാരന്തുനിന്നും വന്നുകൊണ്ടിരിക്കുന്നത്. അതിന്റെ ഉദ്ഘാടനം ഇന്ന് രാവിലെ ബഹുമാനപ്പെട്ട മുഖ്യമന്ത്രിയാണ് നിർവ്വഹിച്ചത്. ഞങ്ങളുടെ കരണത്ത് അടികിട്ടിയെന്നാണ് അദ്ദേഹം പറഞ്ഞത്. പഞ്ചായത്ത് തെരഞ്ഞെടുപ്പിന്റെ വോട്ടിംഗ് അനുസരിച്ച് 100 സീറ്റിൽ ഞങ്ങൾ മുന്നിലാണ്, ഭരണത്തുടർച്ച ഉറപ്പാണെന്നാണ് ശ്രീ. എ. വിജയരാഘവൻ പറയുന്നത്. സ്നേഹിതന്മാരെ, നിങ്ങൾക്ക് വല്ല വിവരവുമുണ്ടോ? ഒന്നര വർഷംമുമ്പ് ഇവിടെ 124 അസംബ്ലി മണ്ഡലങ്ങളിൽ ഞങ്ങൾ മുന്നിലായിരുന്നു. അതിവിടെ അതുപോലെ കൊണ്ടുവരികുന്നതാണോ? അല്ല, കണക്ക് വെച്ചുകൊണ്ട് ഈ തെരഞ്ഞെടുപ്പിൽ നൂറ് സീറ്റ്സ് നിങ്ങൾ പറയുകയാണ്. ഇതിനുമുമ്പും ഇവിടെ തെരഞ്ഞെടുപ്പുകൾ നടന്നിട്ടുണ്ട്. പാർലമെന്റ് തെരഞ്ഞെടുപ്പിന് ഒരു പാറ്റേണും പഞ്ചായത്ത് തെരഞ്ഞെടുപ്പിന് ഒരു പാറ്റേണും നിയമസഭാ തെരഞ്ഞെടുപ്പിന് മറ്റൊരു പാറ്റേണുമാണ്. അത് നിങ്ങൾക്ക് അറിയാഞ്ഞിട്ടല്ല. പാർലമെന്റ്

എന്നും ഞങ്ങളോടൊപ്പം നിൽക്കും. വളരെ അപൂർവ്വമായി മാത്രമേ നിങ്ങളോടൊപ്പം നിന്നിട്ടുള്ളൂ. പഞ്ചായത്ത് അധികവും നിങ്ങളോടൊപ്പം നിൽക്കും. അപൂർവ്വമായി ഞങ്ങളോടൊപ്പവും നിൽക്കാറുണ്ട്. പക്ഷേ നിയമസഭ അങ്ങനെയല്ല, ബലാബലത്തിലാണ്. 1991-ൽ നിങ്ങൾ ചെയ്ത വലിയൊരു അബദ്ധമുണ്ട്. ആദ്യമായി ജില്ലാ കൗൺസിൽ വന്നപ്പോൾ അന്ന് സദ്രാംഹുസൈനെ കൂട്ടിപ്പിടിച്ച് 13 ജില്ലാ കൗൺസിലുകളിലും നിങ്ങൾ അധികാരത്തിൽ വന്നു. നാല് മാസത്തിനകം ഇവിടെ നടന്ന നിയമസഭ തെരഞ്ഞെടുപ്പിൽ 91 സീറ്റുമായി കെ. കരുണാകരന്റെ നേതൃത്വത്തിൽ യു.ഡി.എഫ്. അധികാരത്തിൽ വന്നപ്പോൾ അണ്ടി പോയ അണ്ണാനെപ്പോലെ സി.പി.ഐ.(എം) നിന്നത് കേരള ചരിത്രത്തിൽ നമ്മൾ കണ്ടതാണ്. ഇവിടെ യഥാർത്ഥ കണക്കെന്താണ്? പഞ്ചായത്തിലേക്ക് 21000 മെമ്പർമാരാണ് നമുക്കുള്ളത്. സി.പി.ഐ.(എം)-ന് 8000 മെമ്പർമാരും സി.പി.ഐ.-ക്ക് 1000 മെമ്പർമാരുണ്ട്. അങ്ങനെ നിങ്ങൾക്ക് ഒൻപതിനായിരത്തി ചിലവാനം മെമ്പർമാരുണ്ട്. ഞങ്ങൾക്കോ? കോൺഗ്രസ്സ് ആകെ തകർന്ന് തരിപ്പണമായെന്നാണ് നിങ്ങൾ പറയുന്നത്. ഈ തകർച്ചയിലും കോൺഗ്രസ്സിന്

5500 മെമ്പർമാരുണ്ട്. നിങ്ങൾ അവിടെനിന്ന് ബഹളം വയ്ക്കാതെ ഇലക്ഷൻ കമ്മീഷന്റെ വെബ്സൈറ്റ് നോക്കണം. 2100 മെമ്പർമാർ ഇന്ത്യൻ യൂണിയൻ മുസ്ലീം ലീഗിലുണ്ട്.

ശ്രീ. കെ. എൻ. എ. ഖാദർ: സർ, ഇന്ത്യൻ യൂണിയൻ മുസ്ലീം ലീഗിൽ 2131 മെമ്പർമാരാണുള്ളത്.

ശ്രീ. എൻ. ഷംസുദ്ദീൻ: സർ, കണക്ക് കൂട്ടാനുള്ള എളുപ്പത്തിനുവേണ്ടി 31 ഞാൻ വിടുകയാണ്. ഞങ്ങളുടെ കൂട്ടത്തിലുള്ള കേരള കോൺഗ്രസ്സിന് ഇരുനൂറ്റി ചിലാനം മെമ്പർമാരുണ്ട്. അങ്ങനെ നോക്കിയാൽ ഞങ്ങൾക്ക് 8000 മെമ്പർമാരുണ്ട്. നിങ്ങൾക്ക് ഒൻപതിനായിരത്തി ചിലാനം മെമ്പർമാരുണ്ട്. മെമ്പർമാരുടെ വ്യത്യാസം ആയിരത്തി ചിലാനമാണ്. അതുകൊണ്ട് പഞ്ചായത്ത് തെരഞ്ഞെടുപ്പിന്റെ പാറ്റേൺ കണ്ട് നിങ്ങൾ കൊതിക്കേണ്ട. വരാനിരിക്കുന്ന തെരഞ്ഞെടുപ്പിൽ കേരള ജനത നിങ്ങളെ താഴെയിറക്കും. ബി.ജെ.പി. ആകെ വളർന്നുവെന്നാണ് നിങ്ങൾ പ്രചരിപ്പിക്കുന്നത്. ബി.ജെ.പി.-ക്ക് 1500 മെമ്പർമാർ മാത്രമേയുള്ളൂ. കഴിഞ്ഞ തവണ 1300 മെമ്പർമാരുണ്ടായിരുന്നു. ബോർഡുകളുടെ എണ്ണമെന്ന് പറയുന്നത്,

നറുക്കെടുപ്പിൽ ഒരു സീറ്റിന്റെ ബലത്തിലൊക്കെ ബോർഡിൽ വ്യത്യാസം വരും. പക്ഷേ ആകെ എണ്ണം ഇതാണ്. വോട്ടിംഗ് ശതമാനം പരിശോധിച്ചാലും രണ്ട് ശതമാനത്തിന്റെ വ്യത്യാസമാണ് നമ്മൾ തമ്മിലുള്ളത്. അല്ലാതെ ഒരു മഹാവിജയമൊന്നും നിങ്ങൾ നേടിയിട്ടില്ല. കഴിഞ്ഞ പാർലമെന്റ് തെരഞ്ഞെടുപ്പ് സമയത്ത് നിങ്ങളെക്കാൾ 25 ലക്ഷം വോട്ടിന് ഞങ്ങൾ മുന്നിലായിരുന്നെങ്കിൽ ഇന്ന് അതിന്റെ നാലിലൊന്ന് വോട്ടുപോലും നിങ്ങൾക്ക് ഇവിടെ നേടിയെടുക്കാൻ സാധിച്ചിട്ടില്ലായെന്നുള്ളതാണ്. ഇപ്പോൾ നിങ്ങൾ ആഗ്രഹിക്കുന്നത് ബി.ജെ.പി-യെ ഒരു വലിയ കക്ഷിയാക്കി മാറ്റണം; യു.ഡി.എഫ്. തകർന്നു; ഇനി ബി.ജെ.പി-യുടെ കാലമാണെന്ന് നിങ്ങൾ പ്രചരിപ്പിക്കുകയാണ്. അത് നിങ്ങൾ തമ്മിലുള്ള ഭായ് ഭായ് കൊണ്ടാണ്. പക്ഷേ, നിങ്ങൾ ഈ മഹാ അപരാധം ചെയ്യരുത്. ബി.ജെ.പി. അങ്ങനെ വളർന്നിട്ടില്ല. നിങ്ങൾ കാണുന്ന താൽക്കാലികമായ ഒരു ലാഭമുണ്ട്. ഞങ്ങൾ തകർന്ന് ബി.ജെ.പി. വന്നാൽ ഒന്നരണ്ടുതവണ നിങ്ങൾക്ക് അധികാരത്തിലെത്താമെന്നാണ് നിങ്ങൾ

കണക്കുകൂട്ടുന്നത്. അത് നിങ്ങളുടെ ഒരു ധാരണ മാത്രമാണ്. അങ്ങനെ നിങ്ങൾ വിചാരിക്കുന്നതുപോലെ വന്നുവെന്നിരിക്കട്ടെ, ഞങ്ങൾ തകർന്നുപോയി, ഞങ്ങൾക്കുപകരം ഇവിടെ ബി.ജെ.പി. വന്ന് നിങ്ങളും ബി.ജെ.പി.-യും തമ്മിലുള്ള ഒരു ഫൈറ്റായി മാറിയാൽ കുറച്ചുകാലം മതന്യൂനപക്ഷങ്ങളുടെ പിന്തുണയും നിങ്ങളുടെ പരമ്പരാഗത വോട്ടും ആയാൽ നിങ്ങൾക്ക് വരാൻ കഴിയുമെന്നുള്ളതാണ് നിങ്ങളുടെ ഫോർമുല. ഇത് നിങ്ങൾ കുറച്ചുകാലമായി പറഞ്ഞുകൊണ്ടിരിക്കുകയാണ്. പക്ഷെ, നിങ്ങൾ കരുതേണ്ടത്, അങ്ങനെ കൂടുതൽ കാലം നിങ്ങൾക്കും പോകാൻ കഴിയില്ല; ആ ഫാസിസം നിങ്ങളെയും വിഴുങ്ങും. ഇപ്പോൾ ഞങ്ങളും നിങ്ങളുമാകുമ്പോൾ നിങ്ങൾക്ക് നഷ്ടപ്പെട്ടാൽ ഞങ്ങൾക്ക് കിട്ടും; ഞങ്ങൾക്ക് നഷ്ടപ്പെട്ടാൽ നിങ്ങൾക്ക് കിട്ടും. പക്ഷെ, ബി.ജെ.പി. വന്നാൽ... വിഴുങ്ങിയില്ലേ, ത്രിപുര എന്നുപറയുന്ന സംസ്ഥാനം നിങ്ങളുടേതായിരുന്നു. ഇന്ന് അവിടെ നിങ്ങളുടെ പൊടിപോലുമില്ല. ആ ഗോത്രവർഗ്ഗ സംസ്ഥാനത്ത് ഫാസിസം നിങ്ങളെ വിഴുങ്ങി. ബംഗാളിൽ

മമതയ്ക്കെതിരെ ബി.ജെ.പി. വലിയ അട്ടഹാസമായി മുന്നോട്ടുവരുമ്പോൾ അതിന്റെ കൂടെയുള്ളത് പഴയ സഖാക്കളാണ്. മാർക്സിസ്റ്റ് പാർട്ടി ഓഫീസ് ഒന്നാകെ ബി.ജെ.പി. ഓഫീസായി മാറി. ഞാൻ ഇവിടെ മുമ്പ് അവതരിപ്പിച്ചിട്ടുണ്ട്, ഗഗൻ മുർമു എന്നുപറയുന്ന എം.എൽ.എ. അരിവാൾ ചുറ്റിക നക്ഷത്രത്തിൽ വിജയിച്ചിട്ട് അത് രാജിവയ്ക്കുകപോലും ചെയ്യാതെയാണ് താമരചിഹ്നത്തിൽ കഴിഞ്ഞ പാർലമെന്റ് തെരഞ്ഞെടുപ്പിൽ മത്സരിച്ചത്. ഇപ്പോൾ ഒരു എം.എൽ.എ. അമിത്ഷായുടെ റാലിയിൽ പങ്കെടുത്തതായിട്ടാണ് കാണുന്നത്. അതുകൊണ്ട് നിങ്ങൾക്ക് അധികകാലം അത് കിട്ടില്ല. നിങ്ങൾ ഇപ്പോൾ ചെയ്യുന്നത് ഇവിടെ വി. ടി. ബൽരാമും മറ്റും ചൂണ്ടിക്കാണിക്കുകയുണ്ടായി. നിങ്ങൾ ഭൂരിപക്ഷ വർഗ്ഗീയതയെ ഊതിപ്പെരുപ്പിക്കുകയാണ്. യു.ഡി.എഫ്. അധികാരത്തിൽ വന്നാൽ, അമീറും ഹസനും കുഞ്ഞാലിക്കുട്ടിയും കൂടി കേരളം ഭരിക്കുമെന്ന് നിങ്ങൾ പറഞ്ഞു. ഇത് നിങ്ങൾ പറയേണ്ട വർത്തമാനമാണോ? യു.ഡി.എഫ്-ന്റെ നേതൃത്വത്തിൽ സർവ്വശ്രീ. രമേശ്

ചെന്നിത്തല, ഉമ്മൻചാണ്ടി, മുല്ലപ്പള്ളി ഇവരൊക്കെയുണ്ട് നിങ്ങൾ അതൊന്നും കണ്ടില്ല. യു.ഡി.എഫ്-ന്റെ കൺവീനർ ഹസനായത് ഒരു തെറ്റായിപ്പോയി. ഇവിടെ പറഞ്ഞതുപോലെ ഗുജറാത്ത് തെരഞ്ഞെടുപ്പിൽ നെക്ക് ആന്റ് നെക്ക് ഫൈറ്റ് വന്നു. കോൺഗ്രസ്സ് ജയിക്കുമെന്ന് കണ്ടപ്പോൾ അന്ന് ബി.ജെ.പി.-ക്കാർ പ്രചരിപ്പിച്ചത്, മത്സരിച്ചിട്ട് പോലുമില്ലാത്ത അഹമ്മദ് പട്ടേൽ മുഖ്യമന്ത്രിയാകാൻ പോകുന്നു എന്നാണ്. എന്നിട്ട് അഹമ്മദ് പട്ടേൽ പാകിസ്ഥാനിൽ പോയി ചർച്ച നടത്തും; അങ്ങനെ ചർച്ച നടത്തിയതിനുശേഷം ഗുജറാത്തും പാകിസ്ഥാനുമായി അലൈൻസുണ്ടാക്കും എന്ന് പ്രചരിപ്പിച്ച ഫാസിസവും ഇവിടത്തെ മാർക്സിസവും തമ്മിൽ എന്ത് വ്യത്യാസമാണുള്ളത്? ഇതിനുമുൻപും നിങ്ങൾ കളിച്ചിട്ടുണ്ട്.

1957-ൽ ഇ.എം.എസ്. നമ്പൂതിരിപ്പാട് അന്ന് ഒരു കാരണവുമില്ലാതെ ശരീരത്തിനെ വിമർശിച്ചു. അതിനുകാരണം ഭൂരിപക്ഷ ഏകീകരണം വേണം. മുല്ല/മുക്രി പെൻഷനെ വിമർശിച്ചു. ഇന്ന് സച്ചാർ കമ്മിറ്റി

റിപ്പോർട്ടിന്റെ ഭാഗമായി മുല്ലമാർക്കും മുക്രിമാർക്കുമൊക്കെ പെൻഷനും ക്ഷേമപദ്ധതികളും കൊടുത്തുകൊണ്ടിരിക്കുകയാണ്. അതിനെ അന്ന് വിമർശിച്ച് ഒരു ഭൂരിപക്ഷ ഏകീകരണമുണ്ടാക്കാൻ ശ്രമിച്ചവരാണ് നിങ്ങൾ. ലോകത്ത് മുഴുവൻ നടക്കുന്ന ഇസ്ലാമോഫോബിയ ഇവിടെ ശ്രീ. പിണറായി വിജയൻ പ്രചരിപ്പിക്കുന്നുവെന്നുള്ളത് ഏറെ ഖേദകരമാണ്. ട്രാൻസ്ജെൻഡറിലെ മോദിയെപ്പോലെ ഉള്ള തന്ത്രമാണ് ഇന്ന് ഇവിടെ ശ്രീ. പിണറായി വിജയൻ നടത്തിക്കൊണ്ടിരിക്കുന്നത്.

അതുപോലെ നിങ്ങൾ വെൽഫെയർ പാർട്ടിയെക്കുറിച്ചാണ് പറയുന്നത്. എത്ര വെൽഫെയർ പാർട്ടിയുടെ വോട്ട് വാങ്ങിയവരാണ് നിങ്ങൾ; വെൽഫെയർ പാർട്ടിയുടെ മാത്രമല്ല, പഴയ ജമാഅത്തെ ഇസ്ലാമിയുമായി നിങ്ങൾ ഒന്നിച്ച് പ്രവർത്തിച്ചതും വോട്ട് വാങ്ങിയതുമൊക്കെ മറന്നുപോയോ? എന്നിട്ട് വെൽഫെയറും പറഞ്ഞ് ഞങ്ങളെ അധികേഷപിക്കുകയാണ്. ഈ തെരഞ്ഞെടുപ്പിൽപോലും എസ്.ഡി.പി.ഐ.-യുമായി നിങ്ങൾക്ക് എത്ര സ്ഥലത്ത് ചങ്ങാത്തമുണ്ട്?

ഒരു ഉദാഹരണം ഞാൻ പറയാം, കണ്ണൂരിൽ ഇരിട്ടി മുനിസിപ്പാലിറ്റിയിൽ മൂന്ന് എസ്.ഡി.പി.ഐ.-ക്കാർ ജയിച്ചു. അവരൊക്കെ ജയിച്ചത് ഞങ്ങളെ തോൽപ്പിച്ചിട്ടാണ്. അവർക്ക് 500 വോട്ടും ഞങ്ങൾക്ക് 450-475 വോട്ടുമാണ് ലഭിച്ചത്. അവിടെ സി.പി.ഐ.(എം.)-ന് കിട്ടിയ വോട്ട് 12, 16, 18, 26 എന്നിങ്ങനെയാണ്. നിങ്ങളുടെ വോട്ടൊക്കെ എവിടെപ്പോയി; അതാണ് പരസ്പരധാരണ.

മി. ചെയർമാൻ: സമയം കഴിഞ്ഞു.

ശ്രീ. എൻ. ഷംസുദ്ദീൻ: സർ, ഒരു മിനിറ്റ്, ഞാൻ പറയട്ടെ, ഇവിടെ എസ്.ഡി.പി.ഐ. മാത്രമല്ല, ഇപ്പോൾ ബി.ജെ.പി.-യുമായിട്ട് കമ്പളയിൽ സ്റ്റാൻഡിംഗ് കമ്മിറ്റി തെരഞ്ഞെടുപ്പിൽ നിങ്ങൾ ഒന്നിച്ചാണ് മത്സരിച്ചതെന്ന് നിങ്ങളുടെ ആളുകൾ പ്രസംഗിക്കുന്നുണ്ടല്ലോ; നിങ്ങൾക്ക് മറുപടിയുണ്ടോ? അപ്പോൾ ഈ അധികാരം നിലനിർത്താൻവേണ്ടി മുളു്, മുരട്, മുർഖൻ പാമ്പ് മുതൽ കല്ല്, കരട്, കാഞ്ഞിരകുറ്റി വരെ എന്ന് പറഞ്ഞതുപോലെ.....

ശ്രീ. സണ്ണി ജോസഫ്: സർ, അങ്ങ് പറഞ്ഞ ഇരിട്ടി

മുനിസിപ്പാലിറ്റി എന്റെ നിയോജകമണ്ഡലത്തിലാണ്. ഇരിട്ടി

മുനിസിപ്പാലിറ്റിയിലെ നരയംപാറ വാർഡിൽ എസ്.ഡി.പി.ഐ-ക്ക് 467

വോട്ടും യു.ഡി.എഫ്.-ന് 413 വോട്ടും സി.പി.ഐ.(എം.)-ന് 49

വോട്ടുമാണ് ലഭിച്ചത്.

ശ്രീ. എൻ. ഷംസുദ്ദീൻ: സർ, ഞാൻ ഇത്രയും വിശദീകരിക്കുമ്പോൾ

സമയം പോകുന്നുവെന്നുള്ളതുകൊണ്ടാണ് വിശദീകരിക്കാത്തത്. ഇതിന്റെ

മൂന്നിന്റെയും കണക്ക് എന്റെ പക്കലുണ്ട്. അതുപോലെതന്നെ അഴിയുരുണ്ട്,

നാദപുരമുണ്ട്. ഇവിടെ എല്ലാവിധത്തിലുമുള്ള വർഗ്ഗീയ പ്രചരണങ്ങളും

നടത്തിയിട്ട് രക്ഷപ്പെടാനാണ് നിങ്ങൾ ശ്രമിക്കുന്നത്. ഇപ്പോൾ പറഞ്ഞു,

സ്വർണ്ണക്കള്ളക്കടത്ത്, ഡോളർ കടത്ത്, മയക്കുമരുന്ന് കേസ്

ഇതിനൊക്കെയുള്ള അംഗീകാരമാണ് പഞ്ചായത്ത് തെരഞ്ഞെടുപ്പ്

ഫലമെന്ന് നിങ്ങൾ കരുതുന്നുവെങ്കിൽ അതൊക്കെ ഇനിയും

നടത്തിക്കൊള്ളൂ...

മി. ചെയർമാൻ: മെമ്പർ ആ പോയിന്റ് അവസാനിപ്പിക്കണം.

ശ്രീ. എൻ. ഷംസുദ്ദീൻ: സർ, അവസാനിപ്പിക്കാം. കേരളത്തിൽ എന്താ നടക്കുന്നത്; ദുബായിൽ നിന്ന് സ്വർണ്ണം ഇങ്ങോട്ട്, ഇവിടെനിന്ന് റിവേഴ്സ് ഹവാല ഡോളർ അങ്ങോട്ട്, ഇതൊക്കെ ഹാജി മസ്താനും ദാവൂദ് ഇബ്രാഹിമും ഷോട്ടാ രാജനും വരദരാജമുതലിയാരുമൊക്കെ നടത്തുകയാണെങ്കിൽ നമുക്ക് അതിലൊന്നും പറയാനില്ല. അത് നിയമവ്യവസ്ഥയുടെ വഴിക്ക് ചെയ്തുകൊള്ളാം. കേരളത്തിന്റെ മുഖ്യമന്ത്രിയുടെ ഓഫീസ് ഈ കള്ളക്കടത്തിനും റിവേഴ്സ് ഹവാലയ്ക്കും വേണ്ടി പ്രവർത്തിച്ചുവെന്ന് പറഞ്ഞാൽ പ്രിയമുള്ളവരെ, നിങ്ങൾക്ക് തെറ്റി ഇതിന് കേരള ജനത നിങ്ങളോട് കണക്ക് ചോദിക്കും. അതിനുള്ള തെരഞ്ഞെടുപ്പ് വരാൻ പോകുന്നതേയുള്ളൂ. ഇക്കഴിഞ്ഞ പഞ്ചായത്ത് തെരഞ്ഞെടുപ്പ് എന്നുപറഞ്ഞാൽ അയൽവക്കത്തെ രാജനും രാമനുമാണ് മത്സരിച്ചത്. അവരുതമ്മിലുള്ള ബന്ധവും സൗഹൃദവുമൊക്കെയാണ് പഞ്ചായത്ത് തെരഞ്ഞെടുപ്പിലെ വിഷയം. അവിടെ സ്വർണ്ണക്കള്ളക്കടത്ത് വന്നിട്ടില്ല;

ഈ ഗവൺമെന്റിന്റെ ഇത്തരം അപചയങ്ങൾ അവിടെ വന്നിട്ടില്ല.

മി. ചെയർമാൻ: പ്ലീസ്..... അവസാനിപ്പിക്കുക...

ശ്രീ. എൻ. ഷംസുദ്ദീൻ: സർ, ഞാൻ അവസാനിപ്പിക്കാം. ഇതെല്ലാം പരിശോധിക്കപ്പെടും. അതിനുവേണ്ടി അതിശക്തമായ മതേതര മുദ്രാവാക്യങ്ങളുമായി യു.ഡി.എഫ്. ഈ വരുന്ന തെരഞ്ഞെടുപ്പിൽ മുന്നോട്ടുവരും. നിങ്ങൾക്ക് ഒരു വിധത്തിലുള്ള പ്രതീക്ഷയും വേണ്ട. ഈ തെരഞ്ഞെടുപ്പിൽ നിങ്ങൾ നടത്തിയ അഴിമതികൾ, കള്ളക്കഥകൾ, കള്ളക്കടത്ത് ഇതിനൊക്കെ എതിരായി കേരള ജനത പ്രതികരിക്കും. ഇത് നിങ്ങളുടെ അവസാനത്തെ ഗവൺമെന്റായിരിക്കും. ഈ നയപ്രഖ്യാപനത്തിന് കൂടുതലൊന്നും പറയേണ്ടതില്ല; കാരണം ഗവൺമെന്റിന് ആയുസ്സ് കൂടുതൽ ഉണ്ടെങ്കിലല്ലേ ഇത് ഇവിടെ നടപ്പാക്കേണ്ട കാര്യമുള്ളൂ. ഈ ഗവൺമെന്റിന് ആയുസ്സില്ല, അതിന് പ്രസക്തിയുമില്ല. അതുകൊണ്ട് ഈ നയപ്രഖ്യാപനത്തെ ഒരിക്കൽകൂടി അതിശക്തമായി എതിർത്തുകൊണ്ട് നിങ്ങളുടെ അഴിമതികൾക്കെതിരായ

പോരാട്ടം തുടരുന്നത് പ്രഖ്യാപിച്ചുകൊണ്ട് ഞാൻ എന്റെ എളിയ വാക്കുകൾ ഉപസംഹരിക്കുന്നു.

ശ്രീമതി പി. അയിഷാ പോറ്റി: സർ, ഈ നയപ്രഖ്യാപനത്തിനുള്ള നന്ദിപ്രമേയത്തെ ഞാൻ പൂർണ്ണമായും പിന്താങ്ങുന്നു. ഈ സർക്കാരിന്റെ ഭാഗമായി വികസന ക്ഷേമപ്രവർത്തനങ്ങളിൽ പങ്കാളിയാകാൻ കഴിഞ്ഞതിൽ എനിക്ക് തികച്ചും അഭിമാനമാണ്. അപ്പുറത്തിരിക്കുന്നവർ പറഞ്ഞതിന് മറുപടി ഞാൻ പിന്നീട് പറയുന്നുണ്ട്. കാരണം കഴിഞ്ഞ യു.ഡി.എഫ്. ഗവൺമെന്റിന്റെ കാലത്ത് പ്രതിപക്ഷനിരയിലുണ്ടായിരുന്ന ആളാണ് ഞാൻ. അന്ന് ഇവിടെ എന്തൊക്കെ നടന്നിട്ടുള്ളതെന്ന് നേരിട്ട് ബോധ്യപ്പെട്ടിട്ടുള്ള ഒരാളാണ്. കഴിഞ്ഞ യു.ഡി.എഫ്. ഭരണവും ഈ സർക്കാരിന്റെ ഭരണവും തമ്മിൽ എന്തെങ്കിലും ഒരു താരതമ്യം പറയാനുണ്ടോ? കഴിഞ്ഞ ഗവൺമെന്റിന്റെ കാലത്ത് കുറേ പ്രഖ്യാപനങ്ങളും തറക്കല്ല് ഇടീലും നടന്നെങ്കിലും അതൊക്കെ അവിടെയിരുന്നതല്ലാതെ, ആ കല്ലിന്മേൽ ഒരു കല്ലുപോലും വയ്ക്കാതെ താലൂക്കാശുപത്രി, ഞങ്ങളുടെ

സിവിൽ സ്റ്റേഷൻ, പോലീസ് ആസ്ഥാനം എന്നിവ ഉൾപ്പെടെ കല്ല് ഇട്ടിട്ട് പോയതല്ലാതെ ഒന്നും ചെയ്തില്ല. ഈ സർക്കാർ വന്നതിനുശേഷമാണ് അതിന്മേൽ പണം അനുവദിക്കുകയും നടപടിയുണ്ടാകുകയും ചെയ്തത്. ബഹുമാനപ്പെട്ട ആരോഗ്യവകുപ്പ് മന്ത്രി ശ്രീമതി കെ. കെ. ശൈലജ ടീച്ചർ ഇപ്പോൾ ഇവിടെയിരിപ്പുണ്ട്, ആശുപത്രിയുടെ കാര്യത്തിലാണെങ്കിൽ, 90 കോടി രൂപയൊക്കെ അനുവദിക്കുകയും അവിടെ നല്ല പ്രവൃത്തികൾ നടക്കുന്നുമുണ്ട്. അതുപോലെ ടോമാ കെയർ സംവിധാനങ്ങളെല്ലാം വന്നുകഴിഞ്ഞിരിക്കുന്നു. ഞാൻ അതിലേക്ക് ദീർഘമായി പോകുകയല്ല, വാചക കസർത്തുകളും ചില മാധ്യമങ്ങളുടെ പിന്തുണയോടുകൂടിയ ചില പ്രചരണപ്രവർത്തനങ്ങളും അഴിമതിയും ജനാധിപത്യ സംവിധാനത്തിൽ കേട്ടുകേൾവിപോലുമില്ലാത്ത പ്രവർത്തനങ്ങളുമായിരുന്നില്ലേ അക്കാലത്ത് നടന്നിട്ടുള്ളത്; ഇതിനെല്ലാം നമ്മൾ ഇവിടെ സാക്ഷികളായിരുന്നല്ലോ? ഈ സർക്കാർ ഇവിടെ എന്താണ് ചെയ്തിട്ടുള്ളതെന്ന് ആലോചിച്ചുനോക്കുക. ഈ സർക്കാർ സമാനതകളില്ലാത്ത കേരളം കണ്ടിട്ടില്ലാത്ത

വെല്ലുവിളികളെയാണ് അധികാരത്തിൽ കയറിയ കാലം മുതൽ ഫെയ്സ് ചെയ്തുകൊണ്ട് മുന്നോട്ടുപോകുന്നത്. നോട്ട് നിരോധനം, ഓഖി ദുരന്തം, ജി.എസ്.ടി. കൊണ്ടുവന്ന് പണം പിരിക്കാൻ പറ്റാത്ത അവസ്ഥ, നിപ ദുരന്തം, സമാനതകളില്ലാത്ത പ്രളയം ഇവയൊക്കെ കേരളത്തെ മുഴുവൻ ഗ്രസിച്ചു. നിങ്ങളെല്ലാം അപ്പുറത്തിരുന്നുകൊണ്ട് ഒരു പൈസ പോലും കൊടുക്കരുതെന്ന് പറഞ്ഞു. ഒരു പൈസ കൊടുക്കരുതെന്ന് ബി.ജെ.പി.-യും പറഞ്ഞു. അപ്പോഴും നമ്മുടെ മുഖ്യമന്ത്രിയും മന്ത്രിമാരും മുഖ്യമന്ത്രിയുടെ നേതൃത്വത്തിൽ സമൂഹത്തിലെ എല്ലാവിഭാഗം ജനങ്ങളെയും കൂട്ടിയോജിപ്പിച്ചുകൊണ്ട് നിലവിലുള്ള സംവിധാനങ്ങളെ പരമാവധി ഉപയോഗപ്പെടുത്തി എല്ലാവരെയും ചേർത്തുനിർത്തി അതിധീരമായി ഈ കടമ്പകളെയെല്ലാം അതിജീവിച്ചുകൊണ്ടാണ് ഇവിടെവരെ എത്തിനിൽക്കുന്നത്. അത് ഓർക്കുന്നതുതന്നെ ഒരു സന്തോഷമുള്ള കാര്യമാണ്. ബഹുമാനപ്പെട്ട മുഖ്യമന്ത്രിയുടെ പങ്കിനെപ്പറ്റി..... ഞാൻ ആരെയുംകുറിച്ച് പറയുന്നതല്ല, ഓരോ ദിവസത്തെയും പത്രസമ്മേളനം

കാതോർത്തിരിക്കുന്ന എത്രപേരാണ് ഇന്നിവിടെയുള്ളതെന്ന് അറിയാമോ? സമാനതകളില്ലാത്ത പ്രളയത്തെയും ഇപ്പോഴത്തെ മഹാമാരിയെയുമെല്ലാം നേരിടാൻ കാണിക്കുന്ന ധീരത, എല്ലാ വിഭാഗം ജനങ്ങളെയും പരിഗണിച്ചുകൊണ്ട് നടത്തുന്ന പ്രവർത്തനങ്ങൾ..... ഇവിടെ എന്ത് നടന്നുവെന്ന് നിങ്ങളെല്ലാവരും ചോദിച്ചല്ലോ? വെറുതെ വാചക കസർത്ത് നടത്തരുത്. നാട്ടിലെ ജനങ്ങൾ ഇതെല്ലാം കണ്ടുകൊണ്ടിരിക്കുകയാണെന്ന് ഓർക്കണം. ഞങ്ങൾ സാധാരണക്കാരുടെയിടയിൽ പ്രവർത്തിക്കുന്നവരാണ്. ഞങ്ങളെ പട്ടിണിക്കിട്ടില്ലെന്നും ഞങ്ങൾക്ക് പെൻഷൻ തന്നിട്ടുണ്ടെന്നും ആശുപത്രിയിൽ ചെലവില്ലെന്നുമൊക്കെ ജനങ്ങൾ പറയുന്നുണ്ട്. ഈ സർക്കാർ കോവിഡിന് ഒന്നും ചെയ്തില്ലെന്ന് ശ്രീ. എൻ. ഷംസുദ്ദീന് എങ്ങനെയാണ് പറയാൻ സാധിക്കുന്നത്? അത് നാട്ടിലെ ജനങ്ങൾ മുഴുവൻ അംഗീകരിക്കുന്ന കാര്യമാണ്. ലോകത്ത് എവിടെയെങ്കിലും സർക്കാർ ആശുപത്രികളിൽ നയാപൈസ ചെലവിലാതെ ഇത്രയും സംവിധാനം കൊടുക്കുന്നുണ്ടോയെന്ന് നിങ്ങൾ പറയണം. ഇത്ര ധീരമായി പറയുമ്പോൾ ഞങ്ങൾക്കുടി പവർഫുള്ളായി. തളർന്നുപോകുന്ന അവസ്ഥയിൽ ധീരമായി മുന്നേറാനും ഇതെല്ലാം

അതിജീവിക്കാനും നമുക്ക് കഴിയുമെന്ന് ഭരണാധികാരി പറയുമ്പോൾ അതിനൊപ്പം ഉദ്യോഗസ്ഥരെയും ജനങ്ങളെയും അണിനിരത്തി മന്ത്രിമാർ നിൽക്കുമ്പോൾ എല്ലാ മനുഷ്യർക്കും വിശ്വാസമുണ്ടാകും. അങ്ങനെ ഇവിടെ സുരക്ഷിതമാണെന്നുള്ള തോന്നലുണ്ടാക്കാൻ കഴിഞ്ഞു. നിങ്ങളുടെ ബധിര കർണ്ണങ്ങളിലേയ്ക്കും കാഴ്ചയില്ലാത്ത കണ്ണുകളിലേയ്ക്കും മാത്രമേ ഈ വികസനങ്ങളൊന്നും എത്താതിരിക്കുകയുള്ളൂ. അത്തരം വെല്ലുവിളികളെ അതിജീവിച്ചുവെന്ന് മാത്രമല്ല, പണം കിട്ടാത്ത അവസ്ഥയിൽപോലും ക്ഷേമം, സമാധാനം, വികസനം എന്നീ ലക്ഷ്യങ്ങളിലൂന്നി സർക്കാരിന്റെ സമഗ്രവികസനത്തിനുവേണ്ട കർമ്മ പദ്ധതികളാണ് ഈ സർക്കാർ തയ്യാറാക്കിക്കൊണ്ടിരുന്നത്. ഒരു വശത്ത് ഇങ്ങനെ ആക്ഷേപിക്കുമ്പോൾ മറുവശത്ത് സർക്കാർ ഇതെല്ലാം കേട്ടുകൊണ്ട് എല്ലാ വിഭാഗം ജനങ്ങളെയും പരിഗണിച്ച് ഈ നാട്ടിൽ എത്രമാത്രം മാറ്റമുണ്ടാക്കി. കിഫ്ബി എന്താണെന്ന് കളിയാക്കി പി. ജെ. ജോസഫ് സാർ ചോദിച്ചപ്പോൾ ഞാൻ എന്റെ മണ്ഡലത്തെക്കുറിച്ച് ഓർക്കുകയായിരുന്നു. ആക്ഷേപിക്കുന്നവർ പരിശോധിച്ചോളൂ. പ്രതിപക്ഷ പാർട്ടിക്കാരുടെ മണ്ഡലങ്ങളിലുൾപ്പെടെ

കിഫ്ബി എന്ന സംവിധാനത്തിലൂടെ നൂറ് കണക്കിന് വികസനപ്രവർത്തനങ്ങളാണ് വന്നിട്ടുള്ളത്. കിഫ്ബിയിൽ എവിടെനിന്നാണ് ഫണ്ടെന്ന് പി. ജെ. ജോസഫ് സാർ ചോദിച്ചു. നിങ്ങളുടെ മണ്ഡലങ്ങളിലടക്കം കെട്ടിടങ്ങൾ നിർമ്മിച്ചതും സ്കൂൾ ഹൈടെക് ആക്കിയതും ആശുപത്രികൾ മെച്ചപ്പെടുത്തിയതും റോഡുകൾ നന്നാക്കിയതും പാലങ്ങൾ നിർമ്മിച്ചതും കിഫ്ബിയിൽ നിന്നും ഫണ്ടെടുത്തിട്ടാണല്ലോ. എന്റെ മണ്ഡലത്തിൽ മൂന്നനാല് വലിയ പാലങ്ങൾ നിർമ്മിച്ചു. കിഫ്ബി പദ്ധതിയിലുൾപ്പെടുത്തി ഏനാത്ത് പാലത്തിന് സമാന്തരമായി നിർമ്മിക്കുന്ന പാലംപണി പകുതിയിൽ കൂടുതലായിക്കഴിഞ്ഞു. അറക്കടവുപാലം പൂർത്തീകരിച്ച് അതിന്റെ അപ്രോച്ച് റോഡിന്റെ പണി മാത്രമേ ഇനി ചെയ്യാനുള്ളൂ. സ്കൂൾകെട്ടിടങ്ങളുടെയെല്ലാം പണി പൂർത്തീകരിച്ചിരിക്കുന്നു. കിഫ്ബിയിൽ ഉൾപ്പെടുത്തി 5 കോടി രൂപയും 3 കോടി രൂപ വീതവുമൊക്കെ തന്നിട്ടുള്ളതാണ്. ഇത് എല്ലാ മണ്ഡലങ്ങളിലും നടക്കുന്നതല്ലേ? കിഫ്ബിയുടെ സോഴ്സെന്റാണെന്ന് ചോദിച്ചു; പെട്രോളിന്റെയും മറ്റുമുള്ള സെസ് കിഫ്ബിയിലേയ്ക്ക് അടയ്ക്കുകയാണെന്ന് പറഞ്ഞു. അല്ലാതെ വെറുതെ അവർ കടം തരുമോ; തിരിച്ചടയ്ക്കേണ്ട? അതാണ് ഈ സർക്കാർ.

കൃത്യമായി വരമാന സ്രോതസ് കണ്ടുപിടിച്ച് എല്ലാ വാതിലുമടഞ്ഞപ്പോൾ
പുതിയ വാതിൽ തുറന്നുകൊണ്ടും എല്ലാവരും ആക്ഷേപിച്ചപ്പോൾ
സത്യസന്ധമായും സുതാര്യമായും മുന്നോട്ടുപോയ്ക്കൊണ്ടും ജനങ്ങളാണ്
വലുതെന്ന് മനസിലാക്കിക്കൊണ്ടും ജനാധിപത്യത്തിൽ ജനങ്ങളെ
സഹായിച്ചുകൊണ്ടും ഭരണപ്രതിപക്ഷ ഭേദമന്യേ എല്ലാ മണ്ഡലങ്ങളിലുമുണ്ടായ
വികസനമാണ് നമുക്ക് കാണാൻ സാധിക്കുന്നത്. ഇത് കണ്ടില്ലെന്ന് നടിക്കാൻ
സാധിക്കുമോ? ജനങ്ങളെ സംബന്ധിച്ചിടത്തോളം ഇത്രയും
സുരക്ഷിതത്വമുണ്ടായ കാലമുണ്ടായിട്ടുണ്ടോയെന്ന് നിങ്ങൾ ആലോചിച്ചുനോക്കൂ.
ഇത്തരത്തിൽ സുരക്ഷിതത്വമുണ്ടാക്കിയത് ഈ സർക്കാരല്ലേ? കിറ്റ്
വിതരണത്തെക്കുറിച്ചും അതിന് എവിടെനിന്നാണ് പൈസ
ലഭ്യമായതെന്നൊക്കെ ഇവിടെ ആക്ഷേപിച്ചു. ഞാൻ അതിവിടെ
വിശദീകരിക്കുന്നില്ല. ബഹുമാനപ്പെട്ട മന്ത്രിമാർ അതിന് മറുപടി പറയും.
കേന്ദ്രഗവൺമെന്റ് തരുന്നതുകൊണ്ട് മാത്രമാണോ കിറ്റ് കൊടുക്കുന്നത്. എല്ലാ
പച്ചക്കറികൾക്കും മറ്റ് സാധനങ്ങൾക്കും ഉല്പാദനമേഖലയിൽ വലിയ
വ്യത്യാസമാണുണ്ടായിരിക്കുന്നത്. 'കോവിഡ്' എന്ന മഹാമാരി

ലോകത്തെയാകെ ഗ്രസിച്ചപ്പോൾ ഈ കൊച്ചുകേരളത്തിലെ ബഹുമാനപ്പെട്ട മുഖ്യമന്ത്രിയുടെയും മന്ത്രിമാരുടെയും നേതൃത്വത്തിൽ എം.എൽ.എ.-മാരെയെല്ലാം ചേർത്തുകൊണ്ട് കാർഷികമേഖലയിലുണ്ടാക്കിയ മുന്നേറ്റം ചെറുതായി കാണാൻ സാധിക്കുമോ? നെല്ലുല്പാദനം കുറഞ്ഞുവെന്ന് പി. ജെ. ജോസഫ് സാറിവിടെ പറഞ്ഞു. അത് കേട്ടപ്പോൾ എനിക്ക് ചിരിവന്നു. എത്ര ഹെക്ടർ സ്ഥലമാണ് ഇപ്പോൾ കൃഷി ചെയ്തത്. എന്റെ മണ്ഡലത്തിന്റെ കാര്യംതന്നെ പറയാം. ഞാൻ സാക്ഷിയാണല്ലോ? 'സുഭിക്ഷ കേരളം' പദ്ധതിയിൽത്തന്നെ ഏതാണ് നൂറ് ഏക്കറോളം സ്ഥലത്ത് കൃഷി ചെയ്ത് നെല്ല് കൊയ്യാൻ ഞാനും സാക്ഷിയായി. വെറുതെ തരിശായിക്കിടന്ന അഞ്ചും എട്ടും പത്തും ഏക്കർ വീതം സ്ഥലത്ത് ഞങ്ങളുടെ മഹിളാ സംഘടനകൾകൂടി പോയാണ് കൃഷി ചെയ്തത്. നിങ്ങളുടെയൊക്കെ മണ്ഡലങ്ങളിലെ നെൽകൃഷി വർദ്ധിച്ചില്ലേ? അഞ്ചുവർഷംകൊണ്ട് നെല്ലിന്റെ സംഭരണവില വർദ്ധിപ്പിച്ചു. കേന്ദ്രഗവൺമെന്റ് തെറ്റായ നയങ്ങളും കർഷകവിരുദ്ധ ബില്ലുകളും പാസ്സാക്കി ശ്യാസംമുട്ടിച്ച് ഇന്ത്യ കണ്ടിട്ടില്ലാത്തത്ര അതിഭയങ്കര സമരത്തിലേക്ക് കർഷകരെയാകെ കൊണ്ടുപോകുമ്പോൾ ഈ കൊച്ചുകേരളത്തിലുള്ള കർഷകസംഘങ്ങളെല്ലാം

അതിന് സപ്പോർട്ട് ചെയ്യുമ്പോൾ അതിനുവ്യത്യസ്തമായി എന്തെല്ലാം കാര്യങ്ങളാണ് ഈ കൊച്ചുകേരളത്തിലുണ്ടാക്കിയിട്ടുള്ളത്. കർഷക പെൻഷനായി കുടിശ്ശികയുൾപ്പെടെ 1830 കോടി രൂപയാണ് കൊടുത്തിട്ടുള്ളത്. ആകെ 246586 ഗുണഭോക്താക്കളുണ്ടെന്ന് ഓർക്കണം. പതിനാറിനും പഴം-പച്ചക്കറിയിനങ്ങൾക്ക് അടിസ്ഥാനവില നിശ്ചയിച്ച് നടപ്പിലാക്കി. 1.97 ലക്ഷം ഹെക്ടറായിരുന്ന നെൽകൃഷിയുടെ വിസ്തീർണ്ണം ഇന്ന് 2.31 ലക്ഷം ഹെക്ടറായി ഉയർന്നു. 34 ഹെക്ടറിലധികമായി കൃഷിയിറക്കി. അഞ്ച് വർഷത്തിനുള്ളിൽ 50,000 ഏക്കർ തരിശ് നിലങ്ങൾ കതിരണിഞ്ഞു. ഇത് വെറുതെ എഴുതിവയ്ക്കാൻ സാധിക്കില്ലല്ലോ; ഇതൊക്കെ രേഖയുള്ളതല്ലേ? ഇതുപോലുള്ള വലിയ മാറ്റങ്ങൾ നാട്ടിലെ ജനങ്ങൾ കണ്ടുകൊണ്ടിരിക്കുന്നുണ്ട്. നിങ്ങൾ എത്ര പുകമറ സൃഷ്ടിച്ചാലും കണ്ടില്ലെന്ന് നടിച്ചാലും കണ്ണടച്ച് ഇരുട്ടാക്കിയാലും ജനങ്ങൾ ഇതെല്ലാം കാണുന്നുണ്ടെന്ന് ഓർക്കണം. തദ്ദേശസ്വയംഭരണ തെരഞ്ഞെടുപ്പിലുണ്ടായ ഫലവുമായി ബന്ധപ്പെട്ട് ഞങ്ങളൊരിക്കലും അഹങ്കരിക്കുന്നില്ല. കാരണം അതുപോര, ഇനിയും ഉയരണം. ഇപ്പോഴും ഇവിടെ ഇടതുപക്ഷത്തിനാണ് മുൻതൂക്കം വന്നിട്ടുള്ളത്. ഒറ്റപ്പെട്ട ചില സംഭവങ്ങൾ

ചിലയിടത്ത് വന്നിട്ടുണ്ടാകാം. പക്ഷേ ഭൂരിപക്ഷം ജനങ്ങൾ ഇടതുപക്ഷത്തിന്റെ തുടർഗവൺമെന്റുണ്ടാകണമെന്ന നിശ്ചയത്തോടുകൂടിയാണ് തദ്ദേശസ്വയംഭരണ തെരഞ്ഞെടുപ്പിൽ വന്നിട്ടുള്ളത്. ഇപ്പോൾ ചില വാർഡുകൾ പോയെങ്കിലും ആ റിസൾട്ടൊന്നുമായിരിക്കില്ല അടുത്ത അസംബ്ലി തെരഞ്ഞെടുപ്പിൽ വരാൻപോകുന്നത്. അതാണ് ഈ ഗവൺമെന്റ് ചെയ്തുകൊണ്ടിരിക്കുന്നത്. ഇത് ജനങ്ങൾ അനുഭവിച്ചുകൊണ്ടിരിക്കുന്ന കാര്യങ്ങളാണ്. ഇവിടെ ശ്രീ. എൻ. ഷംസുദ്ദീൻ സംസാരിച്ചപ്പോൾ 2019-ൽ പാർലമെന്റ് തെരഞ്ഞെടുപ്പിൽ അവർ ഭയങ്കരമായി ജയിച്ചുവെന്ന് പറഞ്ഞു. കഴിഞ്ഞ ഉപതെരഞ്ഞെടുപ്പിൽ നിങ്ങൾ എവിടെപ്പോയി? വട്ടിയൂർക്കാവിൽനിന്ന് ശ്രീ. വി. കെ. പ്രശാന്തം കോന്നിയിൽനിന്ന് ശ്രീ. കെ. യു. ജനീഷ് കുമാറും വന്നിട്ടുണ്ട്. എന്തെല്ലാം സന്നാഹങ്ങളായിരുന്നു. വട്ടിയൂർക്കാവിൽ യു.ഡി.എഫ്.-ന്റെ സീറ്റാണ് പിടിച്ചെടുത്തത്. 2019-ലെ പാർലമെന്റ് തെരഞ്ഞെടുപ്പിൽ നിങ്ങൾ കള്ളപ്രചരണം നടത്തിയിട്ടല്ലേ ജയിച്ചത്; നെഞ്ചത്ത് കൈവച്ച് നിങ്ങൾക്ക് പറയാൻ സാധിക്കുമോ? ശബരിമല സംഭവം നിങ്ങൾക്ക് വീണുകിട്ടിയ ഒരവസരമാണ്. അതുപോലെയാണ് ഓരോ കാര്യങ്ങളും. കള്ള പ്രചരണങ്ങൾ

നടത്തി ജനങ്ങളെ തെറ്റിദ്ധരിപ്പിക്കുന്നു. എനിക്ക് ബഹുമാനപ്പെട്ട തിരുവഞ്ചൂർ രാധാകൃഷ്ണനോട് വലിയ ബഹുമാനമാണ്. ഏഷ്യാനെറ്റ് ചാനലിൽ ഞാൻ അദ്ദേഹത്തിന്റെ ഒരു അഭിമുഖം കണ്ടിരുന്നു. അതിൽ ഒരു തുടർഭരണമുണ്ടായാലോയെന്ന് ചോദിച്ചപ്പോൾ അത് നമുക്ക് കാണാം, ചിലപ്പോൾ നിപുയോ പ്രളയമോ ഇനിയും വരമല്ലോയെന്ന് അദ്ദേഹം പറഞ്ഞില്ലേ? അതിനെക്കുറിച്ച് ഒന്നാലോചിച്ച് നോക്കണം. അങ്ങനെയാണോ നമ്മൾ ചിന്തിക്കേണ്ടത്? നാട്ടിലെ ജനങ്ങൾക്ക് വിദ്യാഭ്യാസവും തൊഴിൽ സുരക്ഷയും ആരോഗ്യമേഖലയും കാർഷികമേഖലയും മെച്ചപ്പെടുത്തിക്കൊണ്ടല്ലേ പോകേണ്ടത്. അതൊക്കെയാണ് ഈ സർക്കാർ ചെയ്യുന്നത്. അന്ന് ശ്രീ. രാഹുൽ ഗാന്ധി പ്രധാനമന്ത്രിയാകുമെന്ന ധാരണ പരത്തി വർഗ്ഗീയതയെ മാറ്റി നിർത്താമെന്ന് പറഞ്ഞുകൊണ്ട്,..... എവിടെയും ജയിക്കില്ലെന്ന് ബോധ്യമുള്ളതുകൊണ്ട് അദ്ദേഹത്തെ വയനാട് നിർത്തി കഷ്ടിച്ച് ജയിപ്പിച്ച് പത്തൊമ്പത് സീറ്റ് നേടി. അതുകഴിഞ്ഞ് വന്ന ഉപതെരഞ്ഞെടുപ്പിൽ എന്തുണ്ടായി? ജനങ്ങൾ ഇത് എക്കാലത്തും വിശ്വസിക്കുമെന്ന് നിങ്ങൾ ഒരിക്കലും ധരിക്കരുത്. നമുക്കുള്ള ദുരിതങ്ങളെ മുതലാക്കിക്കൊണ്ടല്ല നമ്മൾ

പോകേണ്ടത്. സത്യസന്ധമായി കാര്യങ്ങൾ പറഞ്ഞ് ധീരമായി പോകണം, മനുഷ്യരോടൊപ്പം നിൽക്കണം. ജനപ്രതിനിധികൾ, രാഷ്ട്രീയക്കാർ അങ്ങനെയാണ് വേണ്ടത്. ഇതാണ് ഇടതുപക്ഷജനാധിപത്യമുന്നണി. അതാണ് ഞങ്ങൾ ചെയ്തുകൊണ്ടിരിക്കുന്നത്. ദുരിതകാലത്തെ മറികടന്ന് ലഭ്യമായ വിഭവങ്ങളെല്ലാം ചേർത്ത് മുഖ്യമന്ത്രിയുടെ നേതൃത്വത്തിൽ നടന്ന ഈ ഗവൺമെന്റിന്റെ പ്രവർത്തനങ്ങൾക്കുള്ള അംഗീകാരമാണിത്. ഇതാണ് തദ്ദേശ സ്വയംഭരണ തെരഞ്ഞെടുപ്പിൽ 2015-ലേതുപോലെയുള്ള വ്യത്യസ്തമായ അനുഭവത്തിലേയ്ക്ക്, തുടർഭരണത്തിലേയ്ക്ക് കൊണ്ടുപോകാൻ സാധിച്ചതെന്നുള്ളത് നമുക്കറിയാം. കേരളത്തിൽ തദ്ദേശസ്വയംഭരണ സ്ഥാപനങ്ങളിലേയ്ക്കുള്ള തെരഞ്ഞെടുപ്പിലും നിയമസഭാ തെരഞ്ഞെടുപ്പിലും എല്ലാക്കാലത്തും ഭരണം മാറിമാറി വരുന്നത് നമ്മൾ കണ്ടിട്ടുണ്ടല്ലോ? ഇനിയത് നടക്കാൻ പോകുന്നില്ലെന്നുള്ളതിന്റെ തുടക്കമാണ് ഇപ്പോൾ വന്നിട്ടുള്ളത്. ഈ വിജയത്തിലൊന്നും നമ്മൾ അമിതമായി ആഹ്ലാദിക്കുന്നില്ല. എന്തെന്നുവെച്ചാൽ കൂടുതൽ ജനക്ഷേമ പദ്ധതികളുമായി മുന്നോട്ടുപോകുമെന്ന് ബഹുമാനപ്പെട്ട മുഖ്യമന്ത്രിതന്നെ പ്രഖ്യാപിച്ചിട്ടുണ്ട്. ഗവർണ്ണറുടെ നയപ്രഖ്യാപനത്തിലും

പറഞ്ഞിട്ടുണ്ട്.

പ്രഖ്യാപനങ്ങൾ മാത്രമേയുള്ളൂവെന്ന് നിങ്ങൾ പറഞ്ഞു. ഇലക്ഷൻ സമയത്തെ വാഗ്ദാനങ്ങളിൽ 600-ൽ 570-ഉം പൂർത്തീകരിച്ചു. കൂടാതെ മറ്റുപലതും തീർത്തുകഴിഞ്ഞു. കിഫ്ബിയിൽ ഉൾപ്പെടുത്തി പാലാരിവട്ടം പാലമൊക്കെ എത്ര വേഗത്തിലാണ് തീർത്തത്. എറണാകുളത്ത് വൈറ്റില-കുണ്ടന്നൂർ പാലം പൂർത്തീകരിച്ചു. അതിന് എന്തുമാത്രം പ്രയാസങ്ങളുണ്ടായിച്ചു. അതിനെ ആക്ഷേപിക്കാൻ മുൻജസ്റ്റിസ് ഉൾപ്പെടെയുള്ളവർ ഇരിക്കുകയെന്നുപറഞ്ഞാൽ എത്ര അപഹാസ്യമാണ്. കഷ്ടപ്പെട്ട് ഫോളോ അപ് ചെയ്ത് റെക്കോർഡ് വേഗത്തിലല്ലേ ഈ പാലങ്ങളൊക്കെ ചെയ്ത് തീർത്തത്, ഇത് ജനങ്ങളുടെ വലിയൊരു പ്രശ്നത്തിന് പരിഹാരമുണ്ടാക്കിയില്ലേ? ഏനാത്ത് പാലം പൊളിഞ്ഞത് 2016 ജനുവരി മാസം 10-ാം തീയതിയാണ്. ആറ് മാസം കഴിഞ്ഞ് ഓണത്തിന്, വലിയ തൂണെല്ലാം വച്ച് പാലം ബലപ്പെടുത്തി ജനങ്ങൾക്ക് തുറന്നുകൊടുത്തതിന് ഞാനും സാക്ഷിയാണ്. അത് എന്റെ മണ്ഡലത്തിലായിരുന്നു. ബഹുമാനപ്പെട്ട മന്ത്രി വന്നാണ് അത് ചെയ്തത്. ജനങ്ങൾക്ക് ബുദ്ധിമുട്ടില്ലാതെ ബെയ്ലി പാലം പെട്ടെന്ന് നിർമ്മിച്ചുകൊടുത്തു.

ഇതാണ് ഈ ഗവൺമെന്റ്. നിങ്ങളൊക്കെ എന്താണ് ചെയ്തിരുന്നത്; ഞാൻ ആദ്യംതന്നെ പറഞ്ഞു, തറക്കല്ലിട്ടിട്ട് പോയി. പണംപോലും അനുവദിച്ചത് ഇവിടെ വന്നിട്ടാണ്. ഈ വികസന പ്രവർത്തനങ്ങളെയെല്ലാം ആക്ഷേപിച്ചുകൊണ്ടുള്ള ഒരു പ്രവർത്തനമല്ലേ ബി.ജെ.പി.യും അതിനൊപ്പം നിന്നുകൊണ്ട് യു.ഡി.എഫ്.-ഉം നടത്തുന്നത്. ഇതൊന്നും ഇനി ജനങ്ങളുടെ മുമ്പിൽ വിലപ്പോകുമെന്ന് നിങ്ങൾ ധരിക്കേണ്ടെന്നാണ് എനിക്ക് പറയാനുള്ളത്.

ഈ സർക്കാർ ചെയ്യുന്നതെല്ലാം അഴിമതിയാണ് എന്നൊരു കള്ള പ്രചരണം നടത്തിക്കൊണ്ടിരിക്കുകയാണ്. എന്താണ് കാണിക്കുന്നതെന്ന് ആലോചിച്ച് നോക്കൂ. ബഹുമാനപ്പെട്ട മുഖ്യമന്ത്രിയെ ലക്ഷ്യമിടുക. മുഖ്യമന്ത്രിയെ ലക്ഷ്യമിട്ട് ഇപ്പോൾ എവിടെയെത്തി; അഞ്ചു മാസംകൊണ്ട് ഇങ്ങനെ പോകുകയാണ്. അവിടെപ്പോയി, ഇങ്ങനെ ചോദ്യം ചെയ്തു, അങ്ങോട്ടുപോയി, സ്വപ്ന സുരേഷ് ഇങ്ങോട്ടുപോയി, വണ്ടി പിറകേ ഓടി, എല്ലാം ചെയ്തു. അവസാനം പ്രതിപട്ടിക ഇറക്കിയപ്പോൾ ഞങ്ങൾ വിചാരിച്ചു, ഇനി ആരൊക്കെയാണ് പ്രതികളാകുന്നതെന്ന്. 20 പേരെ പ്രതികളാക്കിയപ്പോൾ

നമ്മൾ അറിയുന്ന ആരെങ്കിലുമുണ്ടോ; നിങ്ങൾ എപ്പോഴും കളിയാക്കുന്ന ശ്രീ. എം. ശിവശങ്കർ ആ പ്രതിപ്പട്ടികയിലുണ്ടോ; ഉണ്ടെങ്കിൽ അകത്താക്കിക്കോട്ടെ. മുഖ്യമന്ത്രി അന്നും ഇന്നും എന്താണ് പറഞ്ഞത്; മുഖ്യമന്ത്രിയുടെ ഓഫീസിനെ കേന്ദ്രീകരിച്ച് നിങ്ങളെല്ലാം ആക്ഷേപിച്ചു. കഴിഞ്ഞ കാലത്ത് അഴിമതിയാണെന്നുള്ള പ്രചരണത്തിലൂടെയാണ് ആ സർക്കാർ പോയതെന്നത്. എന്നാൽ, ഈ സർക്കാർ അഴിമതിയല്ലെന്ന് തെളിയിച്ചു. സ്വർണ്ണക്കടത്തലും എന്ത് കാര്യത്തിലും ആർക്ക് കുറ്റമുണ്ടെങ്കിലും അവരെ അകത്താക്കിക്കോട്ടെ എന്ന് ധീരമായി പറയാൻ മുഖ്യമന്ത്രിക്കും മന്ത്രിമാർക്കും കഴിഞ്ഞു.

ആരെയൊക്കെ ചോദ്യം ചെയ്തു. എന്നിട്ടെന്തെ അവരൊന്നും പ്രതിപ്പട്ടികയിലില്ലേ; 20 പേർ ആരാണെന്ന് ഞങ്ങൾക്കുപോലും മനസ്സിലാകുന്നില്ല. ഇവിടത്തെ അറ്റാഷെയൊക്കെ ഇപ്പോൾ എവിടെപ്പോയി. സ്വർണ്ണ കള്ളക്കടത്ത് അന്വേഷിക്കാൻ വന്ന എൻഫോഴ്സ്മെന്റ് ഡയറക്ടറേറ്റ് തദ്ദേശസ്വയംഭരണ തെരഞ്ഞെടുപ്പ് കഴിഞ്ഞപ്പോൾ എവിടെപ്പോയി; അടുത്ത അസംബ്ലി തെരഞ്ഞെടുപ്പിന്റെ മുന്നോടിയായി ഇറങ്ങിവരും. ആരെങ്കിലും കുറ്റം ചെയ്തിട്ടുണ്ടെങ്കിൽ അവരെ അകത്താക്കിക്കോട്ടെ. അതുതന്നെയല്ലേ മന്ത്രിമാരും

മുഖ്യമന്ത്രിയുമടക്കം പറയുന്നത്. നിങ്ങളെല്ലാം എത്ര ചോദ്യം ചെയ്തു; നിങ്ങളെയൊക്കെ എത്ര ചോദ്യം ചെയ്തിട്ടുണ്ട്; മൂന്നുനാലുപേർ അകത്തുണ്ട്. പിന്നൊരാൾ സ്ത്രീ പീഡനക്കേസിൽ പ്രതിയാണ്. ആരാണ് ഞാൻ പേരൊന്നും പറയുന്നില്ല. എന്നാലും ഞാൻ അതിശയിച്ചുപോയി, ഇത്രയേറെ സ്വർണ്ണം കബളിപ്പിച്ചതുകൊണ്ട് എത്ര കേസുകളുണ്ട്. രാവിലെ ഇവിടെ ശ്രീ. എം. സ്വരാജ് എം.എൽ.എ. ഒരു ചോദ്യം ചോദിച്ചപ്പോൾ ഞാൻതന്നെ തെളിപ്പിച്ചു. 149 വഞ്ചനാക്കേസാണ് അദ്ദേഹത്തിനെതിരെ. ഇത് ആർ കൊടുത്തതാണ്; കബളിപ്പിക്കപ്പെട്ടവർ കൊടുത്തതല്ലേ; ഇങ്ങനെയൊക്കെ ചെയ്യാൻ കഴിയുമോ. എന്നിട്ട് വളരെ നല്ല മനുഷ്യരായി, പുണ്യവാളന്മാരായിട്ട് ഇരിക്കുകയാണ്. ഞങ്ങളൊക്കെ നല്ല വിശ്വസ്തരാണെന്ന്. ഇതൊക്കെ കൊള്ളാവുന്ന കാര്യങ്ങളാണോ; നല്ല ചർച്ചത്തോടെ പറയാൻ കഴിയുന്നതുകൊണ്ടാണ് ഇവിടെനിന്ന് പറയുന്നത്. അഞ്ചുപൈസ അഴിമതിക്ക് ഞങ്ങളാരും കൂട്ടനിൽക്കില്ല. ഈ ഇടതുപക്ഷ ജനാധിപത്യ മുന്നണി നടപ്പാക്കുന്ന കാര്യങ്ങൾ, ഓരോ മണ്ഡലത്തിലും കഷ്ടപ്പെട്ട് നല്ല പ്രയത്നം നടത്തിക്കൊണ്ട്, hard work ചെയ്ത്, ഇവിടെ ഓരോരോ സ്ഥലത്തും പോയി ഈ സർക്കാർ

തരുന്ന ഓരോന്നും പിടിച്ചുവാങ്ങി അവിടെയിവിടെ കൊടുക്കുകയാണ്. നിങ്ങൾ നോക്കിക്കോ, അതാണ് ഞങ്ങളുടെയൊക്കെ ജോലി. ഒരാളുടെയും അഞ്ച് പൈസകൊണ്ട് ജീവിക്കുന്നവരല്ല ഞങ്ങളാരും. അതുകൊണ്ടാണ് ഞങ്ങൾക്കെല്ലാം ഇങ്ങനെ തന്റേടത്തോടെ പറയാൻ സാധിക്കുന്നത്. അതുകൊണ്ട് അങ്ങനെയായില്ലേ, ഇങ്ങനെയായില്ലേ എന്നൊക്കെ പറഞ്ഞ് ഓരോന്ന് കൊണ്ടുവന്നിട്ട് യാതൊരു നിവൃത്തിയും ഉണ്ടാകുമെന്ന് നിങ്ങളാരും ധരിക്കേണ്ടെന്നാണ് എനിക്ക് പറയുവാനുള്ളത്.

വിവാദങ്ങളുടെ കാര്യം ഇനി കൂടുതൽ പറയുന്നില്ല. എന്തൊക്കെ പറഞ്ഞാലും വെറുതേ സമയം കളയാമെന്നല്ലാതെ വേറെ ഗുണമൊന്നുമില്ല. കുറേ ചർച്ചയും കുറേ ചാനൽ ചർച്ചയും കൊണ്ടുവന്ന് അവരും ഇവരും ഇതിലേ പോകും എന്നൊക്കെ പറയുന്നതല്ലാതെ. അത് ആരാണെന്നുവെച്ചാൽ അവരെയൊക്കെ അകത്താക്കുകയോ മറ്റോ ചെയ്യട്ടെ. പ്രതിപ്പട്ടികയിൽ ഭരണപക്ഷത്തിരിക്കുന്ന ഏതെങ്കിലും എം.എൽ.എ.മാർ വന്നിട്ടുണ്ടോ; മന്ത്രിമാർ ഇല്ലേയില്ല. എല്ലാവരേയും ചോദ്യം ചെയ്യുകയാണ് എന്നുപറഞ്ഞിട്ട് അങ്ങനെയങ്ങനെ എന്നുപറഞ്ഞു. ഇപ്പോൾ എങ്ങനെയുണ്ട്; ഒരാളെങ്കിലുമുണ്ടോ

ആ പ്രതിപ്പട്ടികയിൽ; പിന്നെ, നിങ്ങളുടെ ആളുകൾ ഞാൻ നേരത്തെ പറഞ്ഞതുപോലെ അവിടെയവിടെ ഇരിക്കുകയാണ്. അതല്ലല്ലോ. ഇപ്പോൾ അത് കറക്ടായിട്ട് പരാതി വന്നിട്ട് കൊടുത്ത് അങ്ങനെ പോയിട്ടുണ്ടല്ലോ. ഒരു ഫ്ലാറ്റ് സമുച്ചയം ഉണ്ടാക്കുന്നതിന് പാർ വച്ചിട്ട് ഇപ്പോൾ എന്തുകിട്ടി; അതിനൊന്നും കിട്ടിയിട്ടില്ലല്ലോ. അതുപോലെ പ്രധാന കണ്ണി എന്നുപറഞ്ഞിരുന്ന സന്ദീപ് നായരുടെ സ്ഥാനം ഇന്ന് കുറ്റപത്രത്തിൽ എവിടെയാണ്; എല്ലാവരും ഇങ്ങനെ കൊട്ടിഘോഷിച്ചതാണ്. എന്തുകൊണ്ടാണ്; മാപ്പുസാക്ഷിയാണ്. കാരണമെന്താണ്; ബി.ജെ.പി.യുടെ ആളാണ് അവർ. സ്വർണ്ണം അയച്ചയാളെ ഇതുവരെ പിടിച്ചോ; അറ്റാഷെയെക്കുറിച്ച് ഞാൻ പറഞ്ഞുകഴിഞ്ഞു. എവിടെയാണെന്ന് ഇപ്പോൾ ആർക്കും അറിയില്ല. തദ്ദേശസ്വയംഭരണ തെരഞ്ഞെടുപ്പ് കഴിഞ്ഞശേഷം ഇപ്പോൾ ഇ.ഡി. ഉണ്ടായെന്ന് ഞാൻ നേരത്തെ ചോദിച്ചുകഴിഞ്ഞു. അതുപോലെ മറ്റ് അന്വേഷണ ഏജൻസികൾക്കൊന്നും ഇലക്ഷൻ കഴിഞ്ഞപ്പോൾ താൽപര്യമില്ല. ഇനി ഒരു മാസംകൂടി കഴിയുമ്പോൾ പുതിയപുതിയ വിവാദങ്ങൾ, അദ്ദേഹം പറഞ്ഞതുപോലെ വല്ല പ്രളയമോ

നിപയോ ഒക്കെ വന്നുകഴിഞ്ഞാൽ അതുപയോഗിച്ചുകൊണ്ട് മുന്നോട്ട് പോകാൻ സാധിക്കുമോ എന്ന് നിങ്ങൾക്ക് നോക്കാം.

ഇന്ത്യയിലെ ഏക ഇടതുപക്ഷ സർക്കാരാണ് കേരളത്തിലുള്ളതെന്ന് അറിയാം. രാജ്യത്തെ ബഹുഭൂരിപക്ഷം മറ്റ് സംസ്ഥാന സർക്കാരുകളും കേന്ദ്ര ഗവൺമെന്റിന്റെ ഈ നയങ്ങളുമായി സമരസപ്പെട്ട് പോകുന്നതുകൊണ്ട് അതിനെതിരായി നിൽക്കുന്ന, ജനപക്ഷത്ത് നിൽക്കുന്ന, ജനകീയമായി മുന്നോട്ടുപോകുന്ന ഒരു സർക്കാർ ഇവിടെയുള്ളതുകൊണ്ട് ആ സർക്കാരിനെ തകർക്കാൻ ബി.ജെ.പി. കേന്ദ്ര ഭരണം ഉപയോഗിച്ചുകൊണ്ട് നടത്തുന്ന പ്രവർത്തനങ്ങൾക്ക് ശക്തി കൂട്ടുകയല്ലേ നിങ്ങൾ ചെയ്തുകൊണ്ടിരിക്കുന്നത്; അതുകൊണ്ട് എന്താണ് സംഭവിച്ചത്; നിങ്ങൾ ഇന്ന് ഇല്ലാതായിക്കൊണ്ടിരിക്കുകയല്ലേ; മാർക്സിസ്റ്റ് പാർട്ടി എവിടെയുണ്ട് എന്നുപറഞ്ഞ് ഞങ്ങളെ കളിയാക്കിയില്ലേ; നിങ്ങൾ എവിടെയുണ്ടെന്ന് ചോദിക്കേണ്ടി വരുന്ന സ്ഥിതിയിലേയ്ക്കല്ലേ ഇപ്പോൾ വന്നിട്ടുള്ളത്; ഒന്ന് ആലോചിച്ച് നോക്കൂ, കേന്ദ്രത്തിലും ഒന്നുമില്ല. എല്ലായിടത്തും തോറ്റ് എല്ലാവരും കാവിയിലേയ്ക്ക് മാറിപ്പോകുന്ന സ്ഥിതിയല്ലേ ഉള്ളത്;

നിങ്ങളെല്ലാം ബി.ജെ.പി.യോട് ഒപ്പിച്ചേർന്ന് ഇത്രയും വിവാദങ്ങൾ ഉണ്ടാക്കിയപ്പോഴും ഇടതുപക്ഷ ജനാധിപത്യ മുന്നണി സർക്കാർ വികസനത്തിന് പുറകേയാണ് പോയ്ക്കൊണ്ടിരിക്കുന്നത്. നിങ്ങൾ പറയുന്നതെല്ലാം ഒരുവശത്തിലൂടെ ഓടും. എന്തുകൊണ്ടാണ് പൊതുവിദ്യാലയങ്ങളിൽ ഇത്ര തിരക്ക് വന്നത്; ഏഴ് കുട്ടികളുണ്ടായിരുന്ന എന്റെ മണ്ഡലത്തിലെ ഒരു സ്കൂളിൽ ഇന്ന് 187 കുട്ടികളുണ്ട്. എന്തുകൊണ്ടാണ് നല്ല സൗകര്യങ്ങളുണ്ട്. നിങ്ങളുടെ കാലത്ത് ലാഭകരമല്ലെന്ന് പറഞ്ഞ് അടച്ചുപൂട്ടിയ സ്കൂളുകൾ ഇന്ന് സമഗ്ര വിദ്യാഭ്യാസ സംരക്ഷണ യജ്ഞത്തിലൂടെ സമാനതകളില്ലാത്ത മാറ്റങ്ങൾ ഉണ്ടാക്കിക്കൊണ്ട്, നയാപൈസ ചെലവില്ലാതെ, നാട്ടിലെ ജനങ്ങളുടെ ഭാരിച്ച ചെലവ് ഒഴിവാക്കി കുട്ടികൾക്ക് നല്ല ഗുണമേന്മയുള്ള വിദ്യാഭ്യാസം കൊടുക്കുന്നതുകൊണ്ടല്ലേ അവിടെ ആളുകൾ വർദ്ധിച്ചത്.

എന്തുകൊണ്ടാണ് സർക്കാർ ആശുപത്രികളിൽ ധാരാളം പേരെത്തുന്നത്; ഞാൻ പറഞ്ഞല്ലോ, എന്റെ മണ്ഡലത്തിലെ താലൂക്കാശുപത്രി. അന്നത്തെ ആരോഗ്യ വകുപ്പുമന്ത്രി ഇവിടെയില്ല. ടോമാ കെയറും ഡയാലിസിസ് യൂണിറ്റും

തരണമെന്ന് പറഞ്ഞു. അതെല്ലാം തരാം തരാമെന്ന് പറഞ്ഞതല്ലാതെ ഇറങ്ങുന്നതുവരെ തന്നില്ല. പക്ഷേ ബഹുമാനപ്പെട്ട കെ. കെ. ശൈലജ ടീച്ചർ മന്ത്രിയായി വന്നതിനുശേഷം ഈ ഗവൺമെന്റ് ഇതെല്ലാം തന്നു. കീഹോൾ സർജറിയുൾപ്പെടെ, ആ ആശുപത്രിയിൽ എത്തിക്കഴിഞ്ഞു. ടോമാ കെയർ സംവിധാനങ്ങൾ ആയിക്കഴിഞ്ഞു. 90 കോടി രൂപയുടെ ബഹുനില മന്ദിരങ്ങളുടെ പണി അവിടെ ആരംഭിച്ചുകഴിഞ്ഞു. വർത്തമാനം പറയുന്നതല്ല, തരക്കല്ലിട്ടു. പണി നല്ല വേഗത്തിൽ നടക്കുകയാണ്. അതുപോലെ, നല്ല വിദഗ്ദ്ധരായ ഡോക്ടർമാർ. ചെലവ് കുറഞ്ഞ ഏറ്റവും നല്ല ചികിത്സ. താഴെത്തട്ടിലെ ജനകീയാരോഗ്യ കേന്ദ്രങ്ങൾ ഉൾപ്പെടെ ഉണ്ടാക്കിക്കൊണ്ടുവന്നു എന്നുള്ളതാണ്.

പട്ടികജാതി/പട്ടികവർഗ്ഗ വിഭാഗത്തിൽപ്പെട്ട ആളുകൾക്ക് എത്ര ആശ്വാസമാണ് കൊടുത്തിട്ടുള്ളത്. എന്ത് സന്തോഷത്തോടെയാണ് അവർ വന്നുപറയുന്നത്. ഐ.എ.എസ്. ഉൾപ്പെടെയുള്ള കോച്ചിംഗിന് പോയാൽ അതിന്റെ ഫീസുൾപ്പെടെ സർക്കാർ കൊടുക്കുകയല്ലേ; പഠനോപകരണങ്ങൾ കൊടുക്കുകയല്ലേ; പഠന മുറി കൊടുക്കുകയല്ലേ; അവർക്ക് ലംസം ഗ്രാന്റ്

കൃത്യമായി കൊടുക്കുകയല്ലേ;

മി. ചെയർമാൻ: ബഹുമാനപ്പെട്ട അംഗം, അങ്ങേയ്ക്ക് അനുവദിച്ച സമയം കഴിഞ്ഞു.

ശ്രീമതി പി. അയിഷാ പോറ്റി: സർ, ഇല്ല. ശ്രീ. എസ്. രാജേന്ദ്രൻ എം.എൽ.എ.യുടെ സമയംകൂടി എനിക്ക് അനുവദിച്ചുതന്നിട്ടുണ്ട്. ഇനിയും മൂന്ന് മിനിട്ട് അധിക സമയം എനിക്കുണ്ട്.

മികച്ച റോഡുകളും പാലങ്ങളും നിർമ്മിച്ചിട്ടുണ്ട്. എല്ലാം ബി.എം.&ബി.സി. ചെയ്ത റോഡുകളാണ്. എന്റെ മണ്ഡലത്തിലേയ്ക്ക് വന്നാൽ ഉള്ളിന്റെ ഉള്ളിലേയ്ക്ക് പോയാലും കാണാം. എല്ലാം ബി.എം.&ബി.സി. ചെയ്തതാണ്. കഴിഞ്ഞ കാലത്ത് റോഡ് തരണമെന്ന് കരഞ്ഞ് ഞാൻ പറഞ്ഞിട്ടുണ്ട്, ആ മന്ത്രിയെവിടെ; പാലാരിവട്ടം പാലമൊക്കെ പണിതിട്ട് അകത്തായില്ലേ. ഞങ്ങളൊക്കെ ഇവിടെയിരുന്ന് സങ്കടത്തോടെയാണ് പറഞ്ഞത്. ഒരൊറ്റ രൂപ തന്നിട്ടുണ്ടോ എന്നുചോദിച്ചു. എന്തൊരു വേർതിരിവാണ് ഞങ്ങളോടൊക്കെ കാണിച്ചത്; ഇന്ന് ഈ മന്ത്രിയോ സർക്കാരോ അത് കാണിക്കുന്നുണ്ടോ; ഇതൊക്കെ നിങ്ങൾ പരിശോധിക്കണം.

കുടിവെള്ളം, എത്ര ഭംഗിയായിട്ടാണ് ഇപ്പോൾ കൊണ്ടുവന്നിരിക്കുന്നത്. ജലജീവൻ മിഷനിലൂടെ കേന്ദ്ര സർക്കാർ ഒരു വിഹിതം തരുന്നതേയുള്ളൂ. എല്ലാം കേന്ദ്രമാണ് തരുന്നതെന്ന് നിങ്ങളാരും പറയേണ്ട. നമുക്കറിയാം 40 ശതമാനമേയുള്ളൂ എന്ന്. ബാക്കിയെല്ലാം സർക്കാരും തദ്ദേശസ്വയംഭരണ സ്ഥാപനങ്ങളും ഗുണഭോക്താക്കളും ചേർന്ന് മുഴുവൻ വീടുകളിലേയ്ക്കും ശുദ്ധജലം കൊടുക്കുന്ന പദ്ധതി ഇവിടെ വന്നില്ലേ. എന്റെ മണ്ഡലത്തിലൊക്കെ വന്നതുകൊണ്ടാണ് എനിക്കിങ്ങനെ പറയാൻ സാധിക്കുന്നത്. എല്ലാ മണ്ഡലത്തിലും അത് വന്നിട്ടുണ്ടാകും.

എന്തുകൊണ്ടാണ് തരിശ് രഹിത സംസ്ഥാനമെന്ന ലക്ഷ്യത്തിലേയ്ക്ക് എത്തുന്നത്; വലിയ തോതിൽ ഹരിത കേരളം മിഷനിലൂടെ പ്രവർത്തനങ്ങൾ നടക്കുന്നു. കൊറോണ വന്നപ്പോൾ ഇനി എവിടെനിന്നും ഒന്നും കിട്ടാനില്ലെന്ന് മനസ്സിലാക്കിക്കൊണ്ട് വൻതോതിലുള്ള ജനകീയ ഇടപെടലിലൂടെ സർക്കാർ സഹായിച്ചുകൊണ്ട്, താങ്ങുകൊടുത്തുകൊണ്ട് കൃഷി ചെയ്തപ്പോൾ അതിലൂടെ വലിയ മെച്ചമുണ്ടാക്കിയെടുക്കാൻ സാധിച്ചു.

മി. ചെയർമാൻ: പ്ലീസ്... പ്ലീസ്

ശ്രീമതി പി. അയിഷാ പോറ്റി: സർ, ഒരു കാര്യംകൂടി പറഞ്ഞുകൊണ്ട്

ഞാൻ അവസാനിപ്പിക്കാം. ധാരാളം കാര്യങ്ങൾ പറയുവാനുണ്ടെങ്കിലും പറയുന്നില്ല. യുവതി-യുവാക്കൾക്ക് ഏറ്റവുംകൂടുതൽ അംഗീകാരം കൊടുക്കുന്ന പ്രസ്ഥാനമല്ലേ ഇടതുപക്ഷ പ്രസ്ഥാനം, കമ്മ്യൂണിസ്റ്റ് പ്രസ്ഥാനം. 21 വയസ്സായ എത്ര പെൺകുട്ടികൾ നല്ല കീ പോസ്റ്റിലേയ്ക്ക് വന്നു. കുമാരി രേഷ്മ മറിയം റോയി, ആ സഖാവിന്റെ മണ്ഡലത്തിലുള്ള ഒരു പഞ്ചായത്താണ് അരുവാപ്പുറം പഞ്ചായത്ത്. അതുപോലെ, കുമാരി ആര്യ രാജേന്ദ്രൻ. ഇത്ര ധീരമായി പെൺകുട്ടികളെ കീ പോസ്റ്റിലേയ്ക്ക് വിടാൻ നിങ്ങൾക്ക് കഴിയുമോ; അതെല്ലാം വലിയൊരു ചുവടുവയ്പ്പാണ്. ചെറുപ്പക്കാരെ അംഗീകരിച്ചുകൊണ്ട് രാഷ്ട്രീയത്തിൽ നല്ല നിലയ്ക്ക് അവരുടെ എല്ലാ കഴിവുകളെയും ആധുനിക സാങ്കേതികവിദ്യകളെയുമൊക്കെ ഉപയോഗപ്പെടുത്തി അവരുടെ നല്ല കാഴ്ചപ്പാടുകളെ യോജിപ്പിച്ചുകൊണ്ട് അനുഭവ പരിജ്ഞാനമുള്ളവരും പഴയ ആളുകളും പുതിയൊരു നല്ല തലമുറയ്ക്കുംകൂടി ചേർത്തുകൊണ്ട് കൊണ്ടുവരുന്നതിന്റെ ലക്ഷ്യമാണ്. ഇപ്പോൾ മാത്രമല്ല, ശ്രീ. വി. കെ. പ്രശാന്ത് അതിനൊരു ഉദാഹരണമാണ്. കഴിഞ്ഞ തവണ അദ്ദേഹം മേയറായിരുന്നു.

എത്ര നല്ല പ്രവർത്തനമായിരുന്നു. അതുകൊണ്ടല്ലേ വട്ടിയൂർക്കാവിൽ എല്ലാ സന്നാഹത്തോടെയും ആളുകൾ പോയപ്പോഴും ജനങ്ങൾ അത് മനസ്സിലാക്കി നല്ലതുപോലെ ജയിപ്പിച്ചുവിട്ടത്. ഇതാണ് ഇടതുപക്ഷ ജനാധിപത്യ മുന്നണി സർക്കാർ. തീർച്ചയായും ഇടതുപക്ഷ ജനാധിപത്യ മുന്നണി സർക്കാർ തുടർന്ന് വരുമെന്ന കാര്യത്തിൽ ഒരു സംശയവുമില്ല. നമുക്ക് കാണാം. അതാണ് ഈ നയപ്രഖ്യാപനത്തിന്റെ കാര്യം. ഈ നല്ല നയപ്രഖ്യാനം നടത്താൻ തുടർന്നും ഇടതുപക്ഷ ജനാധിപത്യ മുന്നണി സർക്കാർതന്നെ വരുമെന്ന് നിങ്ങൾ എഴുതി വെച്ചുകൊള്ളുക. അതുമാത്രമേ എനിക്ക് പറയാനുള്ളൂ. ഇത്രയും പറഞ്ഞുകൊണ്ട് ഞാനെന്റെ വാക്കുകൾ അവസാനിപ്പിക്കുന്നു.

ശ്രീ. എൽദോ എബ്രഹാം: സർ, ഗവർണ്ണറുടെ പ്രസംഗത്തിന് നന്ദി പ്രകടിപ്പിച്ച് ബഹുമാന്യനായിട്ടുള്ള അംഗം ശ്രീ. എസ്. ശർമ്മ അവതരിപ്പിച്ച പ്രമേയത്തെ ഞാൻ പിന്തുണയ്ക്കുകയാണ്. പതിനാലാമത് കേരള നിയമസഭയുടെ ഇരുപത്തിരണ്ടാം സമ്മേളനം ചേരാൻ കഴിഞ്ഞതിന് കാരണം ബഹുമാന്യനായിട്ടുള്ള മുഖ്യമന്ത്രി ശ്രീ. പിണറായി വിജയനും കേരളത്തിലെ ഗവൺമെന്റുമാണ്. മനുഷ്യരാശിയുടെ നിലനിൽപ്പിനുള്ള ഭീഷണി

ഉയർത്തിയ കോവിഡിന്റെ പ്രതിസന്ധികളെ/പ്രത്യാഘാതങ്ങളെ ചെറുത്ത് തോൽപ്പിക്കാൻ കേരളത്തിലെ ഗവൺമെന്റിന് സാധ്യമായി എന്നതുകൊണ്ട് മാത്രമാണ് നമുക്കെല്ലാവർക്കും നിയമസഭയുടെ അങ്കണത്തിൽ ഈ സമ്മേളനത്തിൽ പങ്കെടുക്കാൻ കഴിഞ്ഞതെന്നുള്ളതിൽ യാതൊരു സംശയവുമില്ല. ഇവിടെ യു.ഡി.എഫ്.ന്റെ ബഹുമാന്യരായിട്ടുള്ള ചില അംഗങ്ങൾ സംസാരിച്ചത് ശ്രദ്ധിക്കുകയായിരുന്നു. ബഹുമാന്യനായിട്ടുള്ള ശ്രീ. എൻ. ഷംസുദ്ദീൻ ഇവിടെ സൂചിപ്പിച്ചത്, ഓരോ തെരഞ്ഞെടുപ്പുകൾക്കും വ്യത്യസ്തമായ സ്വഭാവമാണുള്ളതെന്നാണ്. ഞങ്ങൾക്ക് അതിൽ യാതൊരു തർക്കവുമില്ല. പാർലമെന്റ് തെരഞ്ഞെടുപ്പും നിയമസഭാ തെരഞ്ഞെടുപ്പും തദ്ദേശസ്വയംഭരണ സ്ഥാപനങ്ങളിലേയ്ക്കുള്ള തെരഞ്ഞെടുപ്പും ഇവ മൂന്നും മൂന്നാണെന്ന ധാരണ ഇടതുപക്ഷ ജനാധിപത്യ മുന്നണിക്കുണ്ട്. അദ്ദേഹം പറഞ്ഞത് ഇത് കേവലമൊരു തദ്ദേശസ്വയംഭരണ തെരഞ്ഞെടുപ്പുമാത്രമായിരുന്നു. രാജനും, മുഹമ്മദും, മാത്യുവും ഒക്കെയാണ് പ്രദേശങ്ങളിൽ മത്സരിച്ചതെന്ന് അദ്ദേഹം പറയുകയുണ്ടായി. ഞങ്ങൾക്ക് അഭിമാനത്തോടുകൂടി പറയാൻ സാധിക്കും കേരളത്തിൽ ഇടതുപക്ഷ

ജനാധിപത്യ മുന്നണിക്ക് തദ്ദേശസ്വയംഭരണ സ്ഥാപനങ്ങളിലേയ്ക്കുള്ള തിരഞ്ഞെടുപ്പിൽ നഗരസഭകളിൽ, കോർപ്പറേഷനുകളിൽ, ജില്ലാ പഞ്ചായത്തുകളിൽ, ബ്ലോക്ക് പഞ്ചായത്തുകളിൽ, പഞ്ചായത്തുകളിലുമാക്കെ നല്ല രാജനം നല്ല മാതൃവും നല്ല മുഹമ്മദുമാക്കെ മുഖമുള്ള ധാരാളം നേതാക്കളെ മത്സരിപ്പിക്കാൻ, ജനങ്ങൾക്കിടയിൽ നല്ല സ്വാധീനമുള്ള ഒരു പ്രസ്ഥാനമെന്ന നിലയിൽ ഈ തിരഞ്ഞെടുപ്പിൽ നേട്ടമുണ്ടാക്കിയെന്നാണ് ശ്രീ. എൻ. ഷംസുദ്ദീനോട് പറയാനുള്ളത്. അദ്ദേഹം പറയുന്നത് വരുന്ന നിയമസഭാ തിരഞ്ഞെടുപ്പിൽ നമുക്ക് കാണാമെന്നാണ്. അവിടെ ചർച്ച ചെയ്യുന്ന സബ്ജക്റ്റിനെക്കുറിച്ച് അദ്ദേഹം പറയുകയുണ്ടായി. അവിടെ ചർച്ച ചെയ്യട്ടെ, എറണാകുളത്തെ പാലാരിവട്ടം പാലത്തെ സംബന്ധിച്ച്. പാലാരിവട്ടം പാലവും മറുവശത്ത് വൈറ്റില, കണ്ടന്നൂർ മേൽപ്പാലം ഈ അടുത്തദിവസമാണ് ഉദ്ഘാടനം നിർവ്വഹിക്കപ്പെട്ടത്. അങ്ങനെ താരതമ്യപഠനം വികസനത്തെക്കുറിച്ച്, അഴിമതിയെക്കുറിച്ച്, സർക്കാരിന്റെ പ്രവർത്തനങ്ങളെക്കുറിച്ച്, രാഷ്ട്രീയപ്രസ്ഥാനങ്ങളുടെ ധാർമ്മികതയെക്കുറിച്ച്, നിലപാടുകളെക്കുറിച്ച്, നല്ല ചർച്ചകളും സംവാദങ്ങളുമാക്കെ

പൊതുസമൂഹത്തിൽ ഉയരട്ടെ. അങ്ങനെ ഉയരുമ്പോൾ കേരളത്തിലെ ഇടതുപക്ഷ ജനാധിപത്യ മുന്നണി വമ്പിച്ച വിജയം വരുന്ന നിയമസഭാ തെരഞ്ഞെടുപ്പിൽ കൊയ്യുമെന്നുള്ളതിൽ സംശയമില്ല. നിങ്ങൾക്ക് മേൽക്കൈയുള്ള മലപ്പുറവും എറണാകുളവും ഉൾപ്പെടെ കേരളത്തിലെ മണ്ണിൽ കാസർഗോഡ് മുതൽ തിരുവനന്തപുരം വരെയുള്ള മുഴുവൻ ജില്ലകളിലും സമ്പൂർണ്ണ ആധിപത്യം ഉറപ്പാക്കാൻ കഴിയുന്ന നിലയിലേയ്ക്ക് കേരളത്തിന്റെ മനസ്സ് മാറിക്കഴിഞ്ഞുവെന്ന് തിരിച്ചറിയുവാനുള്ള അവബോധം പ്രിയപ്പെട്ട കോൺഗ്രസ്സിന്റേയും മുസ്ലീംലീഗിന്റേയും നേതാക്കൾക്ക് ഉണ്ടാകണമെന്നാണ് ഈ അവസരത്തിൽ എനിക്ക് പറയുവാനുള്ളത്.

വാസ്തവത്തിൽ അതുകൂടാതെ തോന്നുകയാണ് ഈ കോവിഡ് കാലം. കഴിഞ്ഞ 11 മാസക്കാലം കേരളത്തിലെ ഇടതുപക്ഷ ജനാധിപത്യ മുന്നണി ഗവൺമെന്റ്, ചർച്ച ശ്രദ്ധിക്കുന്ന കേരളത്തിന്റെ പ്രിയപ്പെട്ട ആരോഗ്യ വകുപ്പുമന്ത്രിയുടെ നേതൃത്വത്തിൽ ആരോഗ്യ വകുപ്പ് നടത്തിയ സമാനതകളില്ലാത്ത പ്രവർത്തനങ്ങൾ നിഷേധിക്കുവാൻ യു.ഡി.എഫ്.ന്റെ നേതാക്കൾക്ക് കഴിയുമോ? നമ്മുടെ സംസ്ഥാനത്ത് കഴിഞ്ഞ 11

മാസക്കാലത്തിനിടയിൽ നടന്ന കോവിഡ് പ്രതിരോധ പ്രവർത്തനങ്ങൾ ലോകശ്രദ്ധ നേടി. ഇവിടെ ശ്രീ. എൻ. ഷംസുദ്ദീൻ പറഞ്ഞതുപോലെയാണു മല്ലൂ, ലോകത്തിനു മുമ്പിൽ തല ഉയർത്തിപ്പിടിച്ച ആരോഗ്യമേഖലയിലെ പ്രവർത്തനങ്ങൾക്കാണ് ആരോഗ്യ വകുപ്പുമന്ത്രി ശ്രീമതി കെ. കെ. ശൈലജ ടീച്ചറുടെ നേതൃത്വത്തിൽ മുന്നോട്ടുപോയതെന്നുള്ളത് ആർക്കും കണ്ണടച്ച് ഇരുട്ടാക്കാൻ കഴിയുകയില്ലെന്നാണ് ഈ അവസരത്തിൽ പറയാനുള്ളത്. നമ്മുടെ സംസ്ഥാനത്തെ പി.എച്ച്.സി. മുതൽ മെഡിക്കൽ കോളേജുവരെയുള്ള സൗകര്യങ്ങളേയും അതിന്റെ സാധ്യതകളേയും ഏറ്റവും പരമാവധി ഈ ദുരിതകാലത്ത്, കെട്ടുകാലത്ത്, പ്രയാസങ്ങളുടെ കാലത്ത്, മനുഷ്യജീവിതം വലിയ വിഷമതകളിലേയ്ക്ക് ചൂണ്ടപ്പെട്ട ഈയൊരു കാലത്ത് ആരോഗ്യമേഖലയെ കൂടുതൽ സുശക്തമാക്കി മുന്നോട്ട് കൊണ്ടുപോകാൻ കഴിഞ്ഞതിന്റെ ഭാഗമായി ലോകാരോഗ്യസംഘടന ഉൾപ്പെടെ കേരളത്തിന്റെ ആരോഗ്യമേഖലയുടെ പ്രവർത്തനങ്ങളെ പ്രകീർത്തിച്ചത് നമുക്കറിയാം. യഥാർത്ഥത്തിൽ ഉറവുവറ്റാത്ത ജലസ്രോതസ്സുകൾ, ആ ജലസ്രോതസ്സുകളുടെ സംരക്ഷണംപോലെ അതിനെ

സംരക്ഷിച്ചതുപോലെയാണ് കേരളത്തിന്റെ ആരോഗ്യമേഖലയിലെ ഡോക്ടർമാരേയും ആരോഗ്യപ്രവർത്തകരേയും മുഴുവൻ ആളുകളേയും രാവുപകലും വ്യത്യാസമില്ലാതെ കഴിഞ്ഞ 11 മാസം ചലിപ്പിച്ച മുന്നോട്ട് പോകുന്നത്. കേരളീയ പൊതുസമൂഹത്തിന് ആശ്വാസം നൽകി മൂന്നുകോടി മുപ്പത് ലക്ഷത്തോളം വരുന്ന മലയാളികൾക്ക് അഭിമാനത്തോടുകൂടി ഈ കോവിഡ് കാലത്തെ മികച്ച നിലയിൽ മുന്നോട്ട് കൊണ്ടുപോകാൻ, കൈപിടിച്ച് ഉയർത്താൻ സാധിച്ചുവെന്നുള്ളത് ഏറ്റവും പ്രധാനപ്പെട്ട കാര്യങ്ങളിൽ ഒന്നാണ്. കോവിഡിന്റെ സാഹചര്യത്തിൽ എഫ്.എൽ.ടി.സി.കൾ (The First Line Treatment Centres) സ്ഥാപിക്കുന്നതിന്, എസ്.എൽ.ടി.സി.കൾ (Second-line Treatment Centre)സ്ഥാപിക്കുന്നതിന്, ആശുപത്രികളിൽ മികച്ച പരിചരണം നൽകുന്നതിന്, സൗജന്യമായി ചികിത്സയും താമസവും ഭക്ഷണ സൗകര്യവും യാത്രാ സൗകര്യവും ഈ ഗവൺമെന്റ് കോവിഡിന്റെ കാലത്ത് ഒരുക്കിയെന്നുള്ളത് ഏറ്റവും മാതൃകാപരമായ പ്രധാനപ്പെട്ട കാര്യങ്ങളിലൊന്നാണ്. ആർ.ടി.പി.സി.ആർ. ടെസ്റ്റും ആന്റിജൻ ടെസ്റ്റും തുടങ്ങി വിവിധ ടെസ്റ്റുകളും അനുബന്ധമായിട്ടുള്ള സൗകര്യങ്ങളും ഒരുക്കുവാൻ

കേരളത്തിലെ ഈ ഗവൺമെന്റ് എത്രയോ ത്യാഗപൂർണ്ണമായ പ്രവർത്തനമാണ്, എത്രയോ കോടി രൂപയാണ് ആരോഗ്യമേഖലയുമായി ബന്ധപ്പെട്ടുകൊണ്ട് ജനങ്ങളെ കരുതുകയും പോറ്റുകയും സംരക്ഷിക്കുകയും ചെയ്ത ഒരു സർക്കാർ, ഒരു പക്ഷെ ലോകത്ത് ഏതെങ്കിലും വികസിത രാജ്യത്തിന് ഇത് സാധ്യമായിട്ടുണ്ടോയെന്ന ചോദ്യമുയർന്നാൽ കഴിഞ്ഞിട്ടില്ലായെന്ന് നമുക്ക് അസന്നിദ്ധമായി പറയാൻ കഴിയും. രാഷ്ട്രീയഭേദമന്യേ ജാതി-മത ചിന്തകൾക്കതീതമായി വർണ്ണത്തിനും വർഗ്ഗത്തിനും വ്യത്യാസമില്ലാതെ അതിനെല്ലാമപ്പുറത്ത് കേരളത്തിന്റെ പൊതു മന:സാക്ഷിയെ, കേരളത്തിലെ മുഴുവൻ ജനങ്ങളേയും ഒരുമിപ്പിച്ച് നിർത്തിക്കൊണ്ട് കോവിഡിന്റെ ഈ കാലത്ത് മികച്ച പ്രവർത്തനങ്ങൾ നടത്താൻ സാധിച്ചുവെന്നുള്ളത് ചരിത്രപരമായ നേട്ടമാണ്. സമാനതകളില്ലാത്ത പ്രവർത്തനമാണ് കേരളത്തിന്റെ കോവിഡ് കാലത്തെ പ്രവർത്തനങ്ങൾ. അത് ആരോഗ്യമേഖലയാണെങ്കിലും ശരി, ആരോഗ്യമേഖലയ്ക്ക് കൊടുക്കുന്ന പ്രാധാന്യത്തോടൊപ്പംതന്നെ ഈ കോവിഡ് കാലത്ത് ജനങ്ങൾ നേരിട്ടിരുന്ന പ്രധാനപ്പെട്ട പ്രശ്നങ്ങളിലൊന്ന് കൃഷിയുമായി ബന്ധപ്പെട്ടതാണ്. കേരളത്തിന്റെ

പ്രിയപ്പെട്ട മുഖ്യമന്ത്രിയും കൃഷി വകുപ്പുമന്ത്രിയും ഒരേ സ്വരത്തിൽ ഒരേദിവസം ഒരമിച്ച് പറഞ്ഞു, നമ്മുടെ ഭക്ഷ്യോൽപ്പാദനം വർദ്ധിപ്പിച്ചു മതിയാകൂ. കേരളം സ്വയം പര്യാപ്തതയിലേക്ക് ഭക്ഷ്യോൽപ്പാദനത്തിൽ എത്തിച്ചേരുകയെന്നുള്ളത് അത്ര എളുപ്പമല്ല. പക്ഷെ നമ്മുടെ അനന്തമായ സാധ്യതകളെ ഉപയോഗപ്പെടുത്താൻ, നമ്മുടെ വിഭവങ്ങളെ ഉപയോഗപ്പെടുത്താൻ തരിശുകിടക്കുന്ന നെൽവയലുകളും അതോടൊപ്പം മറ്റു കൃഷിയിടങ്ങളും സർക്കാരിന്റെ പൊതുവായി കിടക്കുന്ന, ഒഴിവാക്കപ്പെട്ടു കിടക്കുന്ന, ഉപയോഗിക്കാതെ കിടക്കുന്ന സ്ഥലങ്ങൾ ഉൾപ്പെടെ ഉപയോഗപ്പെടുത്തണമെന്ന ആഹ്വാനം ഉയർന്നപ്പോൾ സുഭിക്ഷകേരളം പദ്ധതിയെന്ന ഒരാശയം മുന്നിലേക്ക് വെച്ചപ്പോൾ അതിനെ സ്വാംശീകരിക്കുകയും ഉൾക്കൊള്ളുകയും മനസ്സിലാക്കുകയും അതിന് അനുസൃതമായി കേരളത്തിലെ മുഴുവൻ യുവാക്കളും യുവതികളും പ്രവാസികളും കുടുംബശ്രീ പ്രവർത്തകരും തൊഴിലുറപ്പുമായി ബന്ധപ്പെട്ടുകൊണ്ടുള്ള പ്രവർത്തനങ്ങളിൽ ഏർപ്പെടുന്നവരും ഓട്ടോറിക്ഷ ഓടിക്കുന്നവരും സമൂഹത്തിന്റെ നാനാതരുകളിൽ ജോലി ചെയ്യുന്നവർ, സർക്കാർ ജീവനക്കാർ, അധ്യാപകർ, വിദ്യാർത്ഥികൾ, മുതിർന്നവർ, കൃഷിയിൽനിന്നും

അകന്നുപോയവർ, എല്ലാവരെയും അടുപ്പിച്ചുകൊണ്ടുവരുന്ന ഈ സുഭിക്ഷ കേരളം പദ്ധതി വഴി കേരളത്തിന്റെ കൃഷിയുടെ തനത് സംസ്കാരത്തെ വീണ്ടെടുക്കുവാനും വീണ്ടും പഴയ സ്വഭാവത്തിലേയ്ക്ക് നമ്മുടെ പഴയ നാടിന്റെ പ്രതാപകാലത്തേയ്ക്ക് കാർഷികമേഖലയെ തിരിച്ചുകൊണ്ടുവരാൻ കഴിഞ്ഞുവെന്നുള്ളത് ചെറിയ കാര്യമാണോ? യു.ഡി.എഫ്.-ന് നിഷേധിക്കാൻ പറ്റുമോ, കോൺഗ്രസ്സിന് നിഷേധിക്കാൻ പറ്റുമോ? നിഷ്കക്ഷരായിട്ടുള്ള പതിനായിരക്കണക്കിന് ആളുകൾ തങ്ങളുടെ വസതിയിൽ ഉള്ള സ്ഥലത്ത് കൃഷി ചെയ്തുകൊണ്ട് കാർഷികമേഖലയിൽ ഒരു വിപ്ലവം സൃഷ്ടിച്ചുവെന്നത് ഈ കോവിഡ് കാലത്തിന്റെ ഏറ്റവും വലിയ നേട്ടങ്ങളിൽ/മേന്മകളിൽ ഒന്നായി എടുത്തുപറയേണ്ടതു തന്നെയാണ്. ഈ കോവിഡ് കാലത്ത് ഏറ്റവും പ്രധാനപ്പെട്ട മേഖലയെന്ന നിലയിൽ ഇവിടെ മുൻ സംസാരിച്ച അംഗങ്ങൾ എല്ലാവരും സൂചിപ്പിച്ചതു തന്നെയാണ് കാർഷികമേഖലയിൽ തരിശായിക്കിടന്ന നെൽവയലുകൾ, 50,000 ഏക്കറിൽ അധികം തരിശായിക്കിടന്ന സ്ഥലം വീണ്ടും കൃഷിക്ക് യോഗ്യമാക്കി തീർക്കാൻ സാധിച്ചു. കേരളത്തിന്റെ ഇതപര്യന്തമുള്ള ചരിത്രത്തിൽ കാർഷിക മേഖലയിൽ ഇതുപോലൊരു മുന്നേറ്റം

സമീപ വർഷങ്ങളിലൊന്നും/സമീപകാലയളവിലൊന്നും ഉണ്ടായിട്ടില്ലെന്ന് നമുക്ക് കാണാൻ കഴിയും. 16 ഇനം പഴം, പച്ചക്കറി ഇനങ്ങൾക്ക് താങ്ങുവില പ്രഖ്യാപിച്ച ഒരു ഗവൺമെന്റാണിത്. കർഷകക്ഷേമനിധി ബോർഡ് ചരിത്രത്തിലെ സുപ്രധാനമായിട്ടുള്ള ചുവടുവയ്പായി മാറിയെന്ന് നമുക്ക് കാണാൻ സാധിക്കും. നമ്മുടെ സംസ്ഥാനത്ത് താങ്ങുവില പ്രഖ്യാപിക്കുന്നതുൾപ്പെടെ ഹോർട്ടികോർപ്പ് വഴി നമ്മുടെ സംസ്ഥാനത്ത് സംഭരണവും വിതരണവും കാര്യക്ഷമമാക്കി തീർക്കുന്നതിന്, നെൽകർഷകർക്ക് റോയൽറ്റി നൽകുന്നതിന്, നെല്ലിന് താങ്ങുവില 28 ശതമാനം വർദ്ധിപ്പിക്കുന്നതുൾപ്പെടെ എത്രയോ മാതൃകാപരമായിട്ടുള്ള പ്രവർത്തനമാണ് നമ്മുടെ സംസ്ഥാനത്തിന്റെ കാർഷികമേഖലയിൽ നടത്തിയതെന്ന് കാണാൻ കഴിയും. മറ്റൊരു സുപ്രധാനമായ കാര്യം കോവിഡുമായി ബന്ധപ്പെട്ട്, നമുക്ക് ആവശ്യമുള്ള ഭക്ഷ്യധാന്യങ്ങൾ ലഭ്യമാകുമോയെന്ന ആശങ്ക എല്ലാവരിലും ഉണ്ടായിരുന്നു. എന്നാൽ കേരളത്തിന്റെ പ്രിയപ്പെട്ട ഭക്ഷ്യ സിവിൽ സപ്ലൈസ് വകുപ്പുമന്ത്രി ശ്രീ. പി. തിലോത്തമനും മുഖ്യമന്ത്രിയും പറഞ്ഞത്, വരുന്ന 6 മാസക്കാലത്തേക്ക് കേരളത്തിലെ മുഴുവൻ ജനങ്ങൾക്കുമുള്ള ഭക്ഷ്യധാന്യങ്ങൾ സുരക്ഷിതമായി

സർക്കാരിന്റെ ഗോഡൗണിൽ ഉണ്ടെന്നാണ്. ആ പ്രഖ്യാപനം തന്നെ എത്രയോ ആശ്വാസത്തോടുകൂടിയാണ് മലയാളി സമൂഹം സ്വീകരിച്ചത്. അങ്ങനെ ഭക്ഷ്യക്കിറ്റ് വിതരണം ചെയ്യാൻ തീരുമാനിച്ചു. ആ ഭക്ഷ്യക്കിറ്റ് വിതരണം സർക്കാർ ഇപ്പോഴും തുടരുകയാണ്. സർക്കാർ പറയുന്നു, കേരളത്തിലെ ജനങ്ങളുടെ, നമ്മുടെ സമ്പദ്ഘടനയുടെ നട്ടെല്ല് ഒടിഞ്ഞിരിക്കുന്ന സാഹചര്യത്തിൽ, ജനജീവിതം ദുസ്സഹമായ സാഹചര്യത്തിൽ, താറ്റുമാറായ സാഹചര്യത്തിൽ, തൊഴിൽ നഷ്ടപ്പെട്ടുകൊണ്ടിരിക്കുന്ന ഈ കോവിഡ് കാലത്ത് ജീവിതത്തിന്റെ രണ്ട് അറ്റങ്ങൾ തമ്മിൽ കൂട്ടിമുട്ടിക്കുവാൻ പ്രയാസപ്പെട്ടുകൊണ്ടിരിക്കുന്ന ഈ വർത്തമാന കാലത്ത് ഗവൺമെന്റ് പ്രഖ്യാപിക്കുകയും ഉറപ്പിച്ചും അടിവരയിട്ടും പറയുന്നത് വരുന്ന മാസങ്ങളിലും കിറ്റ് വിതരണം തുടരാൻ പോകുന്നുവെന്നാണ്. എന്റെ ബഹുമാന്യനായ സുഹൃത്ത് ശ്രീ. പി. ജെ. ജോസഫ് കേന്ദ്രത്തിന്റെ അരി വിഹിതം ഉപയോഗപ്പെടുത്തി കിറ്റിലാക്കിയെന്നു പറയുമ്പോൾ യു.ഡി.എഫ്.-കാരോട് എനിക്ക് പറയാനുള്ളത് ഞങ്ങൾ എല്ലാ വിഭാഗം ജനങ്ങൾക്കും കിറ്റിലാക്കി അരിയും പലവ്യജ്ഞന സാധനങ്ങളും നൽകിയെങ്കിൽ നിങ്ങൾ

മുൻകാലങ്ങളിൽ പലതും പോക്കറ്റിലാക്കി പോയതിന്റെ ഓർമ്മകൾ, ആ ഭൂതകാലം നിങ്ങൾ വിസ്മരിക്കരുതെന്നാണ്. നിരവധിയായ മേഖലകളിൽ വലിയ നേട്ടങ്ങളാണ് ഈ ഗവൺമെന്റിന്റെ കാലത്തുണ്ടായത്. ഞാൻ എല്ലാ വിഷയങ്ങളും ഈ അവസരത്തിൽ പറഞ്ഞു പോകുന്നില്ല. പട്ടയ വിതരണത്തിൽ, 1,63,000 ആളുകൾക്ക് പട്ടയ വിതരണം നടത്താൻ നമുക്ക് സാധിച്ചു.

തദ്ദേശസ്വയംഭരണ സ്ഥാപനങ്ങളെ ശക്തിപ്പെടുത്താൻ ഈ സർക്കാരിന് സാധിച്ചിട്ടുണ്ട്. സമ്പൂർണ്ണ വൈദ്യുതീകരണം ഉൾപ്പെടെയുള്ള എത്രയോ ധീരോദാത്തമായ നടപടികൾ കേരളത്തിന്റെ വിദ്യുച്ഛക്തി മേഖലയിൽ നടപ്പാക്കിയതായി നമുക്ക് കാണാൻ കഴിയും. സർക്കാർ എൽ.പി.സ്കൂളുകളിൽ തുടങ്ങി പ്രാഥമിക വിദ്യാഭ്യാസം മുതൽ ഉന്നത വിദ്യാഭ്യാസ മേഖലവരെ ഏറ്റവും വലിയ ഉന്നതി കൈവരിച്ച കാലമായിരുന്നു കഴിഞ്ഞ നാലരവർഷം എന്നതിൽ നമ്മെ സംബന്ധിച്ചിടത്തോളം യാതൊരു സംശയവുമില്ല.

പൊതുമേഖലയിലെ എത്രയോ സ്ഥാപനങ്ങൾ യു.ഡി.എഫ്. ഭരണകാലത്ത് നഷ്ടത്തിലായിരുന്നെങ്കിൽ ആ സ്ഥാപനങ്ങളെ വീണ്ടും

ലാഭത്തിലാക്കാൻ ഈ സർക്കാരിന് സാധിച്ചു. സ്പോർട്സ് മേഖലയിൽ വലിയ കുതിച്ചുചാട്ടമുണ്ടാക്കാനും സാധിച്ചു. വനിതാ ക്ഷേമത്തിനും ശിശുക്ഷേമത്തിനുമായി എത്രയോ പദ്ധതികൾ ഈ സർക്കാരിന്റെ കാലത്ത് കൊണ്ടുവന്നു. കൂടാതെ ധാരാളം തൊഴിൽ ദിനങ്ങൾ സൃഷ്ടിക്കാനും ഈ സർക്കാരിന് സാധിച്ചിട്ടുണ്ട്. ഇവിടെ രാവിലെ അടിയന്തരപ്രമേയത്തിൽ കൊണ്ടുവന്ന വാദഗതികൾക്ക് പകരമായി കേരളത്തിൽ നിയമനങ്ങൾ ത്വരിതപ്പെടുത്താൻ ഈ സർക്കാരിന് സാധിച്ചിട്ടുണ്ടെന്ന കാര്യം പൊതുസമൂഹത്തിന് നിഷേധിക്കാൻ കഴിയില്ല.

സംസ്ഥാനത്തെ പോലീസ് സംവിധാനത്തിൽ കാതലായ മാറ്റങ്ങൾ കൊണ്ടുവന്നു. ഐ.ടി.ഐ., പോളിടെക്നിക്കുകൾ ഉൾപ്പെടെയുള്ള സാങ്കേതിക വിദ്യാഭ്യാസ മേഖലയിൽ കുതിച്ചുചാട്ടമുണ്ടാക്കാൻ കഴിഞ്ഞു. ഐ.ടി. മേഖലയിൽ വലിയ തോതിലുള്ള മാറ്റങ്ങൾ സൃഷ്ടിക്കുവാനും ഈ സർക്കാരിന് കഴിഞ്ഞിട്ടുണ്ട്. ക്ഷീര-മൃഗ പരിപാലന മേഖലകളിൽ വലിയ മാറ്റങ്ങൾ കൊണ്ടുവന്നു. സമൂഹത്തിന്റെ പിന്നാമ്പുറങ്ങളിലേയ്ക്ക് തള്ളപ്പെട്ട ഒരു വലിയ വിഭാഗം ജനതയെ മുഖ്യധാരയിലേയ്ക്കെത്തിച്ച് ജീവിതത്തിന്റെ യഥാർത്ഥ

വഴികളിലേയ്ക്ക് തിരിച്ചുകൊണ്ടുവരുന്നതിന് ഗവൺമെന്റിന് സധിച്ചിട്ടുണ്ട്. പ്രളയവും കോവിഡുമുൾപ്പെടെയുള്ള നിരവധി സങ്കീർണ്ണ പ്രശ്നങ്ങളും പ്രയാസങ്ങളും ദുരിതങ്ങളും കേരളത്തിന്റെ മണ്ണിലേയ്ക്ക് കടന്നുവന്നപ്പോൾ 'സർക്കാർ നിങ്ങൾക്കൊപ്പമുണ്ട് ' എന്ന് പ്രഖ്യാപിച്ചുകൊണ്ട് കേരളത്തിന്റെ ബഹുമാന്യനായ മുഖ്യമന്ത്രി ശ്രീ. പിണറായി വിജയനും മറ്റ് മന്ത്രിമാരും സർവ്വോപരി ഈ ഗവൺമെന്റും നടത്തിയ പ്രവർത്തനങ്ങളെ നിഷേധിക്കുവാൻ കേരളത്തിലെ പൊതുസമൂഹത്തിന് കഴിയില്ലെന്ന ഉറച്ച ബോധ്യം ഞങ്ങൾക്കുണ്ട്. നിങ്ങൾക്ക് രാഷ്ട്രീയമുണ്ടാകാം, എന്നാൽ ഇത്തരത്തിലുള്ള രാഷ്ട്രീയ വേലകളും മറ്റ് അടവുകളും കൊണ്ടുവരുന്നവോൾ കേരളത്തിലെ ജനങ്ങൾ മുഴുവൻ അക്കാര്യങ്ങൾ ശ്രദ്ധിക്കുന്നുണ്ടെന്ന് മാത്രം ഈയവസരത്തിൽ ഓർമ്മപ്പെടുത്തുകയാണ്.

പ്രകടനപത്രികയിൽ പറഞ്ഞ 600 ഇനങ്ങളിൽ 573 -ഉം നടപ്പാക്കിയ ഗവൺമെന്റാണ് കേരളത്തിലെ ഇടതുപക്ഷ ജനാധിപത്യ മുന്നണി ഗവൺമെന്റ് എന്നുള്ളത് ഞങ്ങൾക്ക് ധൈര്യപൂർവ്വം പറയാൻ സാധിക്കും. ഈ പ്രതിസന്ധികൾക്കിടയിലും കേരളത്തിന്റെ ധനകാര്യ വകുപ്പുമന്ത്രി ഡോ. ടി.

എം. തോമസ് ഐസക് എത്ര മികച്ച ധനകാര്യ മാനേജ്മെന്റാണ് നടത്തിയതെന്ന് നിങ്ങൾ ഓർക്കണം. കിഫ്ബി പദ്ധതി മാത്രമല്ല, കേരളത്തിന്റെ ബഡ്ജറ്റുകളിൽ കൊണ്ടുവന്ന വികസനത്തെ സംബന്ധിച്ച മറ്റ് ധാരാളം ആശയങ്ങളും അതിന് ഉദാഹരണമാണ്. പ്രതിസന്ധിയുടെ നടുക്കടലിൽ നിൽക്കുമ്പോഴും അവയെ മുറിച്ചുകടന്നുകൊണ്ട് മുന്നോട്ടുവന്ന് ചരിത്രനിയോഗത്തിലേയ്ക്കെത്തിയ ഈ ഗവൺമെന്റിന്റെ പ്രവർത്തനത്തെ നിഷേധിക്കുവാൻ നിങ്ങൾക്കാർക്കും കഴിയില്ല. ഈ പ്രമേയത്തെ പിന്തുണച്ചുകൊണ്ട് വാക്കുകൾ നിർത്തുന്നു.

ശ്രീ. സി. കെ. നാണു: സർ, ഈ നന്ദിപ്രമേയത്തെ ഞാൻ അനുകൂലിക്കുന്നു. കോവിഡ് മഹാമാരി വന്ന സമയത്ത് കർണ്ണാടക ഗവൺമെന്റ് മംഗലാപുരം ഭാഗത്തെ റോഡ് അടച്ചതിനാൽ വാഹനങ്ങൾക്ക് കാസർഗോഡ് അതിർത്തി കടന്ന് അങ്ങോട്ട് പോകാൻ കഴിഞ്ഞില്ല. ബഹുമാന്യരായ മുഖ്യമന്ത്രിയും ആരോഗ്യ വകുപ്പുമന്ത്രിയും മുൻകൈയെടുത്ത് ദിവസങ്ങൾകൊണ്ട് കാസർഗോഡ് ഒരു കോവിഡ് ആശുപത്രി നിർമ്മിച്ച് ആ പ്രദേശത്തെ രോഗം വന്ന ആളുകളെ ചികിത്സിക്കാനുള്ള സൗകര്യമൊരുക്കി. വടകരയിൽ

പഴയകാലത്തേക്കാളും ഫണ്ടുകൾ ലഭ്യമായി. ഒരു ഹയർ സെക്കണ്ടറി സ്കൂളിന് 5 കോടി രൂപ, മറ്റൊന്നിന് 3 കോടി രൂപ, കൂടാതെ എന്റെ നിയോജകമണ്ഡലത്തിലെ 10 ഹയർ സെക്കണ്ടറി വിദ്യാലയങ്ങളിൽ നല്ല മാറ്റങ്ങൾ വരുത്തി. നല്ല വിദ്യാലയങ്ങൾ വന്നതുകൊണ്ട് സാധാരണക്കാരുടെ മക്കൾ ഏറ്റവും നല്ല രീതിയിൽ അവിടെ വിദ്യാഭ്യാസം നടത്തുന്നുണ്ട്, ഇതിലൊന്നും അസൂയ ഉണ്ടായിട്ട് ഫലമില്ല.

ആശുപത്രികളുടെ കാര്യമെടുക്കുകയാണെങ്കിൽ, ജില്ലാ ആശുപത്രി മെച്ചപ്പെടുത്തി, അതുകഴിഞ്ഞ്, ഒരു മുൻസിപ്പാലിറ്റിയുടെ നാല് ഭാഗത്തായി വൈകുന്നേരം വരെ രോഗികൾക്ക് ചികിത്സ തേടാൻ സാധിക്കുന്ന രീതിയിൽ സൗകര്യങ്ങളൊരുക്കുകയും, അവിടെ മൂന്നുനാല് ഡോക്ടർമാരുടെ സേവനം ലഭ്യമാകുന്ന തരത്തിൽ പുതിയ മാറ്റങ്ങളുണ്ടാക്കുകയും ചെയ്തു. കേരളത്തിലെ ജനങ്ങളുടെ മുന്തിലുള്ള അനുഭവമാണിത്. ഈ പുതിയ മാറ്റത്തിന് എവിടെ നിന്ന് പണം ലഭ്യമായി തുടങ്ങിയ കാര്യങ്ങൾ നമ്മൾ നോക്കേണ്ടതില്ല, കാശ് തെറ്റായ മാർഗ്ഗത്തിലാണ് കൊണ്ടുവന്നതെങ്കിൽ അവർക്കെതിരെ കേസ് വന്നോട്ടെ, അവരെ ജയിലിലടച്ചോട്ടെ.

അതുപോലെ ഞങ്ങളുടെ നാട്ടിൽ ബ്രിട്ടീഷുകാരുടെ കാലത്ത് നിർമ്മിച്ചതാണ് ഹൈവേയിലെ 'എലത്തൂർ പാലം'. ആ പാലം പുതുക്കിപ്പണിതു, അതിന്റെ ഉദ്ഘാടനം വരുന്ന മാസം ഒന്നാം തീയതിയോ മറ്റോ നിർവ്വഹിക്കാനിരിക്കുകയാണ്. വടകര നിയോജകമണ്ഡലത്തിന്റെയും കോയിലാണ്ടി നിയോജകമണ്ഡലത്തിന്റെയും നടുവിലുള്ള 'മൂരാട് പാലം' ബ്രിട്ടീഷുകാർ പോകുന്നതിനും പത്തുപതിനഞ്ച് കൊല്ലം മുമ്പ് നിർമ്മിച്ചതാണ്. ആ പാലത്തിന്റെ നിർമ്മാണ കോൺട്രാക്ട് ഹരിയാനയിലുള്ള ഒരു കമ്പനിക്കാണ്, അതിന്റെ പ്രവൃത്തി ആരംഭിക്കാൻ പോകുന്നു, ഏതാനും മാസങ്ങൾക്കകം ആ റോഡും പുനഃസ്ഥാപിക്കും. വടകരയിലോ മലബാറിലോ മാത്രമല്ല, കേരളത്തിലുടനീളം വികസന പ്രവർത്തനങ്ങൾ നടന്നുകൊണ്ടിരിക്കുകയാണ്. ആർക്കും ആക്ഷേപിക്കാൻ സാധിക്കില്ല. എല്ലാ മേഖലകളിലും വികസന പ്രവർത്തനങ്ങളുണ്ട്.

ആളുകൾക്ക് ഏറ്റവും പ്രധാനം ആരോഗ്യമാണ്. അതു കഴിഞ്ഞ് വിദ്യാഭ്യാസവും അതിനുശേഷം സഞ്ചരിക്കാനുള്ള റോഡുകളുമാണ് ആവശ്യം. ഇതെല്ലാം നമ്മുടെ നാടിന്റെ എല്ലാഭാഗത്തുമുണ്ട്. ഇതിനെല്ലാം നേതൃത്വം

കൊടുത്തത് ശ്രീ. പിണറായി വിജയൻ മുഖ്യമന്ത്രിയായിരിക്കുന്ന ഗവൺമെന്റാണ്. ആരോഗ്യ വകുപ്പുമന്ത്രിയായ ശ്രീമതി കെ. കെ. ശൈലജ ടീച്ചർക്ക് ലോകത്തിന്റെ വിവിധ ഭാഗങ്ങളിൽ നിന്നും അംഗീകാരം നൽകുന്നു, അവാർഡ് ലഭിക്കുന്നു. നമുക്ക് വെറുപ്പുണ്ടെങ്കിൽ അത് നമ്മൾ ശാന്തമാക്കണം, എന്നാൽ അവർക്ക് അംഗീകാരം ലഭിച്ചുകൊണ്ടേയിരിക്കുന്നു. കേരളത്തെ സംബന്ധിച്ച് 'നിപ' തുടങ്ങിയ മൂന്നുനാല് പ്രതിസന്ധികൾ ഉണ്ടായപ്പോൾ അതിനെക്കൊണ്ട് ധീരമായി നേരിട്ടുകൊണ്ട് ഈ രൂപത്തിൽ ഒരു ഗവൺമെന്റ് നീങ്ങിയില്ലേ?

ഇവിടെ മറ്റുചില പ്രശ്നങ്ങൾ പറഞ്ഞു, അതിൽ മനസ്സിലാക്കേണ്ട അടിസ്ഥാനപരമായ ഒരു കാര്യമുണ്ട്. ഇന്ത്യ മുഴുവൻ വിറച്ച ഒരു ഘട്ടമുണ്ടായിരുന്നു, അന്ന്, ബാബറി മസ്ജിദ് എന്ത് വില കൊടുത്തും സംരക്ഷിക്കണമെന്ന് ഇന്ത്യൻ പാർലമെന്റ് ഐക്യകണ്ഠ്യേന പറഞ്ഞു. ബഹുമാനപ്പെട്ട സുപ്രീംകോടതിയും ബാബറി മസ്ജിദ് സംരക്ഷിക്കണമെന്ന് പറഞ്ഞു. ബാബറി മസ്ജിദ് തകർക്കാനായി ഇന്ത്യയുടെ പല ഭാഗത്തുനിന്നും ആളുകൾ വന്ന അവസരത്തിൽ ഇന്ത്യയിലെ മൂന്ന് നേതാക്കൾ മാത്രമാണ്

ലക്നൗവിൽ നിന്നും ഫൈസാബാദിലേയ്ക്ക് ജാഥ നടത്തിയത്. വി. പി. സിംഗ്, ഹർകിഷൻ സിംഗ് സുർജിത്, സി.പി.ഐ.യുടെ എ. ബി. ബർദാൻ എന്നിവരായിരുന്നു ആ മൂന്ന് നേതാക്കൾ. അവരെ അറസ്റ്റ് ചെയ്തു. ബാബറി മസ്ജിദ് സംരക്ഷിക്കണമെന്ന് പറഞ്ഞ് ഇന്ത്യയിൽ പരിശ്രമിച്ച ശക്തികളെയാണ് ഞാൻ ചൂണ്ടിക്കാണിച്ചത്.

രണ്ടാമതായി, ഇന്ത്യാ രാജ്യത്തെ പിന്നോക്ക വിഭാഗങ്ങൾക്ക് സംവരണം വേണമെന്ന് സ്വാതന്ത്ര്യാനന്തരമുണ്ടായ ഭരണഘടനയിൽ ആദ്യമേതന്നെ പറഞ്ഞു. ആ സംവരണത്തിനായുള്ള പോരാട്ടമാണ് സ്വാതന്ത്ര്യ സമരകാലം മുതൽ ഇന്ത്യയിലുണ്ടായത്. അതിനായി ശ്രീ. വി. പി. സിംഗിന്റെ ഗവൺമെന്റ് മണ്ഡൽ കമ്മീഷൻ റിപ്പോർട്ട് നടപ്പിലാക്കി. മണ്ഡൽ കമ്മീഷൻ റിപ്പോർട്ട് നടപ്പിലാക്കിയതിന്റെ പേരിൽ രണ്ട് സംഘടനകളുടെ വിദ്യാർത്ഥി വിഭാഗത്തിൽപ്പെട്ടവർ പരസ്യമായി വന്ന് മണ്ഡൽ കമ്മീഷൻ റിപ്പോർട്ട് കീറുകയും പ്രസ്തുത റിപ്പോർട്ട് നടപ്പിലാക്കുന്നുവെന്ന് പറഞ്ഞ് ഒരു ചെറുപ്പക്കാരനെ എണ്ണ ഒഴിച്ചു തീ കത്തിക്കുകയും ചെയ്തു. ആ കൃത്യം ചെയ്തവർ ഏത് കക്ഷിക്കാരായിരുന്നുവെന്ന് എന്റെ ചെറുപ്പക്കാരായ യുവനേതാക്കൾ

പരിശോധിക്കണമെന്ന് ഞാൻ അഭ്യർത്ഥിക്കുന്നു. ഇന്ത്യാ രാജ്യത്ത്, സ്വാതന്ത്ര്യ സമരകാലത്ത്, ഗാന്ധിജിയുടെ കാലത്ത് ഇന്ത്യയുടെ പിന്നോക്ക വിഭാഗങ്ങളുടെ താല്പര്യങ്ങൾ സംരക്ഷിക്കാനുണ്ടാക്കിയ നിയമത്തെ തകർക്കാൻ ശ്രമിച്ച ശക്തികളുടെ ഭാഗത്ത് ആരാണെന്ന് പരിശോധിക്കണം. സമയം കുറവായതിനാൽ ഞാൻ ദീർഘിപ്പിക്കുന്നില്ല. തെരഞ്ഞെടുപ്പ് കഴിഞ്ഞ് ആരെങ്കിലും വിജയിക്കട്ടെ, അതിനൊന്നും ഇവിടെ വച്ച് തീരുമാനമെടുക്കേണ്ടതില്ല. എന്റെ ഉറപ്പ് ഒരു ചെറിയ കാര്യമല്ലേ, ഞാൻ പറയുന്നത് അതല്ല, നമ്മുടെ ഇന്ത്യാ രാജ്യത്ത് പലതും നമ്മൾ കണ്ടു, നമുക്ക് പലതും നഷ്ടപ്പെട്ടു. ഇന്ത്യൻ ജനാധിപത്യം സംരക്ഷിക്കുന്ന കാര്യത്തിൽ ഒരു ശക്തിയെന്ന നിലയ്ക്ക് നിൽക്കുന്നത് കേരളത്തിൽ മാത്രമാണെന്ന് അഭിമാനത്തോടുകൂടി കേരളത്തിലെ ഗവൺമെന്റിന് പറയാൻ സാധിക്കും. ജനാധിപത്യത്തിന്റെ ഭാഗമായി ഞങ്ങൾ നിൽക്കുന്നു, പിന്നോക്കക്കാരനെ ഞങ്ങൾ സംരക്ഷിക്കുന്നു, എന്നെല്ലാം പറയാൻ ഇന്ത്യാ രാജ്യത്തെ മറ്റേതെങ്കിലും സംസ്ഥാനത്തിന് കഴിയുമോ? നമ്മൾ ഇവിടെ പിന്നോക്കക്കാരെക്കുറിച്ച് പറയും, ജനാധിപത്യത്തെക്കുറിച്ച് മറ്റുപല

കാര്യങ്ങളെക്കുറിച്ചും പറയും. ആരോടും നമുക്ക് ആക്ഷേപമുണ്ടായിട്ട് ഫലമില്ല. ഒരു പുതിയ ശക്തിയായി ഇന്ത്യയിൽ വരട്ടെ. കോൺഗ്രസായാലും, മുസ്ലീം ലീഗായാലും മറ്റേത് കക്ഷിയായാലും തരക്കേടില്ല, നമ്മുടെ രാജ്യത്ത് വളർന്നുവരട്ടെ. പക്ഷേ അവ ശക്തമായി പ്രവർത്തിക്കുന്നത് ഈ സംസ്ഥാനത്ത് മാത്രമാണ്. ഇവിടെ ഓരോ വകുപ്പുകളും മന്ത്രിമാർ അന്തസ്സായി കൈകാര്യം ചെയ്യുന്നു. ഇപ്പോൾത്തന്നെ ജലസേചന വകുപ്പ് പരിശോധിക്കുകയാണെങ്കിൽ കഴിഞ്ഞ ഗവൺമെന്റ് നൽകിയത് 4 ലക്ഷം പൈപ്പ് കണക്ഷനുകളാണെങ്കിൽ ഈ ഗവൺമെന്റ് 10 ലക്ഷം കണക്ഷനുകൾ നൽകിക്കഴിഞ്ഞു. ബഹുമാനപ്പെട്ട വകുപ്പുമന്ത്രി പറഞ്ഞത് ഇനിയും 4 ലക്ഷം കണക്ഷനുകൾ കൂടി നൽകുമെന്നാണ്. ഇങ്ങനെ ഓരോ വകുപ്പുമന്ത്രിമാരും അന്തസ്സായി സംസ്ഥാനത്തിന്റെ കാര്യങ്ങൾ കൈകാര്യം ചെയ്യുന്നുണ്ട്. അതുകൊണ്ടാണ് കേന്ദ്രത്തിന്റെ പ്രതിനിധിയായ സംസ്ഥാന ഗവർണ്ണർ അദ്ദേഹത്തിന്റെ നയപ്രഖ്യാപന പ്രസംഗത്തിൽ വളരെ വ്യക്തമായി വസ്തുതകൾ പറഞ്ഞത്. മൊറാർജി ദേശായിയെപ്പറ്റി ഞാൻ ഇപ്പോൾ പറയാത്തത് വെറുതെ രാഷ്ട്രീയത്തെ സംബന്ധിച്ച് പറയുന്നില്ല എന്നുവെച്ചാണ്, അതിന്റെയെല്ലാം കാലം പോയി. എനിക്ക് ഒരു അഭ്യർത്ഥന

മാത്രമേയുള്ളൂ, നമ്മൾ ശ്രദ്ധിക്കേണ്ട ഒരു കാര്യം ഇതാണ്, ലോകത്തെ പല ശക്തികളും മഹാത്മാഗാന്ധിയെ തകർക്കാൻ ശ്രമിച്ചിരുന്നു. ലോകത്ത് ഇങ്ങനെയൊരു മനുഷ്യൻ ജീവിച്ചിരുന്നുവോയെന്ന് ഭാവിയിലെ ചരിത്രകാരന്മാരും ആളുകളും ചോദിക്കും എന്നാണ് പറയപ്പെട്ടത്, അദ്ദേഹത്തിന്റെ നാടാണിത്. ആ ഗാന്ധിജിയുടെ കൂടെ നിൽക്കുന്നവർ ഇന്ന് ആരാണ്? പഴയ ചരിത്രം പറഞ്ഞവർ ബാബറി മസ്ജിദ് സംരക്ഷിക്കാൻ വന്നോ? ബാബറി മസ്ജിദ് പൊളിച്ച മാറ്റണമെന്ന് ഉത്തർപ്രദേശിലെ ആദ്യത്തെ മുഖ്യമന്ത്രി ജവഹർലാൽ നെഹ്റുവിനോട് ആവശ്യപ്പെട്ടപ്പോൾ അദ്ദേഹം പറഞ്ഞത്, എനിക്കിതല്ല പണിയെന്നും ഇതൊരു ദരിദ്ര രാജ്യമാണെന്നും ഇവിടെയുള്ള പള്ളികളെ പൊളിക്കലൊന്നുമല്ല എന്റെ ആവശ്യമെന്നുമാണ്. ആരാണ് ബാബറി മസ്ജിദ് തകർക്കാനിടയാക്കിയത്? നിങ്ങൾ പരിശോധിച്ചാൽ മതി, ഞാൻ ആ കാര്യം ദീർഘിപ്പിക്കുന്നില്ല.

കേരളത്തിൽ ഒരു പുതിയ ഗവൺമെന്റ് വന്നശേഷം മൂന്നുനാല് ഘട്ടങ്ങളിലായി പ്രതിസന്ധികളുണ്ടായപ്പോഴെല്ലാം ജനങ്ങളെ അണിനിരത്തി അതിനെ നേരിട്ട ഗവൺമെന്റാണിത്. നിയമസഭയിലെ നമ്മൾ മാത്രമല്ല,

ഓരോ പഞ്ചായത്തിലെയും ജനങ്ങളെ അവരുടെ രാഷ്ട്രീയവും മതവും നോക്കാതെ അണിനിരത്തി, അവർ ഒരുമിച്ചുചേർത്ത് നാടിന്റെ നിലനിൽപ്പിനുവേണ്ടിയുള്ള പോരാട്ടം നടത്താൻ ശ്രീ. പിണറായി വിജയന് സാധിച്ചു, അദ്ദേഹത്തിന്റെ നേതൃത്വത്തിലുള്ള ഗവൺമെന്റിലെ ഓരോ മന്ത്രിക്കും സാധിച്ചു. ബഹുമാനപ്പെട്ട മന്ത്രി ശ്രീ. ജി. സുധാകരൻ, ഞങ്ങളുടെ വടകര ഭാഗത്തേയ്ക്കൊക്കെ വരുമ്പോൾ ആളുകൾക്കെല്ലാം മതിപ്പാണ്, കാരണം അദ്ദേഹം പുതുക്കിയ വടകര സാന്റ് ബാങ്ക്സിൽ വന്നിരുന്നു. ഞാൻ ആ കാര്യങ്ങൾ വിശദീകരിക്കുന്നില്ല. എന്റെ ഒരു സുഹൃത്ത് പറഞ്ഞതാണ്, മന്ത്രി അദ്ദേഹത്തിന്റെ മണ്ഡലത്തിലെ ഒരു റോഡ് ഉദ്ഘാടനത്തിന് വന്നാൽ ഒരു ആവേശമുണ്ടാകുമെന്നാണ്. സുഹൃത്തിന്റെ പേര് ഞാൻ പറയുന്നില്ല. നാടുമുഴുവൻ അന്തസ്സായ റോഡുകൾ, പിന്നെ എന്തുവേണം? ഇവിടെ നമ്മൾ ഓരോരുത്തരും ഇത്തരത്തിലുള്ള ഒരു വിലയിരുത്തലിലേയ്ക്ക് പോകേണ്ടതാണ്. ഞാൻ രാഷ്ട്രീയം സംബന്ധിച്ചല്ല പറയുന്നത്, രാഷ്ട്രീയം പലതുമുണ്ടാകാം, പക്ഷേ ഇന്നുള്ള യാഥാർത്ഥ്യത്തെ അംഗീകരിക്കാൻ സാധിക്കണം. ഇനി കുറച്ച് മാസങ്ങളേയുള്ളൂ വളരെ നന്നായ രൂപത്തിൽ കേരളത്തെ മുമ്പോട്ടു കൊണ്ടുപോകാൻ ഈ

ഗവൺമെന്റിന് സാധിക്കണമെന്നുപറഞ്ഞുകൊണ്ട് ഈ പ്രമേയത്തെ ഞാൻ അനുകൂലിക്കുന്നു.

ശ്രീ. അനിൽ അക്കര: സർ, ഞാൻ ഈ പ്രമേയത്തെ എതിർക്കുകയാണ്.

നമ്മെ സംബന്ധിച്ചിടത്തോളം ഈ ഗവൺമെന്റിന്റെ അവസാനകാലഘട്ടവും അതുപോലെ കഴിഞ്ഞ യു.ഡി.എഫ്. ഗവൺമെന്റിന്റെ അഞ്ചുവർഷക്കാലവും തമ്മിൽ ചർച്ച ചെയ്യേണ്ട ഒരു സമയമാണ്. നിരവധിയായ വികസന പ്രവർത്തനങ്ങളും ജനക്ഷേമകരമായ പദ്ധതികളുമായി മുന്നോട്ടുപോയ ഒരു ഗവൺമെന്റായിരുന്നു ശ്രീ. ഉമ്മൻ ചാണ്ടിയുടെ അന്നത്തെ ഗവൺമെന്റ്. ആ ഗവൺമെന്റിനെ കരിവാരി തേയ്ക്കാൻ അന്നത്തെ പ്രതിപക്ഷം നടത്തിയ എല്ലാ കാര്യങ്ങളും പൊതുസമൂഹം മനസ്സിലാക്കിയിട്ടുള്ളതാണ്. അന്നത്തെ വികസന പ്രവർത്തനങ്ങളിൽ എങ്ങനെയാണ് പ്രതിപക്ഷം സഹകരിച്ചതെന്നുള്ളത് ഞാൻ പറയാതെതന്നെ കേരളസമൂഹത്തിലെ എല്ലാവർക്കുമറിയാം. ആ രീതിയിലുള്ള പ്രതിപക്ഷമായിരുന്നോ ഇന്ന് നമ്മുടെ സംസ്ഥാനത്തുള്ള പ്രതിപക്ഷമെന്ന് നമ്മൾ ഓർക്കേണ്ടതായിട്ടുണ്ട്. ഒരു ബഡ്ജറ്റ് പോലും നേരാംവണ്ണം അനുവദിക്കാൻ കഴിയാത്ത രീതിയിൽ നിയമസഭയെ കളങ്കപ്പെടുത്തി;

നിയമസഭയെപ്പോലും, ചെയറിനെപ്പോലും തകർക്കുന്ന രീതിയിലുള്ള പ്രവർത്തനങ്ങളുമായി പോയ അന്നത്തെ പ്രതിപക്ഷമാണോ ഈ രാജ്യത്ത് വലിയ പ്രതിസന്ധി കാലഘട്ടങ്ങളിലും വികസന പ്രവർത്തനങ്ങളുമായി സഹകരിച്ച ഇന്നുള്ള പ്രതിപക്ഷമെന്നുള്ളത് ഈ തെരഞ്ഞെടുപ്പിൽ ജനം മാർക്ക് ചെയ്യട്ടെ എന്ന് സൂചിപ്പിക്കാനാണ് ഞാൻ ആഗ്രഹിക്കുന്നത്. കോവിഡ് കാലത്തെ കാര്യങ്ങളൊക്കെ ഒരുപാട് പറഞ്ഞല്ലോ. ജനുവരി 30-നാണ് തൃശ്ശൂർ ജില്ലയിൽ ആദ്യമായി കോവിഡ് റിപ്പോർട്ട് ചെയ്തത്. നിങ്ങൾ തൃശ്ശൂർ മെഡിക്കൽകോളേജിൽ പോയി നോക്കണം. തൃശ്ശൂർ എം.പി.യുടെയും ആലത്തൂർ എം.പി.യുടെയും വടക്കാഞ്ചേരി എം.എൽ.എ.യുടെയും ആസ്തി വികസന ഫണ്ട് ഉപയോഗിച്ച് ഏറ്റവും മാതൃകാപരമായ രീതിയിൽ, ഏതാണ്ട് രണ്ടുകോടി രൂപ ചെലവഴിച്ചുകൊണ്ടാണ് കേരളത്തിൽ തൃശ്ശൂർ മെഡിക്കൽ കോളേജിൽ ഏറ്റവും മനോഹരമായ രീതിയിൽ കൊറോണ വാർഡുകൾ നടപ്പിലാക്കിയത്. വളരെ മാതൃകാപരമായ പ്രവർത്തനമാണ് ആരോഗ്യപ്രവർത്തകർ തൃശ്ശൂർ മെഡിക്കൽകോളേജിൽ നടത്തിയത്. ഈ രാജ്യത്ത് ആദ്യമായി കൊറോണ പോസിറ്റീവായി റിപ്പോർട്ട് ചെയ്ത ജില്ലയാണ്.

ഞാൻ സൂചിപ്പിക്കുന്നത്, പ്രതിപക്ഷമെന്ന രീതിയിൽ ഞങ്ങൾ ഈ ഗവൺമെന്റുമായി സഹകരിച്ചതും കഴിഞ്ഞ ഗവൺമെന്റുമായി സഹകരിച്ച പ്രതിപക്ഷത്തിന്റെ രീതിയുമാണ് കേരളത്തിന്റെ സമൂഹം തിരിച്ചറിയേണ്ടത്. അതാണ് ഈ ഗവൺമെന്റും പ്രതിപക്ഷവും തമ്മിലുള്ള വ്യത്യാസമെന്ന് സൂചിപ്പിക്കാൻ ആഗ്രഹിക്കുകയാണ്. ഇവിടെ തെരഞ്ഞെടുപ്പുമായി ബന്ധപ്പെട്ട് വലിയ രീതിയിലുള്ള പ്രചരണങ്ങൾ നടത്തുകയാണ്. ഓരോ പ്രദേശത്തും ഓരോ തരത്തിലുള്ള ഇക്വേഷൻസാണ് എൽ.ഡി.എഫ്. തയ്യാറാക്കിയത്. ഓരോ വാർഡിലും, ബി.ജെ.പി.-ക്ക് വാർഡിൽ വോട്ട് ചെയ്യുന്നു, ബ്ലോക്കിൽ തിരിച്ച് വോട്ട് ചെയ്യുന്നു. അതിന്റെ കണക്കിലേക്ക് ഞാൻ പോകുന്നില്ല. പെൻഷനുമായി ബന്ധപ്പെട്ടുള്ള കാര്യം ഇവിടെ വലിയ രീതിയിൽ കൊട്ടിഘോഷിക്കുകയാണ്. കേരളത്തിന്റെ അഗതി പെൻഷനുകൾ എങ്ങനെയാണ് ഉണ്ടായിരുന്നത്; കേരളത്തിലെ ഗ്രാമപഞ്ചായത്തുകൾ വഴിയും അതുപോലെതന്നെ വാർദ്ധക്യകാല പെൻഷൻ ഉൾപ്പെടെയുള്ള പെൻഷനുകൾ എങ്ങനെയാണ് വിതരണം ചെയ്തിരുന്നത്; നമുക്ക് ഓർമ്മയില്ലേ, 1957-നു ശേഷമുള്ള കാലഘട്ടങ്ങളിൽ, പെൻഷനുമായ കാലഘട്ടങ്ങളുടെ ചിത്രം എങ്ങനെയാണ്?

ഓരോ പഞ്ചായത്തിനും വാർദ്ധക്യകാല പെൻഷൻ ക്യാട്ടയായിരുന്നു. ഇവിടെയുള്ള ജനപ്രതിനിധികളായ ആളുകൾക്കറിയാം, ബാബുവേട്ടനെല്ലാം അറിയാമല്ലോ ബ്ലോക്ക് പഞ്ചായത്തിൽ ഇരുന്ന ആളല്ലേ; 125 രൂപ പെൻഷൻ കൊടുത്തിരുന്ന കാലഘട്ടത്തിൽ, ശ്രീ. ഉമ്മൻ ചാണ്ടിയുടെ ഗവൺമെന്റ് വരുന്നതുവരെ, ക്യാട്ട നിശ്ചയിച്ചുകൊണ്ട് ഒരു പഞ്ചായത്തിൽ 110 ആളുകൾക്കും 120 ആളുകൾക്കുമുള്ള പെൻഷനാണ് കേരളത്തിലുണ്ടായിരുന്നത്. എങ്ങനെയാണ് പെൻഷൻ എണ്ണത്തിൽ വർദ്ധനവുണ്ടായത്. 2000-ൽ ഞാൻ ഗ്രാമപഞ്ചായത്ത് മെമ്പറായ സമയത്ത് അന്വേഷിച്ചു, എന്റെ പഞ്ചായത്തിൽ എത്ര പേർക്ക് പെൻഷൻ കൊടുക്കാനുള്ള അപേക്ഷയുണ്ടെന്ന്. അന്ന് 2500 പേരുടെ വാർദ്ധക്യകാല പെൻഷന്റെ അപേക്ഷയാണ് കെട്ടിക്കിടന്നിരുന്നത്. എത്രപേർക്ക് പെൻഷൻ ഇവിടെ കൊടുക്കുന്നുണ്ടെന്ന് സെക്രട്ടറിയോട് ചോദിച്ചു. 110 പേർക്കാണ് പെൻഷൻ കൊടുക്കുന്നത്. 111-മത്തെ ആൾക്ക് പെൻഷൻ കൊടുക്കാൻ എന്താണ് മാർഗ്ഗമെന്ന് ചോദിച്ചപ്പോൾ ഒരു മാർഗ്ഗവുമില്ല, ക്യാട്ടയാണ്. ആരെങ്കിലും ഒരാൾ മരിച്ചാൽ മാത്രമേ പുതിയ അപേക്ഷകനെ തെരഞ്ഞെടുക്കാൻ കഴിയൂവെന്ന മറുപടിയാണ് 2000-ൽ

എനിക്ക് ലഭിച്ചത്. അതിനുശേഷം എപ്പോഴാണ് ഇതിന് മാറ്റമുണ്ടായത്?
ശ്രീ. ഉമ്മൻ ചാണ്ടി കേരള മുഖ്യമന്ത്രിയായി രണ്ടാമത് വന്നപ്പോൾ,
കേരളത്തിലെമ്പാടും ജനസമ്പർക്ക പരിപാടി നടത്തിയപ്പോൾ, അതിൽ ഏറ്റവും
വലിയ മനുഷ്യസ്നേഹിയുടെ മുഖമായി കേരളത്തിന്റെ മുഖ്യമന്ത്രി മാറിയപ്പോൾ,
ആ മുഖ്യമന്ത്രിയുടെ കയ്യിലേയ്ക്കുവന്ന ആയിരക്കണക്കിന് അപേക്ഷകളാണ്
കേരളത്തിലെ മുഴുവൻ പഞ്ചായത്തുകളിലും 60 വയസ്സ് കഴിഞ്ഞ മുഴുവൻ
ആളുകൾക്കും രണ്ട് ലക്ഷത്തിൽ താഴെ വരുമാനമുള്ള കുടുംബങ്ങൾക്കും
പെൻഷൻ കൊടുക്കാൻ കാരണമായത്. സമ്പൂർണ്ണ പെൻഷൻ പദ്ധതി
നടപ്പിലാക്കി, ഒരു പഞ്ചായത്തിൽ രണ്ടായിരം രണ്ടായിരത്തി അഞ്ഞൂറ്
ആളുകൾക്ക് പെൻഷൻ കൊടുത്തത് ശ്രീ. ഉമ്മൻ ചാണ്ടിയുടെ സർക്കാരാണ്.
നിഷേധിക്കാൻ നിങ്ങൾക്ക് കഴിയുമോ? നിങ്ങളുടെ കാലഘട്ടത്തിലൊക്കെ 110
ആളുകൾക്കാണ് പെൻഷൻ കൊടുത്തിരുന്നത്. 2000-ൽ ഞാൻ പഞ്ചായത്ത്
പ്രസിഡന്റായപ്പോഴും 2006-ൽ ബഹുമാനപ്പെട്ട വി. എസ്. അച്യുതാനന്ദൻ
മുഖ്യമന്ത്രിയായിരുന്ന സമയത്തും ക്വാട്ടയാണ് നിശ്ചയിച്ചിരുന്നത്. ആ ക്വാട്ടയ്ക്ക്
മാറ്റം വരുത്തിയത് ശ്രീ. ഉമ്മൻ ചാണ്ടിയുടെ ഗവൺമെന്റാണ്. പെൻഷന്റെ

കാര്യത്തിൽ ഞാൻ നിരവധി തവണ ആവശ്യപ്പെട്ടു. കർഷക തൊഴിലാളിയുമായി ബന്ധപ്പെട്ട് വലിയ പ്രവർത്തനം നടത്തുന്ന പാർട്ടിയാണ് മാർക്സിസ്റ്റ് പാർട്ടി. ഇന്ന് കർഷകത്തൊഴിലാളിക്ക് പെൻഷൻ കിട്ടുന്നത് എത്ര രൂപയാണ്? നിങ്ങൾ 1500 രൂപ പെൻഷൻ എന്നു പറയുമ്പോൾ, ക്ഷേമനിധി ബോർഡിൽ അടയ്ക്കുന്ന തുക ഉപയോഗിച്ചുകൊണ്ട് കിട്ടുന്ന പെൻഷനിൽനിന്നും അമ്പതുശതമാനവും അമ്പതുശതമാനം വാർദ്ധക്യകാല പെൻഷനും ചേർത്തല്ലേ ഒരു പെൻഷനാക്കി നിങ്ങൾ നടപ്പിലാക്കുന്നത്. ശ്രീ. ഉമ്മൻ ചാണ്ടിയുടെ ഗവൺമെന്റിന്റെ കാലത്ത് അറുപത് വയസ്സുകഴിഞ്ഞ ആൾക്ക് 500 രൂപയാണ് പെൻഷൻ കിട്ടിയിരുന്നതെങ്കിൽ ആ പെൻഷൻ വാങ്ങുന്നയാൾ, കർഷകത്തൊഴിലാളിയായിരുന്നെങ്കിൽ അയാൾക്ക് രണ്ട് പെൻഷൻ കിട്ടുമായിരുന്നില്ലേ; ആയിരം രൂപ പെൻഷൻ കിട്ടുമായിരുന്നു. അയാൾ അടയ്ക്കുന്ന തുകയാണ്; ഔദ്യോഗികം. അങ്ങനെ പെൻഷൻ കിട്ടിയിരുന്ന സ്ഥാനത്താണ്, ഞാൻ ആ പെൻഷനെ മോശപ്പെടുത്താൻ വേണ്ടി പറഞ്ഞതല്ല. ഇത് നിങ്ങളുടെ മാത്രം കുത്തകയല്ല. കേരളത്തിലെ മുഴുവൻ ആളുകൾക്കും പെൻഷൻ കൊടുക്കാൻ തീരുമാനിച്ച ഒരു ഗവൺമെന്റുണ്ടായിരുന്നു, ശ്രീ. ഉമ്മൻ

ചാണ്ടിയുടെ ഗവൺമെന്റ്; അതിന്റെ തുടർച്ചയാണ് പിന്നീട് നിങ്ങൾ ഘട്ടം ഘട്ടമായി വർദ്ധിപ്പിച്ചത്. പെൻഷൻ 2000 രൂപയാക്കിയതിൽ സന്തോഷിക്കുന്ന ആളുകളാണ് ഞങ്ങൾ, എതിർക്കുന്ന ആളുകളല്ല. ഞാൻ സൂചിപ്പിക്കുന്നത്, അങ്ങനെ ലോകം കണ്ട മനുഷ്യസ്നേഹിയുടെ മുഖം ശ്രീ. ഉമ്മൻ ചാണ്ടിയുടെ ഗവൺമെന്റിനുണ്ടായിരുന്നു. നിങ്ങൾ ഇവിടെ റേറ്റിംഗിനെക്കുറിച്ചൊക്കെ പറഞ്ഞില്ലേ. പി.ആർ. വർക്കിന്റെ റേറ്റിംഗിനെക്കുറിച്ച് പറഞ്ഞില്ലേ; ജനസമ്പർക്ക പരിപാടിയുമായി ബന്ധപ്പെട്ട് ലക്ഷക്കണക്കിന് ആളുകളാണ് ശ്രീ. ഉമ്മൻ ചാണ്ടിയുടെ ജനകീയ റേറ്റിംഗിനകത്ത് പങ്കെടുത്ത്, റെക്കോർഡ് നേടി ഐക്യരാഷ്ട്രസഭയുടെ അംഗീകാരം ലഭിച്ച ഒരു മുഖ്യമന്ത്രിയും കേരളത്തിലുണ്ടായിരുന്നു. അതാണ് ഇതിന്റെ യാഥാർത്ഥ്യം. നിങ്ങൾ ഇവിടെ ലൈഫ് പദ്ധതിയെക്കുറിച്ച് കൊട്ടിഘോഷിക്കുകയാണ്. 'വീടുമുടക്കികൾ' എന്നുള്ള പ്രചരണമാണ് എനിക്കെതിരായും യു.ഡി.എഫ്-നെതിരായും കേരളത്തിലെമ്പാടും നിങ്ങൾ നടത്തിക്കൊണ്ടിരിക്കുന്നത്. എന്ത് രീതിയിലാണ് നിങ്ങൾ പ്രചരണം നടത്തുന്നത്. ഇതൊരു ഇടതുപക്ഷ ഗവൺമെന്റല്ലേ; നിങ്ങൾ ആലോചിക്കണം;

ഒരു വലിയ തട്ടിപ്പ് നടത്തി, 20 കോടി രൂപയുടെ പദ്ധതിയിൽ 9 കോടി രൂപയുടെ തട്ടിപ്പ് നടത്തിയ ആളായ സന്തോഷ് ഇറപ്പനൊപ്പം കേരള ഹൈക്കോടതിയിൽ ആ കേസ് ക്യാഷ് ചെയ്യാൻ അപേക്ഷ കൊടുത്ത സർക്കാരാണ് നിങ്ങളുടേത്. നിങ്ങൾക്ക് എങ്ങനെയാണ് ഇടതുപക്ഷമാകാൻ കഴിയുക. വീടുമുടക്കി എന്ന് പ്രചരണം നടത്തി, എവിടെയാണ് വീടുമുടക്കാൻ ശ്രമിച്ചത്. സി.ബി.ഐ. പറഞ്ഞോ വീട് മുടക്കാൻ; അനിൽ അക്കര പറഞ്ഞോ വീട് മുടക്കാൻ; വിജിലൻസ് പറഞ്ഞോ വീട് മുടക്കാൻ; വടക്കാഞ്ചേരി നഗരസഭ പറഞ്ഞോ വീട് മുടക്കാൻ; പ്രളയത്തിൽ നഷ്ടപ്പെട്ട ആളുകൾക്കാണ് വീട് കൊടുക്കേണ്ടത്. അതാണ് ഇന്ന് ബഹുമാനപ്പെട്ട ഹൈക്കോടതി പറഞ്ഞിട്ടുള്ളത്. പ്രളയത്തിൽ വീട് നഷ്ടപ്പെട്ട ആളുകൾക്ക് കൊടുക്കുമ്പോൾ വടക്കാഞ്ചേരിയിൽ ഒരു ആളെ കാട്ടിത്തന്നാൽ ഞാൻ എന്റെ രാഷ്ട്രീയ പ്രവർത്തനം അവസാനിപ്പിക്കാം. വടക്കാഞ്ചേരിയിൽ പ്രളയത്തിൽ വീട് നഷ്ടപ്പെട്ട ഒരാളെ നിങ്ങളെനിക്ക് കാണിച്ചുതന്നാൽ ഞാൻ എന്റെ രാഷ്ട്രീയ പ്രവർത്തനം ഇവിടെ വച്ച് അവസാനിപ്പിക്കാം. വെല്ലുവിളിക്കാൻ ഞാൻ തയ്യാറാണ്. നിങ്ങൾ തയ്യാറുണ്ടോ? പ്രളയത്തിൽപ്പെട്ട മുഴുവൻ ആളുകൾക്കും

അവിടെ ഞങ്ങൾ വീട് കൊടുത്തു. സർക്കാരിന്റെ സഹായം കിട്ടിയിട്ടുണ്ട്. ഞാൻ നേരിട്ട് സംഭാവന പിരിച്ച് വീടു വച്ച് കൊടുത്തിട്ടുണ്ട്. ഞാൻ പറഞ്ഞ് അവസാനിപ്പിക്കാം. ഇവിടെ പാവപ്പെട്ടവന്റെ പേര് പറഞ്ഞുകൊണ്ട് സ്വപ്ന സുരേഷിനെയും സന്ദീപ് നായരെയും സന്തോഷ് ഈപ്പനെയും ഇടതുപക്ഷ സർക്കാർ സംരക്ഷിക്കാൻ ശ്രമിക്കുമ്പോൾ ഇ.എം.എസ്.-ന്റെ പാരമ്പര്യവും എ.കെ.ജി.-യുടെ പാരമ്പര്യവും ഇ.കെ. നായനാരുടെ പാരമ്പര്യവും ശ്രീ. വി. എസ്. അച്യുതാനന്ദന്റെ പാരമ്പര്യവുമാണ് നിങ്ങൾ തകർക്കുന്നതെന്ന് ഓർക്കുന്നത് നന്നായിരിക്കുമെന്ന് സൂചിപ്പിക്കാൻ ആഗ്രഹിക്കുകയാണ്. നിങ്ങൾ എന്ത് കുപ്രചരണങ്ങൾ നടത്തിയാലും വിരോധമില്ല. പരാജയപ്പെടുത്താൻ ശ്രമിച്ചാലും വിരോധമില്ല. കല്ലെറിയാൻ ശ്രമിച്ചാലും വിരോധമില്ല. നന്നെ പറഞ്ഞ് പരാജയപ്പെടുത്താൻ ശ്രമിച്ചാലും വിരോധമില്ല. അഴിമതിക്കെതിരായ പോരാട്ടം, പാവങ്ങളുടെ പേര് പറഞ്ഞ് നടത്തുന്ന അഴിമതിക്കെതിരായുള്ള ഈ പോരാട്ടം അനിൽ അക്കര തുടരും. എന്തു നഷ്ടപ്പെട്ടാലും, പൊതുജീവിതത്തിൽ എന്ത് നഷ്ടപ്പെട്ടാലും തുടരമെന്ന് പറയാൻ ഈ അവസരം ഉപയോഗിച്ചുകൊണ്ട് തീർച്ചയായും ഈ പ്രമേയത്തെ ഒരിക്കൽകൂടി

എതിർക്കുകയാണ്.

ശ്രീ. പി. സി. ജോർജ്: സർ, ശബരിമലയുടെ പ്രാധാന്യം

നമുക്കെല്ലാമറിയാം. ആ ശബരിമലയുടെ ശബരി റെയിൽവേയുടെ അലൈൻമെന്റിൽ അവസാനമായി തീരുമാനമെടുത്തത് ഉമ്മൻ ചാണ്ടി ഗവൺമെന്റാണ്. വളരെ വിശദമായ ചർച്ചയ്ക്ക് ശേഷമായിരുന്നു അത്. കേന്ദ്ര ഗവൺമെന്റ് പകുതി പണമേ മുടക്കൂ, ബാക്കി പണം ആര് മുടക്കുമെന്ന് തർക്കമായിരുന്നു. ഏതായാലും പിന്നറായി സർക്കാർ പകുതി പണം മുടക്കാമെന്ന് സമ്മതിച്ചതോടുകൂടി ശബരി റെയിൽവേ യാഥാർത്ഥ്യമാകാൻ പോകുന്നുവെന്ന് സന്തോഷകരമായ കാര്യമാണ്. ആ കൂട്ടത്തിൽ ഒരു കാര്യം കൂടിയുണ്ട്. ഈ ഗവൺമെന്റിന്റെ ആരംഭത്തിൽത്തന്നെ ബഹുമാനപ്പെട്ട മുഖ്യമന്ത്രിയുമായി ബന്ധപ്പെട്ടുകൊണ്ട്, പല സ്ഥലങ്ങൾ സന്ദർശിച്ച് ഏകദേശം രണ്ടരക്കോടിയോളം രൂപ നൽകി ഒരു കമ്മീഷനെ വച്ച് പരിശോധിച്ച് ശബരിമലയുമായി ബന്ധപ്പെട്ട് എരുമേലി വിമാനത്താവളം (പിന്നെ ശബരിമലയിലേയ്ക്ക് പോകാൻ 37 കിലോമീറ്ററാണുള്ളത്) യാഥാർത്ഥ്യമാക്കുമെന്ന് പറഞ്ഞിരുന്നെങ്കിലും (ഈ സഭയിൽത്തന്നെ

ബഹുമാനപ്പെട്ട മുഖ്യമന്ത്രി പറഞ്ഞതാണ്) എന്തുകൊണ്ടോ നയപ്രഖ്യാപനത്തിലോ മറ്റ് പ്രസംഗത്തിലോ ഒന്നും വിമാനത്താവളത്തിന്റെ കാര്യം കാണുന്നില്ല. ആ വിമാനത്താവളത്തിന്റെ കാര്യം പ്രത്യേകമായി ശ്രദ്ധിക്കണമെന്ന് സൂചിപ്പിക്കുകയാണ്. അതുപോലെതന്നെ, ഞാനിവിടെ കൺവെർട്ടഡ് ക്രിസ്ത്യന്റെ കാര്യം പറയുമ്പോൾ മറ്റൊന്നും വിചാരിക്കേണ്ട. അവർ ക്രിസ്ത്യൻ വിഭാഗത്തിലേയ്ക്ക് കൺവെർട്ട് ചെയ്തുപോയി. മതം മാറ്റുന്ന പരിപാടിയോട് എനിക്ക് തർക്കമുണ്ട്, ഞാൻ യോജിക്കുന്നില്ല. പക്ഷേ പത്തോ ഇരുപതോ മുപ്പതോ വർഷങ്ങൾക്ക് മുമ്പ് കൺവെർട്ട് ചെയ്തുപോയി എന്നതിന്റെ പേരിൽ അവർക്ക് സംവരണമില്ല എന്ന നിയമം ശരിയല്ല. ആ കൺവെർട്ടഡ് ക്രിസ്ത്യൻ വിഭാഗത്തിന് പൂർണ്ണമായി സംവരണത്തിന്റെ ആനുകൂല്യം കൊടുക്കാനുള്ള നടപടി സ്വീകരിക്കാൻ ഗവൺമെന്റിന് ബാധ്യതയുണ്ടെന്നുകൂടി ചൂണ്ടിക്കാണിക്കാൻ ഞാൻ ആഗ്രഹിക്കുകയാണ്. കോവിഡ് വ്യാപനത്തെപ്പറ്റി ഇവിടെ പറയുന്നു. അക്കാര്യംകൂടി പറഞ്ഞ് ഞാൻ നിർത്തിക്കോളാം. ഇന്ത്യയിൽ ഏറ്റവും കൂടുതൽ കോവിഡ് ബാധിച്ച സംസ്ഥാനമായി കേരളം മാറി. ആരാണ് ഉത്തരവാദി? ത്രിതല പഞ്ചായത്ത് തെരഞ്ഞെടുപ്പ് നടത്തിയതാണ്

കുഴപ്പമെന്ന് ബഹുമാനപ്പെട്ട ആരോഗ്യ വകുപ്പുമന്ത്രി അടുത്ത കാലത്ത് വളരെ ശക്തമായി പറഞ്ഞു. കോവിഡ് വ്യാപനത്തിൽ ഇന്ത്യയിൽ ഒന്നാമത്തെ സംസ്ഥാനമായി നമ്മൾ മാറി എന്ന് ബഹുമാനപ്പെട്ട മന്ത്രി സമ്മതിക്കുകയുണ്ടായി. എനിക്ക് ബഹുമാനപ്പെട്ട മന്ത്രിയോട് ചോദിക്കാനുള്ളത്, ഈ ത്രിതല പഞ്ചായത്ത് തെരഞ്ഞെടുപ്പും അസംബ്ലി തെരഞ്ഞെടുപ്പും ഒരുമിച്ച് നടത്തിയാൽ മതി, ഇല്ലെങ്കിൽ കോവിഡ് വ്യാപനം വ്യാപകമാകും, അത് അപകടകരമാണെന്ന് പറഞ്ഞുകൊണ്ട് ബഹുമാന്യരായ മുഖ്യമന്ത്രിക്കും ആരോഗ്യ വകുപ്പുമന്ത്രിക്കും ഗവർണ്ണർക്കും ഞാൻ കത്ത് കൊടുത്തതാണ്. 'ഒരു കുഴപ്പവുമില്ല, ഞങ്ങൾ നോക്കിക്കൊളാം' എന്നാണ് ഗവൺമെന്റ് തന്ന മറുപടി. അവസാനം ഞാൻ ബഹുമാനപ്പെട്ട ഹൈക്കോടതിയെ സമീപിച്ചു, അത് പാടില്ല, കോടതി ഇതിൽ ഇടപെടണമെന്ന് ആവശ്യപ്പെട്ട് കേസ് കൊടുത്തയാളാണ് ഞാൻ. അപ്പോൾ ബഹുമാനപ്പെട്ട മുഖ്യമന്ത്രിക്കും ആരോഗ്യ വകുപ്പുമന്ത്രിക്കുംവേണ്ടി ഹാജരായ വക്കീൽ പറഞ്ഞത്, 'ഒരു കുഴപ്പവുമില്ല, എല്ലാം ഞങ്ങൾ നിയന്ത്രണ വിധേയമാക്കിയിട്ടുണ്ട്, ഇലക്ഷൻ നടന്നോട്ടെ' എന്നാണ്. ഇതുകഴിഞ്ഞ് ഞാൻ

അപ്പീലുമായി ബഹുമാനപ്പെട്ട സുപ്രീംകോടതിയിൽ പോയി. ഇത് ശരിയല്ല, ഹൈക്കോടതി സ്റ്റേ ചെയ്യേണ്ടതാണ്, ത്രിതല പഞ്ചായത്ത് തെരഞ്ഞെടുപ്പും അസംബ്ലി തെരഞ്ഞെടുപ്പും ഒരുമിച്ച് നടത്തിയാൽ കോവിഡ് കേരളം എന്ന പേര് മാറ്റിയെടുക്കാൻ നമുക്ക് കഴിയും; അതുണ്ടാകരുതെന്നുപറഞ്ഞ് ബഹുമാനപ്പെട്ട സുപ്രീംകോടതിയിൽ ചെന്നപ്പോൾ അവിടെയും ഗവൺമെന്റിന്റെ വക്കീൽ നമ്മളെ സമ്മതിക്കില്ല. ഇപ്പോൾ എന്തായി? ഒരു പഞ്ചായത്ത് തെരഞ്ഞെടുപ്പ് എന്നുപറഞ്ഞാൽ എത്രപേരാണ് റോഡിലിറങ്ങുന്നതെന്ന് സാമാന്യ വിവരമുള്ളവർക്കറിയാം. നിയമസഭാ തെരഞ്ഞെടുപ്പ് എന്നുപറയുമ്പോൾ ഏകദേശം 1500 പേർമാത്രമേ റോഡിൽ ഇറങ്ങുന്നുള്ളൂ. ഒരു പഞ്ചായത്ത് തെരഞ്ഞെടുപ്പ് എന്നുപറഞ്ഞാൽ വോട്ടുപിടിക്കാൻ ലക്ഷക്കണക്കിന് പ്രവർത്തകർ റോഡിലിറങ്ങുകയാണ്. എവിടെ പോയി നിൽക്കും? ത്രിതല പഞ്ചായത്ത് തെരഞ്ഞെടുപ്പ് വരുമ്പോൾ ഇരുപത് ഇരുപത്തിയോരായിരത്തോളം മെമ്പർമാർ ഉണ്ടാകുന്നതാണ്. ഒരു ലക്ഷം പേരെങ്കിലും റോഡിലിറങ്ങില്ലേ; സ്വാഭാവികമായും കോവിഡ് വ്യാപിക്കാനുള്ള സാഹചര്യമുണ്ടാകില്ലേ? അങ്ങനെ കോവിഡ്

വ്യാപനമുണ്ടാക്കിയതിന്റെ പൂർണ്ണമായ ഉത്തരവാദിത്വം പിന്നറായി സർക്കാരിനാണ്, ഈ ആരോഗ്യ വകുപ്പുമന്ത്രിക്കാണ്. ആ ഉത്തരവാദിത്വം ഏൽക്കാതെ പോകാം എന്ന് നിങ്ങൾ വിചാരിക്കേണ്ട എന്നുമാത്രമേ എനിക്ക് പറയാനുള്ളൂ. ഞാൻ മറ്റ് വിശദാംശങ്ങളിലേയ്ക്കൊന്നും കടക്കുന്നില്ല. ഞാൻ അങ്ങേയ്ക്ക് നൽകിയ വാക്ക് പാലിക്കുകയാണ്. ഏതായാലും ഇപ്പോഴത്തെ പ്രത്യേക സാഹചര്യത്തിൽ ഗവൺമെന്റ് മുമ്പോട്ടുപോകുമ്പോൾ സ്വാഭാവികമായി പ്രതിപക്ഷത്തുള്ളവർ എതിർക്കണം, ഭരണ കക്ഷിയിലുള്ളവർ പിന്തുണയ്ക്കണം. ഞാൻ ഒരു നിഷ്പക്ഷനാണ്. അതുകൊണ്ട് അനുകൂലിച്ചും പ്രതികൂലിച്ചും വർത്തമാനം പറയുന്നില്ല. എന്റെ വാക്കുകൾ ഞാൻ ഉപസംഹരിക്കുന്നു.

പ്രൊഫ. കെ. യു. അരുണൻ: സർ, ബഹുമാനപ്പെട്ട ഗവർണ്ണറുടെ പ്രസംഗത്തിന് നന്ദി രേഖപ്പെടുത്തിക്കൊണ്ട് ശ്രീ. എസ്. ശർമ്മ അവതരിപ്പിച്ച പ്രമേയത്തെ ഞാൻ പിന്തുണയ്ക്കുന്നു.

'ഗാന്ധി, മൈ ഫാദർ' എന്ന സിനിമയിൽ ഒരു ഭാഗമുണ്ട്. അതിൽ കാണിക്കുന്ന രംഗങ്ങളിൽ ഒന്ന് ദക്ഷിണാഫ്രിക്കയിൽ വച്ച് വെള്ളക്കാരൻ

ഗാന്ധിജിയുടെ മുഖത്ത് ചവിട്ടിയപ്പോൾ കൊഴിഞ്ഞുവീണ രക്തം പുരണ്ട പല്ല്
കൈയിലെടുത്ത് പതുക്കെപ്പതുക്കെ, തന്നെ മർദ്ദിച്ച വെള്ളക്കാരന്റെ
അരികിലേയ്ക്ക് ചെന്നിട്ട് അദ്ദേഹത്തിന്റെ കാല് പിടിച്ചുകൊണ്ട് മഹാനായ
മോഹൻദാസ് കരംചന്ദ് ഗാന്ധി ചോദിച്ച, "അങ്ങേയ്ക്ക് വേദനിച്ചോ" . അതാണ്
ഗാന്ധിജി. ഞാൻ അത് പറയാൻ കാരണം, അതിനൊക്കെ ഒരുപാട്
പാരമ്പര്യമുണ്ട്: പിന്തുടർച്ച വേണം, ഹൃദയ വിശാലത വേണം, വിശാല
മനസ്സുത വേണം, ആർജവത്വം വേണം. അതൊക്കെ ഉള്ളവർക്കേ
ഗാന്ധിജിയുടെ പേര് പറയാൻ പറ്റുകയുള്ളൂ. ഞാനും അഥവാ ഉച്ചരിച്ച്
പോയപ്പോൾ കുറച്ച് ശബ്ദം ഉയർന്നിട്ടുണ്ടെങ്കിൽ സദയം ക്ഷമിക്കുക. നമ്മുടെ
പദ്ധതികളിൽ ഒന്ന് LIFE (Livelihood, Inclusion and Financial
Empowerment) മിഷൻ ആണ്. "പാവുകൾക്ക് മാളമുണ്ട്,
പറവകൾക്കാകാശമുണ്ട്, മനുഷ്യപുത്രന് തല ചായ്ക്കാൻ മണ്ണിലിടമില്ല". ശ്രീ.
എം. മുക്കേഷ് ഇത് കേട്ടിട്ടുണ്ടാവില്ല. അദ്ദേഹം അന്ന് ചെറിയ കുട്ടിയാണ്.
പക്ഷേ അദ്ദേഹത്തിന്റെ അച്ഛന്റെ നാടകത്തിൽ, കെ.പി.എ.സി.-യുടെ
നാടകത്തിൽ കെ. എസ്. ജോർജ്ജും സുലോചനയും കൂടി പാടുന്ന പാട്ടാണിത്.

ഇത് 1960-കളിലെ പാട്ടാണ്. അത് ഉൾക്കൊണ്ടുകൊണ്ട്, ഒരു സംശയവും വേണ്ട, ബഹുമാനപ്പെട്ട മുഖ്യമന്ത്രി ശ്രീ. പിണറായി വിജയൻ കണ്ടിട്ടുണ്ട്, അതേക്കുറിച്ച് സംസാരിച്ചിട്ടുണ്ട്, അതൊക്കെ ഉള്ളിൽവയ്ക്കുന്നതുകൊണ്ടാണ് ഇടതുപക്ഷ ജനാധിപത്യ മുന്നണിക്ക് നേതൃത്വം കൊടുക്കുന്ന സി.പി.ഐ. (എം.)-ന്റെ അനിഷേധ്യ നേതാവായ പൊളിറ്റ് ബ്യൂറോ അംഗം ശ്രീ. പിണറായി വിജയൻ ഈ ലൈഫ് പദ്ധതിക്ക് നേതൃത്വം നൽകിയത്. ഞാൻ മറ്റ് ഘടകങ്ങളിലേയ്ക്ക് പോകുന്നില്ല. ഇവിടെ, ഇന്നത്തെ സമ്മേളം കഴിഞ്ഞാൽ എല്ലാവരോടും എവിടേയ്ക്ക് പോകുന്നു എന്ന് ചോദിച്ചാൽ 'എന്റെ വീട്ടിലേയ്ക്ക് ഉറങ്ങാൻ പോകുന്നു' എന്ന് പറയും. നൂറ് പേരോട് നിങ്ങൾ അന്തിയുറങ്ങാൻവേണ്ടി എവിടേയ്ക്ക് പോകുന്നു എന്ന് ചോദിച്ചുകഴിഞ്ഞാൽ അതിൽ തൊണ്ണൂറ് പേരും 'ഞങ്ങൾ ഉറങ്ങാൻ ഞങ്ങളുടെ വീട്ടിലേയ്ക്ക് പോകുന്നു' എന്ന് ഉത്തരം പറയുന്ന ഒരൊറ്റ സംസ്ഥാനമേ ഈ ലോകത്തുള്ളൂ, അതാണ് കേരളം. ഇതിൽ ആർക്കാണ് സംശയം. നമ്മൾ സോഷ്യലിസ്റ്റ് രാജ്യങ്ങളെ കൂട്ടുപിടിച്ച് ഇത്തരം കാര്യങ്ങളിൽ മുടന്തൻ ന്യായം പറയാൻ ശ്രമിച്ചിട്ട് കാര്യമില്ല. ഞാൻ ആ ഭാഗത്തേയ്ക്ക് കടക്കുന്നില്ല. ലൈഫ് പദ്ധതിയുണ്ട്,

വീടുകളുണ്ട്, ഏകദേശം മൂന്ന് ലക്ഷത്തിന് താഴെയുള്ള വീടുകൾ വെച്ചുകൊടുത്തു, ഇനിയും വീടുകൾ വരണം. ലൈഫ് പദ്ധതി കഴിഞ്ഞാൽ പിന്നെ വരുന്ന പദ്ധതി ഹരിത കേരളമാണ്. മലയാറ്റൂർ രാമകൃഷ്ണന്റെ ആത്മകഥാ സ്പർശമുള്ള നോവലായ 'വേരുകളിൽ മകനുമായി വരുമ്പോൾ ചെറിയ കുട്ടിയായ മകൻ നെല്ല് കണ്ടിട്ട് "എന്നാ അപ്പാ, അരശിച്ചെടിച്ചിയാ?" എന്ന് ചോദിക്കുകയാണ്. ഇവിടെ എല്ലാവരും റേഷൻ കടയിൽ ചെന്ന് മഹാരാഷ്ട്രയിൽനിന്ന് വന്നോ, തമിഴ്നാട്ടിൽനിന്ന് വന്നോ, അരി വന്നോ, പച്ചരി വന്നോ, പുഴുക്കല്ലരി വന്നോ എന്നിങ്ങനെ ചോദിച്ചുകൊണ്ടിരിക്കുകയാണ്. അതുകൊണ്ട് ഹരിതകേരളം പദ്ധതിയിലൂടെ എല്ലാവരും പാടത്തിറങ്ങണം, അദ്ധ്വാനിക്കണം. എന്നിട്ട് നമുക്കാവശ്യമുള്ളത് നമുക്ക് ഉൽപ്പാദിപ്പിക്കാവുന്ന ഒരു അവസ്ഥയിലേക്ക് കേരളത്തിലെ വിദ്യാഭ്യാസവുമായ ജനങ്ങൾ മാറണം എന്നുള്ളതിനുള്ള ഒരു പദ്ധതിയാണ് ഹരിത കേരളം.

'ആർദ്രം പദ്ധതി' നോക്കൂ, ഇന്ത്യയിൽതന്നെ ക്യാൻസറിന്റെ ഏറ്റവും വലിയ ഡോക്ടറായ ഡോ. വി. പി. ഗംഗാധരൻ തന്റെ 'ജീവിതം എന്ന അത്ഭുതം' എന്ന പുസ്തകത്തിൽ പറയുന്നുണ്ട് അദ്ദേഹം രോഗികളെ

ചികിത്സിച്ചുകൊണ്ടിരിക്കുന്ന സമയത്ത് അദ്ദേഹത്തെ പണ്ട് പഠിപ്പിച്ച കോഴിക്കോട് മെഡിക്കൽ കോളേജിലെ പ്രിൻസിപ്പാളായി റിട്ടയർ ചെയ്തയാളും അദ്ദേഹത്തിന്റെ മകളുംകൂടി വരികയാണ്. ഡോ. വി. പി. ഗംഗാധരൻ പണ്ട് അദ്ദേഹത്തിന്റെ വീട്ടിൽ പോയിരുന്നപ്പോൾ താലോലിച്ചിരുന്ന പെൺകുട്ടിയാണ് ഇപ്പോൾ വളർന്നു വലുതായിരിക്കുന്നത്. എന്താണ് വിശേഷം എന്ന് ചോദിച്ച് പ്രിൻസിപ്പാളോട് കാര്യങ്ങൾ തിരക്കിയപ്പോഴാണ് മകൾക്ക് കാൻസറുണ്ടെന്ന് അറിഞ്ഞത്. വേഗം ചികിത്സ കഴിഞ്ഞ് മരന്ന് എഴുതാൻ തുടങ്ങിയപ്പോൾ പ്രിൻസിപ്പാൾ ഡോ. വി. പി. ഗംഗാധരന്റെ കയ്യിൽ പിടിച്ചിട്ട് പറയുകയാണ് 'മി. ഗംഗാധരൻ, മരന്ന് എഴുതുകയാണെങ്കിൽ വലിയ വിലയുള്ള മരന്ന് എഴുതണ്ട. എനിക്ക് ആ ചെറിയ പെൻഷനേയുള്ളൂടോ' എന്ന്. അപ്പോൾ ഇതൊക്കെ കണ്ടിട്ടാണ് ആർദ്രം, ഹൃദയദ്രവീകരണക്ഷമമാകുകയാണ്. ആളുകൾക്ക് മരന്ന് വാങ്ങിക്കണ്ടേ. ശ്രീമതി കെ. കെ. ശൈലജടീച്ചറുടെ ആർദ്രം പദ്ധതി... ഞാൻ വ്യക്തിപരമായി ശ്ലാഘിക്കാനുദ്ദേശിക്കുന്നില്ല..... ചോദിച്ചോളൂ..... ആ രൂപത്തിൽ വളരെ താഴ്ന്ന നിലയിൽ അങ്ങോട്ടും ഇങ്ങോട്ടും ചില നർമ്മരഹിതമായ പ്രശ്നങ്ങൾ പറഞ്ഞുതീർക്കാനുള്ളതല്ല അസംബ്ലി.

ന്റോണ്ടുകൾക്ക് മുൻപുള്ള കാര്യങ്ങൾ പറഞ്ഞുകൊണ്ട് ആരും അങ്ങനെയൊന്നും ചെയ്യണ്ട. ഞാൻ വരുന്നത് മലബാറിൽനിന്നാണ്. നിങ്ങൾ വരുന്നതും മലബാറിൽനിന്നുതന്നെയാണ്; പക്ഷെ വടക്കൻമലബാർ ആയിരിക്കും. ഇവിടെ കൊച്ചിക്കാരുണ്ട്, തിരുവിതാംകൂർകാരുണ്ട്. ഇത് മൂന്നും എന്നാണ് ഒന്നായത്? നമ്മളൊക്കെ മലയാളികളും കേരളീയരും എന്നുപറയുന്നത് എന്നുമുതൽക്കാണ്? അപ്പോൾ അത്തരം കാര്യങ്ങളിലേയ്ക്ക് പിറകോട്ട് പോകണമെങ്കിൽ നമുക്ക് പിന്നീട് പോകാം.... Ideas ഒക്കെ disruptive ആണ്. എന്നുവെച്ചാൽ തലതെറിച്ച ആശയങ്ങൾ. മര്യാദയ്ക്ക് ഒരു കാര്യം അസംബ്ലിയിൽ പറഞ്ഞുകൊണ്ടിരിക്കുമ്പോൾ അതിനെ തകിടംമറിക്കാൻവേണ്ടി ഒരു കാര്യം പറയാമെന്ന് പറഞ്ഞാൽ അത് തലതെറിച്ച ആശയമാണ്. വഴങ്ങിയതായിട്ടും നിങ്ങൾ പറഞ്ഞ എല്ലാ കാര്യങ്ങൾക്കും പിന്തുണ പ്രഖ്യാപിച്ചതായിട്ടും നിങ്ങൾക്ക് അഥവാ വേദനിച്ചിട്ടുണ്ടെങ്കിൽ ഗാന്ധിയുടെ റോളിൽനിന്നുകൊണ്ട് സദയം ക്ഷമിക്കണമെന്ന് വിനയപൂർവ്വമായി പ്രാർത്ഥിച്ചുകൊണ്ടും.... ആ പരിപാടി അവിടെ നിൽക്കട്ടെ.

അടുത്തതായി പൊതുവിദ്യാഭ്യാസം. നമ്മുടെ അയ്യങ്കാളി പഞ്ചമിയെ

വിദ്യാലയത്തിൽ ചേർക്കാൻ പോയത് ഓർമ്മയുണ്ടല്ലോ. ഈ രാജ്യത്തെ സവർണ്ണന്മാർ സൃഷ്ടിച്ച വിദ്യാലയങ്ങളിലേയ്ക്ക് കടക്കാൻപോലും സാധിക്കില്ലല്ലോ. അതേ അയ്യങ്കാളി തന്നെയാണല്ലോ പണ്ട് കാളവണ്ടി തെളിച്ച് പോയത്. തലയിൽ ഒരു കെട്ടും ഉണ്ടായിരുന്നല്ലോ, 'നീ ഏതിൽക്കൂടിയാണ് പോകുന്നത്?' 'ഈ റോഡിൽ കൂടി' 'ഇത് നിനക്കൊന്നും സഞ്ചരിക്കാൻ പറ്റിയ റോഡല്ല. നിരോധിക്കപ്പെട്ട റോഡാണെന്ന് അറിയില്ലേ?' 'അറിയാം' 'പിന്നെ എന്തുകൊണ്ട് പോയി?' 'പക്ഷെ ഞാൻ ഇതിലേ പോകും. വെഞ്ഞാറമൂട്ടിലെ ഈ റോഡിലൂടെ ഞാൻ പോകും' 'നീ എന്താണ് തല കെട്ടിയിരിക്കുന്നത്?' 'തലയിൽ കെട്ട് കെട്ടും' എന്നുപറഞ്ഞ് തന്റെ വിശാലമായ മാറിടം കാണിച്ചുകൊണ്ട് അത്യാവശ്യം ശാരീരികമായ തല്ലിനുകൂടി തയ്യാറാണെന്ന് പ്രഖ്യാപിച്ചുകൊണ്ട് അയ്യങ്കാളി വെഞ്ഞാറമൂട്ടിലെ നഗര വീഥികളിലൂടെ പഴയ കാലത്ത് പോയതുകൊണ്ടാണ് ഇവിടെ ജാതിമത സങ്കചിത ചിന്തകളില്ലാതെ നമ്മൾ എല്ലാപേരുംകൂടി ഇവിടെ ഒരുമിച്ചിരിക്കുന്നത്. വിദ്യാഭ്യാസ സംരക്ഷണ യജ്ഞം എന്നുപറഞ്ഞാൽ ഇവിടെ പ്രൊഫ. സി. രവീന്ദ്രനാഥ് ഉണ്ടല്ലോ..... ലൈഫ്, ശ്രീ. അനിൽ അക്കര

തല്ലിതകർത്ത് നശിപ്പിച്ച പരിപാടിയല്ലേ. അത് വേണ്ട. ഞാൻ പറയട്ടെ, ഇതൊന്നും തമാശയല്ല. വിദ്യാഭ്യാസ സംരക്ഷണയജ്ഞം പറഞ്ഞതുകൊണ്ട് പറഞ്ഞതാണ്. പഴയകാലത്ത് ഏതെങ്കിലും ഗേറ്റിന്റെ പുറത്ത് നിന്നിട്ട് 'മോൾ അങ്ങട് പൊയ്ക്കോ' എന്ന് പറഞ്ഞിരുന്ന ചാത്തൻ...ചാത്തന് പോകാൻ പറ്റില്ല, ചാത്തനെ അവിടെ കാണാനും പാടില്ല, ഏഴ് മണിക്ക് ചാത്തൻ കാത്തിരിക്കുകയാണ്, കയ്യിലിരിക്കുന്ന തോർത്തെടുത്ത് വീശുകയാണ്. എന്താ കാരണം? 'മോൾ വന്നില്ല, മോൾ വന്നില്ല'. ആരുടെ മോൾ? ജന്മിയുടെ മോൾ വരാത്തതിന് വിയർത്ത ചാത്തൻ... മലയാളത്തിലെ ആദ്യകാല നോവലുകളിലൊന്നായ കോളിൻസ് മദാമ്മ രചിച്ച 'ഘാതകവധം' എന്ന നോവലിലൊക്കെ ഇതിനെക്കുറിച്ച് പറയുന്നുണ്ട്, വായിച്ചു നോക്കൂ. ഞാൻ സൂചിപ്പിച്ചവനത്, വിദ്യാഭ്യാസ സംരക്ഷണ യജ്ഞത്തിൽക്കൂടി ജനത്തെ ബോധവൽക്കരിക്കാനുള്ള അക്ഷീണമായ പരിശ്രമത്തിൽ വ്യാപൃതരായിരിക്കുന്ന ഒരു സർക്കാരാണിത്. അപ്പോൾ ഈ സർക്കാരിനെ സംബന്ധിച്ചിടത്തോളം ഞാൻ നേരത്തെ പറഞ്ഞുവന്നത്, ചികിത്സാ സൗകര്യങ്ങൾ ജനങ്ങൾക്കുവേണ്ടി ഒരുക്കിവയ്ക്കുക, ആ ചികിത്സാ സൗകര്യങ്ങൾ ഒരുക്കിവയ്ക്കുമ്പോൾ... ഇപ്പോൾ

ആശുപത്രികൾ നോക്കിയാൽ മനസ്സിലാകും, അവിടെ വെറുതെ വന്ന് കിടക്കാൻ തോന്നും. എന്റെ മണ്ഡലമായ ഇരിഞ്ഞാലക്കുടയിൽ ബസ്സിലിരുന്ന് പോകുമ്പോൾ കാണാൻ സാധിക്കും: എല്ലാ ആശുപത്രികളും പെയിന്റോക്കെ അടിച്ചു വൃത്തിയാക്കി, അഞ്ച് ഡോക്ടർമാർ വീതം കൃത്യമായി അവിടെ ഉണ്ടാകും. നമ്മുടെ കുട്ടികൾ നമ്മുടെ പണം കൊണ്ട് ഇവിടത്തെ അഞ്ച് മെഡിക്കൽ കോളേജുകളിൽ പഠിച്ച് ഇവിടെ ജോലി ഉണ്ടെങ്കിലും ഇല്ലെങ്കിലും അത് ചെയ്യാതെ കാശുണ്ടാക്കാൻ വേണ്ടി പുറംനാടുകളിൽ പ്രത്യേകിച്ച് യൂറോപ്പിലൊക്കെ പോയി..... അവിടെ പോയിരിക്കുന്ന ഡോക്ടർമാരോട് ഇവിടത്തെ ജനങ്ങളെ ശുശ്രൂഷിക്കുന്നതിനുവേണ്ടി മടങ്ങിവരാൻ പറഞ്ഞിരിക്കുകയാണ്. ഞാൻ സൂചിപ്പിച്ച പ്രധാന കാര്യമെന്തെന്നാൽ മലയാളികളുടെ സമഗ്രമായ വളർച്ചയ്ക്ക് ആവശ്യമായ രൂപത്തിൽ ഏതെല്ലാം സംവിധാനങ്ങൾ വേണം, അതിന് എവിടുനാണ് പൈസ? അപ്പോൾ അതിനെ കുറുപറഞ്ഞിട്ട് കാര്യമില്ല. പ്രവാസികളുടെ പൈസ ഇങ്ങോട്ടു വരും. നമ്മുടെ ഡോ. ടി. എം. തോമസ് ഐസകിന്റെ പ്രധാന നിക്ഷേപ പരിപാടിയുണ്ടല്ലോ കിഫ്ബി, അതിനെ കേരള ഇൻവെസ്റ്റ്മെന്റ് ഫണ്ട് ബോർഡ് എന്നുപറഞ്ഞ്

കളിയാക്കിയിട്ട് കാര്യമില്ല. പണം എന്നുപറയുന്നത് പഴയ കാലത്ത് ഒരാളുടെ കാര്യത്തിലും ഒതുങ്ങി നിൽക്കില്ലല്ലോ. പഴയ കാലത്തെ പാക്കനാരെ പോലെയോ നാരാണത്ത് ഭ്രാന്തനെപ്പോലെയോ കാട്ടിൽ എവിടെയെങ്കിലുംവെച്ച് കുറച്ച് സ്വർണ്ണനാണയം കാണുമ്പോൾ 'ആളെക്കൊല്ലി' എന്നുപറഞ്ഞ് വേഗം ഓടിപ്പോകുന്ന അവസ്ഥയിലേക്ക് മലയാളി എത്തിയിട്ടില്ലല്ലോ, എന്തെന്നും. അതാണ് കമ്മ്യൂണിസ്റ്റുകാരുടെയും ജനാധിപത്യ വിശ്വാസികളുടെയും മുഴുവൻ പരിശ്രമം. ഈ കാര്യത്തിൽ വിഷമം വിചാരിക്കണ്ട. എല്ലാവരുടെയും ജോലി അതാണ്. പണം കാണുമ്പോൾ അങ്ങോട്ട് ചെല്ലുക, ആകർഷിക്കപ്പെടുക, ഇതാണ് മഹത്വം, ഇതാണ് വലുത്, ഇതിനനുസരിച്ചാണ് മനുഷ്യന്റെ വില എന്ന് നിശ്ചയിക്കുന്ന അവസ്ഥയിൽനിന്നും മാറി ഇതെല്ലാം അഴിച്ചുമാറ്റിക്കൊണ്ട് വീണ്ടും ഗാന്ധിയിലേക്ക് വരണം. ഇതൊന്നുമല്ല പ്രശ്നം. അതിവിശാലമായ ഒരു ഹൃദയത്തിനടുമകളായി മാറാൻ കഴിയുന്നിടത്താണ് രാഷ്ട്രീയ പ്രവർത്തകരുടെ വിജയം എന്നുള്ളത് മനസ്സിൽ വേണം. അത് ഇന്ത്യൻ യൂണിയൻ മുസ്ലീം ലീഗ് ആണെങ്കിലും സി.പി.ഐ. ആണെങ്കിലും സി.പി.ഐ.(എം) ആണെങ്കിലും വേണം. എന്താണ് ചിരി വരുന്നേണ്ടോ? ഞാൻ

പറയുന്നത് ആ രൂപത്തിലുള്ള ഒരു ജീവിതത്തിലേയ്ക്ക് വരണം. അന്യന്റെ പോക്കറ്റിൽ കയ്യിട്ടുകൊണ്ട് പൊതുജനസേവനം നടത്താമെന്ന് ആരെങ്കിലും വിചാരിക്കുന്നുണ്ടെങ്കിൽ അത് തെറ്റാണ്. ഇത് ആരോടാണ് പറഞ്ഞുകൊടുക്കേണ്ടത്.... മുപ്പത്തിഎണ്ണായിരം കോളേജ് വിദ്യാർത്ഥികളെ പഠിപ്പിച്ചയാളാണ് അരുണൻ മാഷ്. അത് നിങ്ങൾ പറയണ്ട. അതിൽ ഇപ്പോഴും നാല് എം.പി. മാരുണ്ട്. അസംബ്ലിയിൽ ശ്രീ. കെ. ഡി. പ്രസേനൻ ഭാഗ്യത്തിന് രക്ഷപ്പെട്ടു. ഞാൻ വന്നപ്പോഴേയ്ക്കും അദ്ദേഹം പോയി. അതൊന്നും എന്റെ വ്യക്തിപരമായ പ്രശ്നങ്ങളല്ല. നമ്മളൊക്കെതന്നെ ഒന്ന് കുളിച്ച് സംശുദ്ധിയോടുകൂടി മൂന്നിൽ വരേണ്ട ഒരുവസരമാണിത്, ഇതൊരു പുണ്യക്ഷേത്രമാണല്ലോ. എന്നെന്നും വരാം, വീണ്ടും വരാം, വീണ്ടും തെരഞ്ഞെടുക്കപ്പെടും, അന്ന് പറയാം എന്നൊക്കെ പറഞ്ഞ് മാറ്റിവയ്ക്കുന്നതിനപ്പുറം പറയാനുള്ളതൊക്കെതന്നെ അതാത് സന്ദർഭങ്ങളിൽ പറഞ്ഞ് പോകുകയാണ് വേണ്ടത്. ഒരു കാര്യം പറഞ്ഞിട്ടാണ് ഞാൻ തുടങ്ങിയത്, ഈ തലതെറിച്ച ആശയങ്ങൾ കുറച്ചൊക്കെ മസ്തിഷ്കത്തിൽ പേറാൻ കഴിവുള്ളവർ മാത്രം കടന്നുവരേണ്ട ഒരു വേദിയാണിത്.

നാടോടുമ്പോൾ അതിന്റെ നടുവിലുള്ളി ഓടാൻ നമ്മളാരും പരിശ്രമിക്കണ്ട.
ഇങ്ങോട്ട് പുഴ ഒഴുകുമ്പോൾ അതിനോടൊപ്പം ഒഴുകാനും നമ്മളാരും പരിശ്രമിക്കണ്ട.
നാടോടുമ്പോൾ അങ്ങോട്ട് തിരിഞ്ഞുനിന്ന് നിങ്ങൾ എങ്ങോട്ടാണ് പോകുന്നതെന്ന് ചോദിക്കുക. പുഴ ഒഴുകുമ്പോൾ പുഴയോട്... പിന്നെ പുഴ ഒഴുകുന്ന വഴിയൊന്നും പറയുന്നില്ല. പുഴ ഒഴുകുമ്പോൾ നേരെ എതിർത്ത് ഒഴുകുക. ആ രൂപത്തിൽ കിട്ടാവുന്ന മർദ്ദനങ്ങൾ മുഴുവൻ ഏറ്റുവാങ്ങിക്കൊണ്ടുപോലും മാർക്സിസം ഉയർത്തിപ്പിടിക്കുന്നതിനുവേണ്ടി തടവറയുടെ ഇരുട്ടിൽ ഒരുപാട് നാൾ കിടന്ന ഒരു മനുഷ്യനാണ്, ഒരു വ്യക്തിയാണ്, ഒരു കോമ്രേഡാണ്, ഒരു സഖാവാണ്, സഖാവ് പിണറായി വിജയൻ. അതു വായിച്ചുനോക്കിയാൽ മതി. ഇതേ അസംബ്ലി ഹാളിലാണ് കക്കയം ക്യാമ്പിൽ നിന്നും സഖാവ് പിണറായി വിജയനെ വിട്ടപ്പോൾ അവശനായി തല്ലുകൊണ്ട്, അടികൊണ്ട്, എല്ലൊക്കെ ഒടിഞ്ഞുവന്ന സമയത്ത് ഇരിക്കാൻ പറഞ്ഞു, കയറി ഇരുന്നു. പിന്നീട് അതിനെക്കുറിച്ച് നമുക്കൊന്നും വലിയ വിവരമില്ല. പക്ഷെ, അവിടെ ഇരുന്നുകൊണ്ട് എല്ലാം എഴുതുന്നതിന് നേതൃത്വം കൊടുത്തിരുന്ന നിയമസഭാ സെക്രട്ടറിയായിരുന്ന

ഡോ. ആർ. പ്രസന്നൻ എഴുതി, നിയമസഭയിൽ നിശബ്ദനായി...
ശബ്ദമുണ്ടാക്കാൻ പറ്റില്ലല്ലോ. അദ്ദേഹത്തിന്റെ പുസ്തകമുണ്ട്,
വായിച്ചുനോക്കുന്നത് നന്നായിരിക്കും. കൂടുതൽ ഒന്നും പറയുന്നില്ല. ഞാൻ
ഇടങ്ങിയത് തലതെറിച്ച ആശയങ്ങളിൽക്കൂടിയാണ്. ഒട്ടും തലതെറിച്ച
ആശയങ്ങളില്ലാത്ത ഒരവസ്ഥയിൽ ശ്രീ. എസ്. ശർമ്മ അവതരിപ്പിച്ച
പ്രമേയത്തെ ഒരിക്കൽക്കൂടി.....അത് പറഞ്ഞപ്പോൾ എനിക്ക് ഓർമ്മ വന്നത്
ഞാൻ ഒരു സിനിമ പിടിച്ചുകൊണ്ടാണ് ഇപ്പോൾ ഇവിടെ വന്നിരിക്കുന്നത്,
വടക്കനോക്കി യന്ത്രം. പതിമൂന്ന് ലക്ഷം രൂപ പോയി ഇപ്പോൾ വേറൊന്നും
ചെയ്യാനില്ല. ശ്രീ. എം. മുകേഷ് ഇവിടെ ഇരിക്കുന്നുണ്ടല്ലോ. മുകേഷ്
മാത്രമല്ലല്ലോ, മുകേഷിനേക്കാൾ മുൻപ് അദ്ദേഹത്തിന്റെ അച്ഛൻ ഒ. മാധവൻ
എത്രയോ ചെറുപ്പത്തിലേ അഭിനയിക്കുന്നത് കണ്ടവനാണ് ഞാൻ.
അതുപോലെതന്നെ ശ്രീ. എം. മുകേഷിന്റെ സഹോദരി ശ്രീമതി സന്ധ്യ
അഭിനയിക്കുന്നത് കണ്ടവനാണ് ഞാൻ. കെ.പി.എ.സി. യുടെ 'നിങ്ങൾ എന്നെ
കമ്മ്യൂണിസ്റ്റാക്കി' ഇപ്പോൾ ഒന്നു കാണുന്നത് നല്ലതാണ്. അതുപോലെ തന്നെ
തോപ്പിൽ ഭാസിയുടെ 'ശരശ്വ', ആർദ്രം പദ്ധതിയിലെ വിഷയമാണ്

അതിലുള്ളത്. ഡോക്ടറായി കെ. പി. ഉമ്മറാണ് അഭിനയിച്ചിരുന്നത്. അതിലെ പ്രധാനപ്പെട്ട കഥാപാത്രമായ കെ.പി.എ.സി. സുലോചന ഡോക്ടറായ കെ. പി. ഉമ്മറിനോട് ചോദിക്കുകയാണ് 'ഡോക്ടർ, രോഗം ഒരു കുറ്റമാണോ' എന്ന്. രോഗം ഒരു കുറ്റമല്ല എന്ന് സ്ഥാപിക്കുന്നതിനുവേണ്ടി നമ്മുടെ സർക്കാർ ആവിഷ്കരിച്ചിട്ടുള്ള ആർദ്രം പദ്ധതിയുടെ വിജയത്തിനുവേണ്ടി എല്ലാവരും മുന്നിട്ടിറങ്ങി പ്രവർത്തിക്കണമെന്ന് വിനയപൂർവ്വം അഭ്യർത്ഥിച്ചുകൊണ്ട് ഈ പ്രമേയത്തെ അനുകൂലിച്ചുകൊണ്ട് ഞാൻ അവസാനിപ്പിക്കുന്നു.

ശ്രീ. കെ. എൻ. എ. ഖാദർ: സർ, ഗവർണ്ണറുടെ നയപ്രഖ്യാപന പ്രസംഗത്തിനുള്ള നന്ദിപ്രമേയത്തെ ഞാൻ എതിർക്കുകയാണ്. സാധാരണഗതിയിൽ ഗവർണ്ണർമാർ നയപ്രഖ്യാപന പ്രസംഗം നടത്തുന്നത് മാതാപിതാക്കളുടെ നിർബന്ധത്തിനുവഴങ്ങി ഇഷ്ടമില്ലാത്ത പെണ്ണിനെയോ പുരുഷനെയോ കല്യാണം കഴിക്കുന്ന ഒരാളിന്റെ സ്വഭാവത്തോടുകൂടിയാണ്. ഗവൺമെന്റിന്റെ നിലപാടുകളോട് യോജിപ്പുണ്ടായാലും ഇല്ലെങ്കിലും അതെല്ലാം വായിച്ച് തീർക്കുക എന്നത് ഗവർണ്ണർമാരുടെ ചുമതലയാണ്, അതുകൊണ്ട് വായിച്ച് തീർത്തതാണ്. അതുസംബന്ധിച്ച് ഇവിടെ നടന്ന ചർച്ചകളിൽ

വാസ്തുവത്തിൽ നയപ്രഖ്യാപനം എന്നുപറഞ്ഞാൽ ഭാവിയിൽ വരാൻ പോകുന്ന, ഇനിയുള്ള കാലഘട്ടങ്ങളിൽ ഗവൺമെന്റ് ഈ വർഷം സ്വീകരിക്കാൻ പോകുന്ന നയനിലപാടുകളെയാണ് വ്യക്തമാക്കേണ്ടത്. ഈ നയപ്രഖ്യാപന പ്രസംഗം പ്രധാനമായും ഒരു പ്രവർത്തന റിപ്പോർട്ടാണ്. ഈ ഗവൺമെന്റിന്റെ പ്രവർത്തന റിപ്പോർട്ടും അതുപോലെ ഈ ഗവൺമെന്റിന്റെ കുറേ വിഹലമായ പ്രഖ്യാപനങ്ങളും ഉൾക്കൊള്ളുന്നതാണ് ഈ നയപ്രഖ്യാപനം. ഇവിടെ വികസന നേട്ടങ്ങളെക്കുറിച്ച് പല കാര്യങ്ങളും പറയുന്നുണ്ട്. സമയപരിമിതിമൂലം ഞാൻ അവയിലേയ്ക്കൊന്നും പ്രവേശിക്കുന്നില്ല. വികസന നേട്ടങ്ങളിൽ പാലങ്ങളെക്കുറിച്ചും മേൽപ്പാലങ്ങളെക്കുറിച്ചും മെട്രോയെക്കുറിച്ചുമൊക്കെ പറയുന്നുണ്ട്. നമ്മുടെ സംസ്ഥാനത്ത് കാണപ്പെടുന്ന മേൽപ്പാലങ്ങളും മെട്രോയുമൊക്കെ എത്രയോ വർഷങ്ങൾക്ക് മുമ്പ് ലോകത്തിന്റെ പല ഭാഗങ്ങളിലും ഇന്ത്യയിലെ ഇതര സംസ്ഥാനങ്ങളിലും ഉണ്ടായിട്ടുള്ളതാണ്. പാലക്കാട് നിന്നും കോയമ്പത്തൂർ വരെ പോയാൽ കാണാം ഒന്നാംതരം മേൽപ്പാലങ്ങൾ. ചെന്നൈ, ബാംഗ്ലൂർ എന്നിവിടങ്ങളിൽ കാണുന്ന മേൽപ്പാലങ്ങൾ ടിക്കറ്റ് എടുത്ത് കാണേണ്ടവയാണ്. 1975 സെപ്റ്റംബർ

മാസത്തിൽ ഞാൻ മോസ്കോ നഗരത്തിലെ മെട്രോയിൽ സഞ്ചരിച്ചിട്ടുണ്ട്. എനിക്ക് മുമ്പുപോയ ആളുകളും സഞ്ചരിച്ചിട്ടുണ്ട്. കാരണം, അതിനുമുമ്പ് അവിടെ മെട്രോ പണിതിട്ടുണ്ട്, നാല്പത്തിയഞ്ച് വർഷങ്ങൾക്ക് മുമ്പാണത്. വാസ്കോവത്തിൽ നമുക്കൊരു മെട്രോ ഇപ്പോഴാണുണ്ടായത്. 1976-ഓടുക്കൂടി ഉക്രൈൻ എന്നുപറയുന്ന രാഷ്ട്രത്തിലും യൂറോപ്യൻ രാജ്യങ്ങളിലും അമേരിക്കയിലും വാഷിംഗ്ടണിലും അങ്ങനെ പല രാഷ്ട്രങ്ങളിലുമുണ്ടായിരുന്നു. ആ മേൽപ്പാലങ്ങളെക്കുറിച്ചുള്ള പ്രഖ്യാപനംകൊണ്ടും വികസന നേട്ടങ്ങളായി ചിലതിനെ അതിശയോക്തിപരമായി അവതരിപ്പിച്ചതുകൊണ്ടും ഒരു തുടർ ഭരണം സ്വപ്നം കാണാൻ ഈ സർക്കാരിന് സാധിക്കുമെന്ന് ഞാൻ കരുതുന്നില്ല. തദ്ദേശ സ്വയംഭരണ തെരഞ്ഞെടുപ്പിലുണ്ടായ മുൻകൈ അങ്ങനെ ഒരു മുൻകൈ ആണെങ്കിൽ അത് എടുത്ത് കാണിച്ചും കേരള കോൺഗ്രസ്സിന്റെ ഒരു ചെറിയ വിഭാഗം അപ്പുറംവന്നതുകൊണ്ടും ഒരു മഹാസംഭവവും ഒരു തുടർ ഭരണവും സ്വപ്നം കാണാൻ കഴിയുമെന്ന് പർവ്വതീകരിച്ചുള്ള ഒരു കാഴ്ചപ്പാടാണ്, അത് വസ്തുനിഷ്ഠ യാഥാർത്ഥ്യമാണെന്ന് ഞാൻ കരുതുന്നില്ല. കേരള കോൺഗ്രസ് അതിന്റെ പൂർവ്വകാല നേതാക്കന്മാർ ഒരു ശക്തമായ പാർട്ടിയായിരുന്ന നേരത്ത്

സങ്കീർത്തനത്തിന്റെ ഒന്നാം അദ്ധ്യായത്തിൽ പറയുന്നതുപോലെ ആറ്റരികത്ത് നട്ടിരിക്കുന്നതും തക്കസമയത്ത് ഫലം കാഴ്ചനതും ഇലകൾ പൊഴിഞ്ഞുപോകാത്തതുമായ വൃക്ഷങ്ങളെപ്പോലെ കേരള കോൺഗ്രസ്സിനെ വളർത്തിയിരുന്നു. ഇന്ന് ആ അവസ്ഥയൊക്കെ മാറി അതെല്ലാം മറന്ന് ചെറിയൊരു വിഭാഗം അപ്പുറത്തേയ്ക്ക് പോയി എന്നതുകൊണ്ട് വലിയൊരു മാറ്റമുണ്ടായിട്ടുണ്ടെന്ന് വിലയിരുത്തുന്നത് അപക്വമായ ഒരു നിലപാടാണ്. മറ്റൊരു പ്രധാനപ്പെട്ട രാഷ്ട്രീയ പ്രശ്നമെന്ന് പറയുന്നത് കോൺഗ്രസ് മുക്ത ഭാരതമെന്നാണ്. ഭാരതീയ ജനതാ പാർട്ടിയുടെ ദേശീയ തലത്തിലുള്ള മുദ്രാവാക്യം വളരെ ശ്രദ്ധിക്കപ്പെടേണ്ട ഒന്നാണ്. കോൺഗ്രസ് മുക്ത ഭാരതം എന്നുപറയുന്നു, കമ്മ്യൂണിസ്റ്റ് മുക്ത ഭാരതം എന്നുപറയുന്നില്ല. ഇടത് മുക്ത ഭാരതമെന്ന് പറയുന്നില്ല കാരണമെന്താണ്? അത് അത്രയേറെ അവഗണിക്കപ്പെടാവുന്ന ഒന്നാണെന്നും അതിനെതിരായി ഒരു വലിയ നടപടിക്രമത്തിന്റെ ആവശ്യമില്ലെന്നും ഭാരതീയ ജനതാ പാർട്ടി മനസ്സിലാക്കിയതുകൊണ്ട് അവർ കോൺഗ്രസ് മുക്ത ഭാരതം എന്നുപറയുകയാണ്. കോൺഗ്രസ് മുക്ത ഭാരതം എന്ന മുദ്രാവാക്യം അവർ

മുന്നോട്ടുവയ്ക്കുന്നതുപോലെതന്നെയാണ് കോൺഗ്രസ് മുക്ത കേരളം എന്ന് ഇവിടെ ഇടതുപക്ഷ ജനാധിപത്യ മുന്നണി മുന്നോട്ടുവയ്ക്കുന്നത്, അല്ലെങ്കിൽ യു.ഡി.എഫ്. മുക്ത കേരളം. ഈ രണ്ട് പ്രവൃത്തിയും ഒരുപോലെയാണ്. കോൺഗ്രസ് മുക്ത ഭാരതം പോലെയുള്ള ഒരു മുദ്രാവാക്യം ജനസംഘവും ഭാരതീയ ജനതാ പാർട്ടിയും പൂർവ്വകാല ഇന്ത്യയിലെ രാഷ്ട്രീയ കക്ഷികളും മുന്നോട്ടുവെച്ചപ്പോൾ അതിനെ സഹായിച്ചവർ തന്നെയാണ് ഇടതുപക്ഷ പ്രസ്ഥാനങ്ങൾ. തൽഫലമായി ഭാരതീയ ജനതാ പാർട്ടി അധികാരത്തിൽവന്നു. ഞാൻ ഒരു വലിയ ആളായതുകൊണ്ട് പറയുകയല്ല. 1992 മേയ് മാസം 1-ന് കുറ്റിപ്പുറത്ത് ചേർന്ന മുസ്ലീം ലീഗിന്റെ സമ്മേളനത്തിൽ ഫാസിസത്തിനെതിരെ ജനശക്തിയെന്ന ഒരു പ്രമേയം ഞാൻ എഴുതി തയ്യാറാക്കി അവതരിപ്പിച്ചിരുന്നു. അത് അച്ചടിക്കപ്പെട്ടതാണ്, ഇപ്പോഴും കിട്ടാവുന്നതാണ്. അന്നത്തെ അവസ്ഥയിൽ രാജ്യം മുന്നോട്ടുപോകുകയാണെങ്കിൽ ഭാരതീയ ജനതാ പാർട്ടി ഇന്ത്യയിൽ അധികാരത്തിൽ വരുമെന്ന് ഇതുപത്തിയെട്ട് വർഷങ്ങൾക്ക് മുമ്പ് അതിൽ പറഞ്ഞിട്ടുള്ളൊരാളാണ് ഞാൻ. അന്ന് ആരുമത് വിശ്വസിച്ചില്ല. ഫാസിസം എന്ന വാക്കുപോലും നമ്മുടെ കൂട്ടത്തിൽ ധാരാളമായി പറയുന്ന

സ്വഭാവമുണ്ടായിരുന്നില്ല. അതുപോലെ സംഭവിച്ചു. കോൺഗ്രസ്സ്
തോൽക്കുമെന്നും ബി.ജെ.പി. അധികാരത്തിൽ വരുമെന്നും നമ്മൾ
വിചാരിച്ചിട്ടില്ല. അതുപോലെ കേരളത്തിൽ യു.ഡി.എഫ്. തകർന്നു
കാണണമെന്നതിനാണ് പൊതുവെ ഇടതുപക്ഷ ജനാധിപത്യ മുന്നണി പ്രാമുഖ്യം
നൽകുന്നത്, അതൊരു ഭയാനകമായ സ്ഥിതിവിശേഷത്തിലേയ്ക്ക് കാര്യങ്ങൾ
കൊണ്ടുപോകുമെന്നാണ് ഞാൻ കരുതുന്നത്. ഇവിടെ കേരളത്തിന്റെ രാഷ്ട്രീയ
സാമൂഹിക ഘടനയുടെ ആഴങ്ങളിൽ വൻതോതിലുള്ള വർഗ്ഗീയ ദ്രവീകരണം
നടന്നുകൊണ്ടിരിക്കുകയാണ്. ഇത് കേൾക്കുന്ന എല്ലാവരുടെയും മനസ്സിൽ
അനവധി ഉദാഹരണങ്ങൾ അവർക്കെടുത്ത് പറയാൻ ഓർമ്മയിലുണ്ടാകും.
പക്ഷെ അവ ഓരോന്നും ഞാൻ എടുത്തുപറയുന്നില്ല. ന്യൂനപക്ഷങ്ങളെ
ഭിന്നിപ്പിക്കാൻ ശ്രമിക്കുന്നു, ഭൂരിപക്ഷ സമുദായത്തിലെ ഒരു വിഭാഗത്തെ
ആചാരാനുഷ്ഠാനങ്ങൾ ശബരിമലപോലുള്ള പ്രശ്നങ്ങൾ പറഞ്ഞ്
പ്രകോപിതരാക്കുന്നു. അതിന്റെയെല്ലാം ഫലമായിട്ട് ഇന്നത്തെ വേഗതയിലും
സ്വഭാവത്തിലും കാര്യങ്ങൾ മുന്നോട്ടുപോയാൽ ഇടതുമുന്നണിക്കും യു.ഡി.എഫ്.-
നും ഇനി പങ്കുവയ്ക്കാൻ രണ്ട് അവസരങ്ങൾകൂടി മാത്രമേ

ലഭിക്കുകയുള്ളവെന്നതാണ് എന്റെ വ്യക്തിപരമായ അഭിപ്രായം. ഇത് മുസ്ലീം ലീഗിന്റെ അഭിപ്രായമല്ല, യു.ഡി.എഫ്.-ന്റെ അഭിപ്രായമല്ല. അങ്ങനെ സംഭവിച്ചാൽ അതിൽ അതൃപ്തപ്പെടാനില്ല. പത്ത് വർഷംകൂടി എൽ.ഡി.എഫും യു.ഡി.എഫും മാറി മാറി കേരളം ഭരിച്ചുവെന്ന് വരാം. അതുകഴിഞ്ഞാൽ പതിനഞ്ചാമത്തെ വർഷമാകുമ്പോൾ നമുക്ക് ഒന്ന് കൂടുകയല്ലേ എന്നും ചോദിച്ച് യു.ഡി.എഫ്.-നെ തെരഞ്ഞു എൽ.ഡി.എഫ്. വരും. ബംഗാളിൽ നടക്കാൻ പോകുന്ന അതേ സാഹചര്യം കേരളത്തിൽ സംജാതമാകുമെന്ന് വിശ്വസിക്കാൻ ഇഷ്ടപ്പെടുന്ന ഒരാളാണ് ഞാൻ. അത് ശരിയായ ഒരു കാര്യമായതുകൊണ്ടല്ല, അങ്ങനെ സംഭവിച്ചാൽ അതൃപ്തപ്പെടാനുമില്ല. പതിനഞ്ച് വർഷം കഴിയുമ്പോൾ കേരളത്തിന്റെ വാതിലിൽ, അധികാരത്തിന്റെ വാതിലിൽ ബി.ജെ.പി. മുട്ടിവിളിക്കുമെന്ന് പറഞ്ഞാൽ ഇപ്പോഴൊന്നും ആരും വിശ്വസിക്കുകയില്ല. നിങ്ങളാരും വിശ്വസിക്കണമെന്ന് എനിക്ക് യാതൊരു നിർബന്ധവുമില്ല. ഞാൻ എന്റെ അഭിപ്രായം പറഞ്ഞുവെന്നുമാത്രം. അത് എന്റെ തികച്ചും വ്യക്തിപരമായ നിഗമനമാണ്. അങ്ങനെ സംഭവിച്ചാൽ അതിന്റെ നഷ്ടം അനുഭവിക്കുന്നത് മതേതര ശക്തികൾക്കാണ്. ഇടതുപക്ഷവും യു.ഡി.എഫ്.-

മൊക്കെ മതേതര ശക്തികളാണ്. അതുകൊണ്ട് ഇന്ന് ഇടതുപക്ഷ ജനാധിപത്യ മുന്നണിയുടെ പ്രയാണത്തിൽ, നയപരിപാടികളിൽ, നിലപാടുകളിൽ വളരെ മാറ്റം വരുത്തുകയും ഒന്നാമത്തെ മുഖ്യ ശത്രുവായി ബി.ജെ.പി.യെ കാണുകയും ചെയ്യേണ്ടത് ആവശ്യമാണ്. നിർഭാഗ്യവശാൽ അങ്ങനെയൊന്നുമല്ല. ഇവിടെ ലോക്കലായി ഭാരതീയ ജനതാ പാർട്ടിയുമായോ ആർ.എസ്.എസുമായോ ഒക്കെ ഐക്യമുണ്ടാകുന്നതിനെക്കുറിച്ച്, അവിടെ ഇവിടെയൊക്കെ ഓരോ പഞ്ചായത്തുവന്നതിനെക്കുറിച്ചൊന്നുമല്ല ഞാൻ പറയുന്നത്. ലോക്കലായിട്ടുള്ള ഐക്യം ഇല്ല, ദേശീയ തലത്തിലാണ് ഐക്യം. അതിന്റെ രഹസ്യങ്ങളൊന്നും നമുക്ക് അറിഞ്ഞുകൂടാ ദേശീയ തലത്തിലൊരു സംഖ്യമുണ്ട്. ഒരു ധാരണയും പരസ്പര മനസ്സിലാക്കലുമുണ്ട്. ബന്ധപ്പെട്ടവർ അതിന്റെ ചില പ്രതിഫലം പറ്റുന്നുണ്ട്. അത് എന്താണ്, ഏതാണ് എന്നൊന്നും ഞാൻ വിശദീകരിക്കുന്നില്ല. അതൊരു ആപത്കരമായ പ്രവണതയാണ്. ഇപ്പോൾ ലാവ്ലിൻ കേസ് തന്നെ നീട്ടി ജൂൺ മാസത്തിലേയ്ക്ക് വെച്ചിട്ടുണ്ടെന്ന് ഇന്നത്തെ ബ്രേക്കിംഗ് ന്യൂസായി വന്നുകൊണ്ടിരിക്കുന്നുണ്ട്. ഞാൻ പറയുന്നത് ഇങ്ങനെ പലപല സംഗതികളും നടക്കുന്നുണ്ട്, അത് നമ്മൾ ആലോചിക്കുന്നത്

നല്ലതാണ്. ഭാരതീയ ജനതാ പാർട്ടി ഇന്ന് വളരെ ചെറിയൊരു പാർട്ടിയാണ്, കാര്യമായിട്ടൊന്നുമില്ല. പഞ്ചായത്തിൽത്തന്നെ 1500 മെമ്പർമാരെയുള്ളൂവെന്നത് സത്യമാണ്. 28 വർഷം മുമ്പ് ഞങ്ങൾ അതിനെക്കുറിച്ച് പറയുമ്പോൾ രണ്ട് സീറ്റേയുണ്ടായിരുന്നുള്ളൂ. ഇങ്ങനെ വരുമെന്നൊന്നും ആരും വിചാരിച്ചിരുന്നില്ല. മതേതര ശക്തികൾക്ക് ഏറ്റവും ആപത്കരമായ ഒരു സാഹചര്യം രാഷ്ട്രീയ ചക്രവാളത്തിൽ ഉദയം ചെയ്തിരിക്കുന്നു. അതിനെ നാം കണ്ടില്ലെന്ന് ഭാവികളെന്നതും നമ്മൾ തമ്മിൽ കത്തി മുർച്ച കൂട്ടുന്നതും ആപത്കരമായ ഒരു വിധാനത്തിലേയ്ക്ക് ഇന്ത്യയോടൊപ്പം കേരളത്തെയും കൊണ്ടുപോകുമെന്ന് താക്കീത് നൽകാൻ ഞാൻ ഈ അവസരം ഉപയോഗപ്പെടുത്തുകയാണ്. ഇത് ആരും വിശ്വസിച്ചില്ലെങ്കിലും രേഖകളിൽ കിടക്കട്ടെയെന്ന് മാത്രമാണ് ഞാൻ ആഗ്രഹിക്കുന്നത്.

ഇവിടെ കിറ്റ് കൊടുത്തതുകൊണ്ടോ അല്ലെങ്കിൽ പെൻഷനിൽ നൂറ് രൂപ വർദ്ധിപ്പിച്ചതുകൊണ്ടോ ഒരു തുടർഭരണം വരുമെന്ന് ഞാൻ കരുതുന്നില്ല. നേരത്തെ പലരും പറഞ്ഞതുപോലെ, കിറ്റ് എന്നുപറയുന്നത് ചെറിയ കാര്യമാണ് എന്നാൽ സാധാരണക്കാരെ സംബന്ധിച്ച് അതൊരു വലിയ

കാര്യമാണ്. ധാരാളം വലിയ അഴിമതി ആരോപണങ്ങളും ആക്ഷേപങ്ങളും കേരളത്തിന്റെ ചരിത്രത്തിൽ ഇതുവരെ ഉണ്ടായിട്ടില്ലാത്തവിധം ദുർബലമായ അല്ലെങ്കിൽ മോശമായ പ്രതിഛായ സൃഷ്ടിച്ചൊരു ഗവൺമെന്റ് ഇവിടെ നിലനിൽക്കുമ്പോൾ അതിനെ കിറ്റുകൊണ്ട് നേരിടാമെന്ന് കരുതുന്നത് വലിയ ബലഹീനതയാണ്. ഇവിടെ ഒരു രസികൻ പറഞ്ഞതുപോലെ, ഇവിടെ വിതരണം ചെയ്ത രാഷ്ട്രീയ കിറ്റിൽ, മറ്റേ കിറ്റിൽ അഞ്ഞൂറ് രൂപയിൽ താഴെ വിലയുള്ള എട്ട് സാധനങ്ങളാണ് ഉണ്ടായിരുന്നതെന്ന് എല്ലാവർക്കും അറിയാം. ഇവിടത്തെ രാഷ്ട്രീയ കിറ്റിൽ ഉണ്ടായിരുന്നത് ഒരു കിലോ അഴിമതി, ലേശം വർഗ്ഗീയത തൊലി കളയാത്തത് അഞ്ഞൂറ് ഗ്രാം, രാഷ്ട്രീയ കൊലപാതകങ്ങളും അക്രമങ്ങളും അഞ്ഞൂറ് ഗ്രാം, സ്വജനപക്ഷപാതം ഇരുന്തൂറിയമ്പത് ഗ്രാം, അതുപോലെയുള്ള ചില സാധനങ്ങളുള്ള ഒരു കിറ്റാണ് രാഷ്ട്രീയ രംഗത്ത് കാണപ്പെടുന്ന കിറ്റ്. അതുകൊണ്ടാണു വിജയിച്ചവരുമെന്ന് തോന്നുന്നില്ല. മെനിഞ്ഞാനത്തെ മലയാള മനോരമ പത്രത്തിലെ വാർത്ത കണ്ടപ്പോൾ എനിക്ക് ചിരി വന്നു. പെരിയ കൊലക്കേസിൽ സി.ബി.ഐ. അന്വേഷണം വന്നപ്പോൾ ആ കൊലക്കേസ് പ്രതികൾക്ക് സി.ബി.ഐ.ക്കാരായിട്ടുള്ള

ഓഫീസർമാരുടെ

മി. സ്പീക്കർ: ശ്രീ. എ. എൻ. ഷംസീർ... അദ്ദേഹം പറഞ്ഞ് അവസാനിപ്പിക്കട്ടെ.

ശ്രീ. കെ. എൻ. എ. ഖാദർ: സർ, ശ്രീ. എ. എൻ. ഷംസീറിനോടും മറ്റും ഞാൻ പറഞ്ഞിട്ടുണ്ട് ആവശ്യമുള്ള സമയത്ത് എന്നെ പ്രകോപിപ്പിക്കരുതെന്ന്. പെരിയ കൊലക്കേസിൽ സി.ബി.ഐ. അന്വേഷണം വന്നപ്പോൾ ആ പ്രതികൾക്ക് സി.ബി.ഐ. ഓഫീസർമാരുടെ ചോദ്യം ചെയ്യലിനെ നേരിടാൻവേണ്ടി പാർട്ടി അഭിഭാഷക സംഘടനയുടെ യോഗം ചേർന്ന് മൂന്ന് പ്രഗൽഭന്മാരെ ഏർപ്പെടുത്തി ക്ലാസ് തുടങ്ങി. മുൻകാലങ്ങളിൽ കമ്മ്യൂണിസ്റ്റ് പാർട്ടിയിൽ വൈരുദ്ധ്യാധിഷ്ഠിത ഭൗതികവാദവും ചരിത്രപരമായ ഭൗതികവാദവും മാർക്സിസ്റ്റ് സാമ്പത്തിക ശാസ്ത്രവുമൊക്കെയാണ് പാർട്ടി ക്ലാസ് നടത്തിയിരുന്നത്. ഇപ്പോഴാണെങ്കിൽ ഇ.ഡി., എൻ.ഐ.എ., സി.ബി.ഐ., വിജിലൻസ്, കസ്റ്റംസ് തുടങ്ങിയ ഓഫീസർമാരെ ശാസ്ത്രീയമായി എങ്ങനെ നേരിടാമെന്ന് ഒരാഴ്ച നീണ്ടുനിൽക്കുന്ന കോഴ്സുകൾ പാർട്ടി പ്രവർത്തകർക്ക് നൽകുന്ന നിർഭാഗ്യകരമായ സാഹചര്യമാണുള്ളത്. ഇത്

പാർട്ടിക്കാർക്കെല്ലാതെ പുറത്തുള്ളവർക്കും വേണമെങ്കിൽ മൂന്ന് മാസത്തെ ഒരു ഡിപ്ലോമ കോഴ്സായി നടത്താം. അതിനൊരു അവസരമുണ്ട്. ഇതെല്ലാം നോക്കുമ്പോൾ ഇന്നത്തെ പോക്ക് തീരെ ശരിയായിട്ടുള്ളതല്ല. അതിനാൽ തുടർന്നും അധികാരത്തിൽ വരാൻ സാധിക്കുമെന്ന് ഇവിടെ പലരും പറയുന്നതിനോട് ഞാൻ യോജിക്കുകയാണ്. പാർലമെന്റിൽ ഒരു പാറ്റേണാണ്, അസംബ്ലിയിൽ വേറൊരു പാറ്റേണാണ്, പഞ്ചായത്തിൽ വേറൊരു പാറ്റേണാണ്. അത് മനസ്സിലാക്കി ഇടതുപക്ഷ ജനാധിപത്യമുന്നണിയുടെ ഈ പ്രഖ്യാപനങ്ങളും വസ്തുനിഷ്ഠ യാഥാർത്ഥ്യങ്ങളും മനസ്സിലാക്കാതെ, നിങ്ങൾ ബഹുമാനപ്പെട്ട മുഖ്യമന്ത്രിയോടും മന്ത്രിമാരോടും പാർട്ടി നേതാക്കളോടും ബാക്കിയുള്ളവർ യാഥാർത്ഥ്യം പറഞ്ഞുകൊടുക്കണം. അവരെ സുഖിപ്പിക്കാനാവശ്യമായ കാര്യങ്ങൾ പറഞ്ഞുകൊടുത്താൽ ആപത്തിലേയ്ക്ക് നിങ്ങൾ അവരെ നയിക്കുകയാണ് ചെയ്യുന്നത്. അതിനാൽ ബഹുമാനപ്പെട്ട മുഖ്യമന്ത്രിയോടും ബാക്കിയുള്ള മന്ത്രിമാരോടും ഇതുതന്നെയാണ് വളരെ ശരിയെന്ന് പറഞ്ഞാൽ അവരെ കൂണ്ടിൽ ചാടിക്കാൻവേണ്ടി കൊണ്ടുപോകുകയാണ്. സത്യസന്ധമായിട്ടുള്ള വിലയിരുത്തലാണ്

ആവശ്യമായിട്ടുള്ളത്. വളരെ അനുകൂലമായ സാഹചര്യങ്ങളൊന്നും കേരളത്തിലില്ല. ഐക്യ ജനാധിപത്യമുന്നണി നല്ല ഭൂരിപക്ഷത്തോടുകൂടി നിയമസഭാ തെരഞ്ഞെടുപ്പിൽ വീണ്ടും അധികാരത്തിൽ വരുമെന്ന് പൂർണ്ണമായും വിശ്വസിച്ചുകൊണ്ട് ഞാൻ ഈ നന്ദിപ്രമേയത്തെ എതിർത്തുകൊണ്ട് എന്റെ വാക്കുകൾ ഉപസംഹരിക്കുന്നു.

ശ്രീ. മുഹമ്മദ് മുഹസിൻ പി.: സർ, ഈ നയപ്രഖ്യാപന പ്രമേയത്തെ ഞാൻ പൂർണ്ണമായി പിന്തുണയ്ക്കുകയാണ്. ഗവൺമെന്റ് കഴിഞ്ഞ നാലര വർഷക്കാലം നടത്തിയ പ്രവർത്തനങ്ങളും, ഇനി നടത്താനിരിക്കുന്ന പ്രവർത്തനങ്ങൾക്ക് തുടക്കം കുറിക്കാനും വേണ്ട നയമാണ് ഇവിടെ വ്യക്തമാക്കിയത്. നിരവധി വെല്ലുവിളികളുണ്ടായ ഗവൺമെന്റ് എന്നല്ല ഈ ഗവൺമെന്റിനെക്കുറിച്ച് ചരിത്രം വിലയിരുത്തുക. വെല്ലുവിളികളെ എങ്ങനെ മികച്ച രീതിയിൽ ഏറ്റെടുത്തുകൊണ്ട്, അത് തരണം ചെയ്തുകൊണ്ട് ഏറ്റവും നന്നായി അതിജീവിച്ച ഗവൺമെന്റ് എന്നായിരിക്കും വിലയിരുത്തുക. നിരവധി വെല്ലുവിളികൾ, രണ്ട് പ്രളയങ്ങൾ, ഓഖി, നിപ ഇതെല്ലാം കണ്ടപ്പോൾ ഇനിയും കൂടുതൽ ദുരന്തങ്ങൾ വരികയും ആ ദുരന്തങ്ങളിൽനിന്ന് വലിയ

നേട്ടങ്ങളുണ്ടാക്കാമെന്ന് സ്വപ്നംകണ്ട പലരുമുണ്ട്. എന്നാൽ ഈ പ്രതിസന്ധി ഘട്ടത്തിലൊക്കെ ജനങ്ങളുടെകൂടെ നിന്നുകൊണ്ട് ലോകത്തിനതന്നെ മാതൃകയായ പ്രവർത്തനങ്ങളാണ് ഇടതുപക്ഷ ജനാധിപത്യമുന്നണി ഗവൺമെന്റ് നടത്തിയിട്ടുള്ളത്. അതിനൊരു കാരണം, ഈ ഗവൺമെന്റിന് കൃത്യമായ കാഴ്ചപ്പാടുണ്ട്. ആ കാഴ്ചപ്പാടാണ് പ്രകടനപത്രികയിൽ അവതരിപ്പിച്ചത്. അത് ജനങ്ങളുടെ മുമ്പിൽ അവതരിപ്പിക്കുക മാത്രമല്ല, ആ കാഴ്ചപ്പാട് നടപ്പിലാക്കാനുള്ള ഇച്ഛാശക്തിയും വേണം. അങ്ങനെ ഇച്ഛാശക്തിയുണ്ടെന്ന് സർക്കാരിനെ എതിർക്കുന്നവരെക്കൊണ്ടുകൂടി പറയിപ്പിച്ച ഒരു ഗവൺമെന്റാണ് ഇടതുപക്ഷ ഗവൺമെന്റ്. ഗെയിൽ പൈപ്പ് ലൈൻ വഴി ഗ്യാസ് കൊണ്ടുപോകാൻ തുടങ്ങി, അത് ഉദ്ഘാടനം ചെയ്തു. അത് നടപ്പിലാക്കാൻ പോകുന്നില്ലെന്നാണ് പറഞ്ഞത്. വൈറ്റില, കണ്ടന്തൂർ പാലം, ട്രാൻസ്ഗ്രിഡ് പദ്ധതി തുടങ്ങിയ നടപ്പിലാക്കില്ലെന്ന് പറഞ്ഞതിനെയെല്ലാം നടപ്പിലാക്കാനുള്ള ഇച്ഛാശക്തിയുണ്ടെന്ന് ഈ ഗവൺമെന്റ് കാണിച്ചുകൊടുത്തു. ഇച്ഛാശക്തി മാത്രമല്ല ഈ ഗവൺമെന്റിന്റെ പ്രത്യേകത. ഇച്ഛാശക്തിയും കാഴ്ചപ്പാടും ഉണ്ടായാൽ മാത്രം പദ്ധതികൾ നടപ്പിലാക്കാൻ കഴിയില്ല. പദ്ധതികൾ

നടപ്പിലാക്കാൻ അതിനുവേണ്ട റിസോഴ്സ്, പ്രത്യേകിച്ച് പണം ലഭ്യമാക്കാനുള്ള കഴിവുകൂടിയുണ്ടാകണം. അത്തരത്തിലുള്ള കഴിവുകൂടിയുള്ള ഗവൺമെന്റാണിത്. അതുകൊണ്ടാണ് കിഫ്ബി വഴി 56,000 തോളം കോടി രൂപയുടെ പദ്ധതികൾ കേരളത്തിൽ നടപ്പിലാക്കാൻ കഴിഞ്ഞത്. അന്ന് കിഫ്ബിയുടെ കാര്യം പറയുമ്പോൾ മലർപ്പൊടിക്കാരന്റെ സ്വപ്നമാണ് കിഫ്ബി, അത് ഒരിക്കലും നടപ്പിലാക്കാൻ പോകുന്നില്ലെന്ന് ഈ നിയമസഭയിൽ വെച്ച് പ്രസംഗിച്ച പല യുവനേതാക്കളെക്കൊണ്ടും കിഫ്ബിയുടെ പദ്ധതി കൂടുതൽ മെച്ചപ്പെട്ട രീതിയിൽ എന്റെ മണ്ഡലത്തിൽക്കൂടി നടപ്പിലാക്കണമെന്ന് പറഞ്ഞുകൊണ്ട് ഇവിടെ പ്രമേയങ്ങളും സബ്മിഷനുകളും അവതരിപ്പിക്കുന്ന രീതിയിലേയ്ക്ക് വരികയും ചെയ്തു. കിഫ്ബിയുടെ പദ്ധതിക്കുവേണ്ടി കൃമിയിൽക്കുന്ന രീതിയിലേയ്ക്ക് വന്നപ്പോൾ ഒരു കാര്യം മാത്രമാണ് പറയാനുള്ളത്, നിങ്ങൾക്ക് മലർപ്പൊടിക്കാരന്റെ സ്വപ്നമാണെന്ന് തോന്നുന്ന പദ്ധതികൾ യാഥാർത്ഥ്യമാക്കി കാണിക്കുന്ന ഇച്ഛാശക്തിയുടെ പേരാണ് ഇടതുപക്ഷ ഗവൺമെന്റ്. ഈ ഗവൺമെന്റ് അചഞ്ചലമായ മതനിരപേക്ഷത ഉയർത്തിപ്പിടിക്കുന്ന ഗവൺമെന്റാണ്. ഈ ഗവൺമെന്റിനെക്കുറിച്ച്

വർഗ്ഗീയമായ ധ്രുവീകരണത്തിന്റെ പേരപറഞ്ഞ് പലതരത്തിലുള്ള വാക്കുകൾ പ്രയോഗിച്ചു. ഇടതുപക്ഷ ഗവൺമെന്റിന്റെ പ്രത്യേകത അചഞ്ചലമായ മതനിരപേക്ഷത കാത്തുസൂക്ഷിച്ചുകൊണ്ട്, എല്ലാ വിഭാഗം ജനങ്ങളെയും പരിഗണിച്ചുകൊണ്ട് നിൽക്കുന്നതാണു ഗവൺമെന്റാണ് എന്നുള്ളതാണ്. സാധാരണക്കാരനും പാവപ്പെട്ടവനും എല്ലാവർക്കും ക്ഷേമ പദ്ധതികൾ എത്തിക്കുന്ന ഗവൺമെന്റാണിത്. വളരെ മികച്ച രീതിയിലുള്ള വികസന പ്രവർത്തനങ്ങൾ നടത്തുന്ന ഗവൺമെന്റാണ്. വ്യാജ പ്രചരണങ്ങളെയും ഇത്തരത്തിലുള്ള നണകളെയുമൊക്കെ അതിജീവിച്ച് അവിശ്വാസ പ്രമേയത്തെ പ്രോഗ്രസ് റിപ്പോർട്ടുകൊണ്ട് നേരിട്ട ചരിത്രത്തിലെ ഏക ഗവൺമെന്റാണ് സഖാവ് പിണറായി വിജയൻ നയിക്കുന്ന ഇടതുപക്ഷ ഗവൺമെന്റ് പരയാൻ ആഗ്രഹിക്കുകയാണ്. നിങ്ങൾ അടുത്ത തെരഞ്ഞെടുപ്പിൽ ജയിക്കും, യു.ഡി.എഫ്. അധികാരത്തിൽ വരുമെന്നൊക്കെ പറഞ്ഞുകൊണ്ട് വലിയ രീതിയിൽ ആത്മവിശ്വാസമില്ലാതെ സംസാരിക്കുന്ന പലരെയും ഞാനിവിടെ കണ്ടു. ഒരു കാര്യം മാത്രമേ പറയാനുള്ളൂ, അഞ്ച് വർഷക്കാലം ലോഡ് ഷെഡ്ഡിംഗില്ലാതെ, പവർകട്ടില്ലാതെ, യാതൊരുതരത്തിലും ഇരുട്ടിലാക്കാതെ

ഈ നാടിനെ വെളിച്ചത്തോടെ കാത്ത് ഊർജ്ജ സംരക്ഷണ അവാർഡ് നേടിയ ഗവൺമെന്റാണ് ഞങ്ങളുടെ ഗവൺമെന്റ്. അതുകൊണ്ട് വീണ്ടും ഇരുട്ടിലേയ്ക്ക് പോകാൻ കേരള ജനത ആഗ്രഹിക്കില്ലെന്ന് ഞങ്ങൾക്ക് ഉറപ്പുണ്ട്. എല്ലാവർക്കും പാർപ്പിടം എന്ന സ്വപ്നം, ഞാൻ നേരത്തെ പറഞ്ഞില്ലേ; കാഴ്ചപ്പാടുണ്ട്, എല്ലാവർക്കും പാർപ്പിടം വേണം, എല്ലാവർക്കും കുടിവെള്ളം എത്തിക്കണം, എല്ലാവർക്കും വിദ്യാഭ്യാസം വേണം ഈ കാഴ്ചപ്പാടുകൾകൊണ്ട് മാത്രമായില്ല. എല്ലാവർക്കും വീട് എന്ന സ്വപ്നം എങ്ങനെയുണ്ടാക്കാം അതാണ് 'ലൈഫ് പദ്ധതി'. ആദ്യം കംപ്ലീറ്റ് ചെയ്യാത്ത വീടുകൾക്കുവേണ്ടി ഫണ്ട് അനുവദിച്ചു പൂർണ്ണമായി അത്തരത്തിലുള്ള വീടുകൾ നവീകരിച്ചുകഴിഞ്ഞു. രണ്ടാംഘട്ടത്തിൽ സ്ഥലമുണ്ട്, വീടില്ലാത്തവർക്ക് വീട് ലഭ്യമാക്കാനുള്ള നടപടി സ്വീകരിച്ചു. അതും ഏതാണ്ട് പൂർത്തീകരണത്തിൽ എത്തുന്നു. മൂന്നാം ഘട്ടത്തിൽ നിങ്ങൾ സ്വപ്നപോലും കാണാത്ത പദ്ധതിയാണ് ഫ്ലാറ്റ് നിർമ്മിച്ചുകൊണ്ട് ഈ നാട്ടിൽ ഭൂമിയില്ലാത്ത ഓരോ മനുഷ്യന്റെയും സ്വപ്നമായ വീട് യാഥാർത്ഥ്യമാക്കാനുള്ള പദ്ധതി മികച്ച രീതിയിൽ പൂർത്തീകരിക്കാൻവേണ്ടിയുള്ള പ്രവർത്തനങ്ങളുമായി പോകുന്ന സമയത്താണ് നേരത്തെ സൂചിപ്പിച്ച, വടക്കാഞ്ചേരി അംഗമടക്കമുള്ള

ആളുകൾ ഈ പദ്ധതിയെ തുരങ്കം വയ്ക്കാൻവേണ്ടി കേന്ദ്രസർക്കാരിന്റെ കൂടെ നിന്നത്. ഭൂരഹിതരായ ആളുകൾക്ക് ഫ്ലാറ്റ് നൽകിക്കൊണ്ട് അത് യാഥാർത്ഥ്യമാക്കാനുള്ള പദ്ധതി ഈ വർഷം വളരെ മികച്ച രീതിയിൽ കൂടുതൽ പ്രദേശത്ത്, പട്ടാമ്പിയിലടക്കം എല്ലാ മേഖലയിലും ആരംഭിക്കാൻ പോകുകയാണ്. വലിയ പട്ടിണി (Hunger index) നേരിടുന്ന 107 രാജ്യങ്ങളിൽ 94-ാമതായി ഇന്ത്യ നിൽക്കുകയാണ്. വലിയ പട്ടിണിയിലേയ്ക്ക് നമ്മുടെ രാജ്യം ലോക്ഡൗണിനുശേഷം മാറിക്കൊണ്ടിരിക്കുമ്പോൾ ഇന്ത്യയിലെ മറ്റ് സംസ്ഥാന സർക്കാരുകളോടൊന്നിനെ നല്ല പദ്ധതികൾ പ്രഖ്യാപിക്കാത്ത സമയത്താണ് ആദ്യമായി ഇന്ത്യയിലൊരു സംസ്ഥാന ഗവൺമെന്റ് കേന്ദ്ര സർക്കാർ പ്രഖ്യാപിക്കുന്നതിനുമുമ്പ് 20000 കോടി രൂപയുടെ ഒരു പാക്കേജ് പ്രഖ്യാപിച്ചത്. കേരളത്തിൽ ഒരാളുപോലും പട്ടിണി കിടക്കരുതെന്ന് മനസ്സിലാക്കിക്കൊണ്ട് ഭക്ഷ്യധാന്യ കിറ്റ് മാസങ്ങളായി വീടുകളിൽ എത്തിക്കുമ്പോൾ അതിന് വലിയൊരു എഫർട്ടുണ്ട്. അത് കൃത്യമായി പാസ്റ്റ് ചെയ്ത് വീടുകളിലെത്തിക്കാൻവേണ്ടി പ്രവർത്തിക്കുന്ന ഓരോരുത്തരെയും ഞാൻ അഭിനന്ദിക്കുകയാണ്. അങ്ങനെ പ്രവർത്തിക്കുമ്പോൾ, ഏതെങ്കിലും പാസ്സിൽ

ഒരു ഗ്രാം കുറഞ്ഞിട്ടുണ്ടോയെന്ന് നോക്കാൻ പോകുന്ന വളരെ മോശമായ പ്രവർത്തനമാണ് പ്രതിപക്ഷത്തിന്റെ ഭാഗത്തുനിന്നുള്ളത്. പൊതുവിതരണ സംവിധാനം എത്ര മെച്ചപ്പെട്ടു, പഴയ അബുവർഷക്കാലം തിരിച്ചുവരണമെന്നാണോ പറയുന്നത്; ഇന്ന് രേഷൻ കടകളിലേയ്ക്ക് നോക്കൂ. അഴിമതിയില്ലാതെ എത്ര മാന്യമായിട്ടാണ് ആളുകൾക്ക് ലഭ്യമാക്കേണ്ട അവകാശപ്പെട്ട സാധനങ്ങൾ കിട്ടുന്നത്, പട്ടിണിയില്ലാതെ മെച്ചപ്പെട്ട രീതിയിലേയ്ക്ക് പോകുന്നത്. ലോക്ഡൗണിന്റെ കാലത്ത് പാവപ്പെട്ടവന് വിദ്യാഭ്യാസം ലഭ്യമാക്കാൻവേണ്ടി KITE-ന്റെ ഭാഗമായി മികച്ചരീതിയിലുള്ള ഓൺലൈൻ വിദ്യാഭ്യാസമാണ് വികേഴ്സ് ചാനൽ വഴി നടപ്പിലാക്കിയത്. ഇന്ത്യയിലെ മറ്റ് സംസ്ഥാനങ്ങളെല്ലാം പകച്ചുനിന്ന സമയത്താണ് കേരളത്തിലെ ഗവൺമെന്റ് മികച്ച രീതിയിൽ കുട്ടികളുടെ അധ്യയന വർഷവും പരീക്ഷയും നടത്തിക്കൊണ്ട് മാതൃകയായത്. അവരുടെ പരീക്ഷ മുടക്കാനുള്ള ശ്രമങ്ങളാണ് നിങ്ങൾ നടത്തിയത്. അതിനെക്കൊണ്ടും അതിജീവിച്ചുകൊണ്ടാണ് ഈ നാട്ടിലെ വിദ്യാർത്ഥികൾക്ക് മികച്ച സൗകര്യങ്ങൾ ഒരുക്കിയത്. 2000 ത്തിലധികം വരുന്ന സ്കൂളുകളിൽ ഏറ്റവും മികച്ച കെട്ടിടങ്ങൾ വന്ന ഒരു

കാലഘട്ടമാണ് ഇടതുപക്ഷ ജനാധിപത്യമുന്നണിയുടേത്. യു.ഡി.എഫ്.-ന്റെ കാലത്ത്, എന്തായിരുന്നു സ്കൂളുകളുടെ അവസ്ഥ? അഭിമാനത്തോടുകൂടി പറയാൻ സാധിക്കും, പട്ടാമ്പി മണ്ഡലത്തിലടക്കം കേരളത്തിലെ എല്ലാ മണ്ഡലത്തിലും, പ്രതിപക്ഷ മണ്ഡലങ്ങളിലടക്കം എല്ലാ വിദ്യാലയങ്ങളും മികച്ച സൗകര്യങ്ങളോടെ ഏറ്റവും മികച്ച കെട്ടിടങ്ങൾ വന്നൊരു കാലഘട്ടം അത് വേണ്ടെന്ന് പറയാൻ ഈ നാട്ടിലെ സാധാരണക്കാരന് പറ്റുമോ? യു.ഡി.എഫ്.-ന്റെ കാലത്ത് നാലേമുക്കാൽ ലക്ഷം കുട്ടികളാണ് സർക്കാർ വിദ്യാലയങ്ങളിൽനിന്നും പോയത്. എന്നാൽ ആറലക്ഷം കുട്ടികളാണ് വളരെ മികച്ച സൗകര്യങ്ങളൊരുക്കിക്കൊണ്ട് ഇടതുപക്ഷത്തിന്റെ സമയത്ത് ആരെയും ആനയിച്ച് വിളിക്കാതെതന്നെ ഇടതുസർക്കാരിന്റെ ഭരണത്തിന്റെ മികവിന്റെ ഭാഗമായി കടന്നുവന്നത്. ഇതൊന്നും നമുക്ക് മറക്കാൻ സാധിക്കില്ല. 'നീതി ആയോഗ്' അടക്കമുള്ള കേന്ദ്രത്തിന്റെ ഏജൻസികൾ, കേരളത്തിലെ ഭരണത്തെക്കുറിച്ച് നിങ്ങൾക്കറിയില്ലേ; 'Sustainable Development Goals' കേരളം ഒന്നാമതായി വീണ്ടും നിൽക്കുന്നു, ഭരണത്തിൽ മികച്ച് നിൽക്കുന്നു. ആരോഗ്യമേഖലയിൽ കൊവിഡ്-19 ന്റെ കാലത്തെ പ്രവർത്തനങ്ങൾ, ടെസ്റ്റ്

പോസിറ്റിവിറ്റി വർദ്ധിച്ചിരിക്കുകയാണ് അതുകൊണ്ട് കൊവിഡ്-19 ന്റെ പ്രവർത്തനങ്ങൾ കേരളത്തിൽ മോശമാണെന്ന് ഇവിടെ പലരും പറഞ്ഞു, ഏറ്റവും കൂടുതൽ ടെസ്റ്റ് നടക്കുന്നു. ടെസ്റ്റ് പോസിറ്റിവിറ്റി ഉണ്ടാകുമ്പോഴും ഒരു കാര്യം നിങ്ങൾ അറിയണം ഇന്ത്യയിലെ മറ്റ് സംസ്ഥാനങ്ങളിൽനിന്ന് വ്യത്യസ്തമായി ഇത്രയും ടെസ്റ്റ് പോസിറ്റിവിറ്റി ഉണ്ടായിട്ടും മരണ നിരക്ക് ഇപ്പോഴും കുറഞ്ഞ് നിൽക്കുന്ന കേരളമാണ് ഇന്ത്യയിൽ ഏറ്റവും മരണനിരക്ക് കുറഞ്ഞ സംസ്ഥാനം എന്ന് നിങ്ങൾക്ക് കാണാതിരിക്കാൻ പറ്റില്ല. ടെസ്റ്റ് പോസിറ്റിവിറ്റി കൂടുമ്പോഴും മരണനിരക്ക് കുറച്ച് നിർത്താനുള്ള ആരോഗ്യ വകുപ്പിന്റെ പ്രവർത്തനം, ഈ ഘട്ടത്തിൽ പട്ടാമ്പി എം.എൽ.എ. എന്നുള്ള നിലയ്ക്ക് ഞാൻ പട്ടാമ്പിയിലെ ആരോഗ്യ പ്രവർത്തകരെ പ്രത്യേകം അഭിനന്ദിക്കുകയാണ്. ഇന്ന് 179-ാമത്തെ ദിവസമാണ്. അവിടെ ആന്റിജൻ ടെസ്റ്റ് നടക്കുകയാണ്. 56000 തോളം ആളുകളെ സംസ്ഥാന സർക്കാരിന്റെ ഫണ്ട് കൊടുത്ത് സൗജന്യമായി ടെസ്റ്റ് ചെയ്യുകയാണ്. ഡോ. സിദ്ദിഖിന്റെ നേതൃത്വത്തിൽ ആരോഗ്യ പ്രവർത്തകർ രാപകലില്ലാതെ പ്രവർത്തിക്കുകയാണ്. നാളെ 180-ാമത്തെ ദിവസത്തിലേയ്ക്ക് കടക്കുകയാണ്. എത്ര മികച്ച

പ്രവർത്തനങ്ങളാണ് ആരോഗ്യ മേഖലയിലെന്ന് നിങ്ങൾക്കറിയില്ലേ; എത്ര മികച്ച സൗകര്യങ്ങൾ, കുടുംബാരോഗ്യ കേന്ദ്രങ്ങളാക്കി ഉയർത്തുന്നതടക്കമുള്ള കാര്യങ്ങൾ, സമയം കുറവായതുകൊണ്ട് ഞാൻ പറയുന്നില്ല. നമ്മുടെ രാജ്യത്ത്, രാജ്യവ്യാപകമായി നമുക്ക് അന്നും തരുന്ന കർഷകർ തെരുവുകളിൽ സമരം ചെയ്യുകയാണ്. അതിശൈത്യത്തെ വകവെക്കാതെ സമരം ചെയ്യുമ്പോൾ അതിൽ പലരും മരിച്ചുവീഴുകയാണ്. ഈ ഘട്ടത്തിൽ രാജ്യത്തിന്റെ പ്രധാനപ്പെട്ട പ്രതിപക്ഷമെന്ന് പറയുന്ന കോൺഗ്രസ്സിന്റെ അധ്യക്ഷനാകേണ്ട ആളായിട്ടുപോലും, പ്രധാനമന്ത്രി സ്ഥാനാർത്ഥിയായിരുന്ന ആളായിട്ടുപോലും ശ്രീ. രാഹുൽ ഗാന്ധിയടക്കമുള്ളവർ അവിടെയില്ല. ഇത് നാണക്കേടല്ലേ? ഏറ്റവും വലിയ പ്രതിസന്ധിയിലൂടെ രാജ്യം കടന്നുപോകുമ്പോൾ സി.എ.എ. അടക്കമുള്ളത് നടപ്പിലാക്കാൻ നിൽക്കുന്ന സമയത്ത് മതന്യൂനപക്ഷങ്ങളടക്കമുള്ളവർ ഏറ്റവും വലിയ വെല്ലുവിളികളിലേക്ക് പോയപ്പോൾ സിദ്ദിഖ് കാപ്പനടക്കമുള്ളവരുടെ കാര്യങ്ങൾ നിങ്ങൾ പറഞ്ഞു. സഞ്ജീവ് ഭട്ട്, ജി. എൻ. സായിബാബ, വരവറാവു അടക്കമുള്ള നിരവധിപേർ ജയിലിലാണ്. ഇവരെയാക്കെ ജയിലിലിട്ടിരിക്കുന്നതിന് മാറ്റം വരണമെങ്കിൽ

കേന്ദ്രത്തിൽ അതിശക്തമായ സമ്മർദ്ദം ചെലുത്തേണ്ടതുണ്ട്. എന്നാൽ അതിനുവേണ്ട നടപടി സ്വീകരിക്കാതെ മതന്യൂനപക്ഷങ്ങൾ വെല്ലുവിളിക്കപ്പെടുമ്പോൾ, എല്ലാവിഭാഗം ജനങ്ങളും അന്നം തരുന്ന കർഷകരും വെല്ലുവിളിക്കപ്പെടുമ്പോൾ ആ പാർലമെന്റിലേയ്ക്ക് 18 പേരെ കേരളത്തിലെ ജനത വിശ്വാസത്തോടെ അയച്ചിട്ട് അവിടെ പാർലമെന്റിൽ നോക്കി പ്രധാനമന്ത്രിയോട് നേരിട്ട് കൈ ചൂണ്ടി വർത്തമാനം പറയേണ്ട സമയത്ത് ആ പാർലമെന്റ് പദം രാജിവെച്ച് കേരളത്തിൽ അധികാരത്തിനുവേണ്ടി വരാൻ നിൽക്കുന്ന എം.പി.മാരടക്കമുള്ളവരാണ് നിങ്ങളുടെ കൂട്ടത്തിലുള്ളത്. ആത്മാർത്ഥതയില്ലാത്ത ആളുകൾ. കേന്ദ്ര അന്വേഷണ ഏജൻസികളെക്കുറിച്ച് നിങ്ങൾക്കറിയില്ലേ; കോൺഗ്രസ്സിൽനിന്ന് അന്വേഷണം നേരിട്ടപ്പോൾ ബി.ജെ.പി.-യിലേയ്ക്ക് പോയ എത്ര പേരെയാണ് അന്വേഷണത്തിൽനിന്നും ഒഴിവാക്കിയത്? നാരായണ റാണ, ഡി. കെ. ശിവകുമാർ അടക്കമുള്ളവർക്കെതിരെ, ചിദംബരത്തിനെതിരെ ഇങ്ങനെ നിരവധിയാളുകൾക്കെതിരെ എന്തിനധികം ശ്രീ. രാഹുൽഗാന്ധി, ശ്രീമതി സോണിയാ ഗാന്ധിക്കെതിരെയൊക്കെ കേന്ദ്ര ഏജൻസികൾ വരുമ്പോൾ

അതിനെതിരായി ശക്തമായി കേന്ദ്ര നേതൃത്വം കൊടുക്കുമ്പോൾ ഇടതുപക്ഷത്തിന്റെ വിരുദ്ധത കാരണം നിങ്ങൾ കേന്ദ്ര സർക്കാരിന്റെകൂടെ നിന്നുകൊണ്ട് അധികാരത്തിലിരിക്കുന്ന ഗവൺമെന്റിനെ അട്ടിമറിക്കാനുള്ള ശ്രമത്തിന് കൂട്ടുനിൽക്കുകയാണ്. സ്വർണ്ണക്കടത്തിന്റെ കാര്യം നിങ്ങളുറിയണം. ഇവിടെ സ്വർണ്ണക്കടത്ത് പിടിക്കപ്പെട്ടപ്പോൾ ഒരു ജില്ലാറി നടത്തിയിരുന്ന ആളുണ്ട്, ഈ നിയമസഭയിലുള്ളയാൾ, ജില്ലാറിയിലേയ്ക്കുള്ള സ്വർണ്ണം നിലച്ചപ്പോൾ സ്വന്തം പാർട്ടിക്കാർ കേസ് കൊടുത്തു. അവരിപ്പോൾ ജയിലിലാണ്. ഞാൻ ആളുടെ പേര് പറയുന്നില്ല.

മി. സ്പീക്കർ: പ്ലീസ് കൺക്ലൂഡ്.....

ശ്രീ. മുഹമ്മദ് മുഹസിൻ പി.: സർ, ഈ സ്വർണ്ണക്കടത്തിന്റെ കാര്യം പറയുമ്പോൾ, ആരാണ് സ്വർണ്ണം കടത്തിയത്; എവിടെ നിന്നാണ് കടത്തിയത്; അത് എങ്ങോട്ടാണ് കടത്തിയത്; ഇത്ര കാലമായിട്ട് ആ അന്വേഷണം നടത്തിയിട്ടില്ല; ആരെ രക്ഷിക്കാനാണ്? മുഖ്യപ്രതിയായ ബി.ജെ.പി.-ക്കാരനെ മാപ്പുസാക്ഷിയാക്കിയിരിക്കുന്നു. ഈ കേസിൽ സ്വപ്ന സുരേഷ് എന്ന വ്യക്തി ബാംഗ്ലൂരിലേയ്ക്ക് പോകുമ്പോൾ ജാമ്യാപേക്ഷയ്ക്കുവേണ്ടി

ഹാജരായ വക്കീലാണ് ഇന്ന് കസ്റ്റംസിന്റെ വക്കീൽ. അത് നിങ്ങൾ തിരിച്ചറിയേണ്ട; ഏതൊക്കെ തരത്തിലാണ് ഈ രാജ്യത്ത് ഇത്തരത്തിലുള്ള കാര്യങ്ങൾ നടക്കുന്നത്; അന്വേഷണ ഏജൻസികൾക്ക് നിങ്ങൾ കഴലുത്തുകാരാകുമ്പോൾ ഒരു കാര്യം അറിയുക, ഇന്ന് ഞങ്ങളല്ലെങ്കിൽ നാളെ നിങ്ങളുടെ വീടുമുമ്പിലേക്ക് അവർ ഓരോരുത്തരും വരും. ഈ രാജ്യത്തിന്റെ മതനിരപേക്ഷത തകർക്കാനും ഈ രാജ്യത്തിന്റെ ജനാധിപത്യം തകർക്കാനും ഈ നാടിന്റെ ഭരണഘടന തകർക്കാനുമുള്ള ആസൂത്രിത ശ്രമത്തിന് ഇടതുവിരുദ്ധത മനസ്സിൽവെച്ചുകൊണ്ട് അതിന്റെകൂടെ നിൽക്കുന്ന കേരളത്തിലെ കോൺഗ്രസ്സും കേരളത്തിലെ മുസ്ലീം ലീഗും ഇതിന് മറുപടി പറയേണ്ടിവരും, കാലം മറുപടി പറയിക്കുമെന്നാണ് പറയാനുള്ളത്. കെ-ഫോൺ, കെ-റെയിലടക്കമുള്ള മികച്ച വികസന പദ്ധതികൾ നടപ്പിലാക്കുന്നതിലേക്ക് കേരളത്തിലെ ഗവൺമെന്റ് കടക്കുകയാണ്. തീർച്ചയായും ഈ ഗവൺമെന്റിന് ഒരു ഭരണത്തുടർച്ചയുണ്ടാകും. മതനിരപേക്ഷതയിൽ വിശ്വസിക്കുന്ന, ജനാധിപത്യത്തിൽ വിശ്വസിക്കുന്ന, സാധാരണക്കാരനെ പരിഗണിക്കുന്ന, വികസന കാഴ്ചപ്പാടുകളെ അംഗീകരിക്കുന്ന ഏറ്റവും മികച്ച രീതിയിൽ ആധുനിക

വികസനങ്ങൾ കൊണ്ടുവരാൻവേണ്ടി ഇടതുപക്ഷം നിലകൊള്ളുമ്പോൾ അവരെ അംഗീകരിക്കുന്ന ആബാലവൃന്ദം ജനങ്ങൾ ജാതി-മത മറ്റ് കക്ഷി-രാഷ്ട്രീയ വ്യത്യാസമെന്യേ ഇടതുപക്ഷത്തിന്റെകൂടെ നിൽക്കുമെന്നതിൽ സംശയമില്ല. കേവലം അധികാരത്തിനുവേണ്ടി എല്ലാ രാഷ്ട്രീയവുമെടുത്ത് കളയുന്ന നിങ്ങളെ നാട് തിരിച്ചറിയുകയും ഒറ്റപ്പെടുത്തുകയും ചെയ്യുമെന്നതിൽ സംശയമില്ല എന്നുമാത്രം പറഞ്ഞുകൊണ്ട്, ഈ നന്ദിപ്രമേയത്തെ ഒരിക്കൽക്കൂടി പിന്തുണച്ചുകൊണ്ട് ഞാൻ എന്റെ വാക്കുകൾ നിർത്തുന്നു. നന്ദി.

ശ്രീ. പി. ടി. തോമസ്: സർ, യാതൊരു നയവുമില്ലാത്ത ഈ നയപ്രഖ്യാപന പ്രസംഗത്തെ ഞാൻ എതിർക്കുകയാണ്. ഈ പ്രസംഗവും അതിനെ പിന്തുണച്ചുള്ള പ്രസംഗവും കേട്ടപ്പോൾ തെരുവുതെമ്മാടിയായ ഒരാൾ മരണപ്പെട്ടപ്പോൾ നന്മയുടെ പ്രതീകവും സ്നേഹത്തിന്റെ നിറകുടവുമായ ഈ മഹാത്മാവിന്റെ മരണം സഹിക്കാൻ പറ്റില്ലെന്ന് ശവസംസ്കാര ശുശ്രൂഷമദ്ധ്യേ ഒരു വൈദികൻ നടത്തിയ പരാമർശമാണ് ഓർമ്മ വരുന്നത്. അപ്പോൾ മക്കൾ പരസ്പരം ചോദിച്ചു, നമ്മുടെ അപ്പനെക്കുറിച്ചുതന്നെയാണോ ഈ പറയുന്നത് എന്ന് ചോദിച്ച ഒരു അനുഭവമാണ് ഈ നയപ്രഖ്യാപന പ്രസംഗം കേട്ടപ്പോൾ

തോന്നിയത്. സി.പി.ഐ.(എം.) എതിർത്ത കാര്യങ്ങളൊക്കെ ഇപ്പോൾ നടപ്പിലാക്കാൻ നോക്കുകയാണ്. ഇലക്ട്രിക് ഓട്ടോറിക്ഷ, കമ്പ്യൂട്ടർ, കല്ലുവെട്ടി യന്ത്രം, ട്രാക്ടർ, മിൽ, കൊയ്ൽ യന്ത്രം, ജെ.സി.ബി., വിമാനത്താവളം, എക്സ്പ്രസ്സ് ഹൈവേ, സ്റ്റാർട്ട് സിറ്റി, മെട്രോ, ഗെയിൽ, എ.ഡി.ബി. വായ്പ, വിഴിഞ്ഞം പ്രോജക്ട്, സ്വാശ്രയ കോളേജ്, പ്ലസ് ടു, ആണവ കരാർ, പഞ്ചായത്ത് രാജ്, കോൺട്രിബ്യൂട്ടറി പെൻഷൻ, എം. എൻ. ഗോവിന്ദൻ നായർ ലക്ഷം വീട് പദ്ധതി, ടി. വി. തോമസിന്റെ വിദേശ സഹായം സ്വീകരിക്കാനുള്ള നടപടി ഇതെല്ലാം ഇപ്പോൾ അവർ അവർ പൊക്കിപ്പിടിച്ചുകൊണ്ടുവരികയാണ്. എന്റെ കയ്യിൽ ഇരിക്കുന്ന ഈ കടലാസ്, ഗെയിൽ പൈപ്പ് ഭൂമിക്കടിയിൽ വന്നാൽ കേരളം മുഴുവൻ തീപിടിക്കുമെന്നുള്ള ശ്രീ. പിണറായി വിജയന്റെ പ്രസ്താവനയാണ്. (കടലാസ് ഉയർത്തിക്കാട്ടി.) കോട്ടയത്തെ അനാഥമാക്കിയ ജോസ്. കെ. മാണി സമാധാനം പറയുക എന്ന വാസവന്റെ സമരം, കൊച്ചി മെട്രോക്കെതിരെ നടത്തുന്ന സമരം, കണ്ണൂർ വിമാനത്താവളത്തിനെതിരെ നടത്തുന്ന സമരം, ഗെയിൽ പൈപ്പ് ലൈനിനെതിരെ നടത്തുന്ന സമരം, ഇതൊക്കെ ചെറുതായൊന്ന് ഓർമ്മിപ്പിച്ചെന്നുള്ളൂ. ഇവർ കേരളത്തിലെ

മുഴുവൻ സമുദായ സംഘടനകളെയും തമ്മിലടിച്ചിട്ടു. എസ്.എൻ.ഡി.പി.-യെയും എൻ.എസ്.എസ്.-നെയും അടിച്ചിട്ടു. യാക്കോബായക്കാറേയും ഓർത്തഡോക്സുകാരെയും അടിച്ചിട്ടു. ക്രിസ്ത്യാനികളെയും മുസ്ലീങ്ങളെയും അടിച്ചിടാൻ ശ്രമിച്ചുകൊണ്ടിരിക്കുന്നു. ഇതിനിടയിൽ ചെറിയൊരു നേട്ടമുണ്ടാക്കാൻ കഴിയുമോയെന്നാണ് ഇവരുടെ കബൂലി. നടക്കാൻ പോകുന്നില്ല; താൽക്കാലികമായ ചില വിജയങ്ങളുണ്ടായി എന്ന് നിങ്ങൾക്ക് അവകാശപ്പെടാം. കേരളത്തിൽ മൊത്തമുള്ള തെരഞ്ഞെടുപ്പെന്ന് പറയുന്നത് പഞ്ചായത്തിന്റേയും കോർപ്പറേഷന്റെയുമാണ്. ബ്ലോക്ക് പഞ്ചായത്തും ജില്ലാ പഞ്ചായത്തും കേരളത്തിൽ എല്ലായിടത്തും ഇല്ല. ഗ്രാമപഞ്ചായത്തിലേക്ക് നടന്ന തെരഞ്ഞെടുപ്പിൽ യു.ഡി.എഫ്.ന് 35.541 ശതമാനം എൽ.ഡി.എഫ്.ന് 35.459 ശതമാനം എന്നാണ് വോട്ട് വിഹിതം. മുനിസിപ്പാലിറ്റിയുടെ കണക്ക് പരിശോധിച്ചാൽ യു.ഡി.എഫ്.ന് 35.279 ശതമാനവും എൽ.ഡി.എഫ്.ന് 31.168 ശതമാനവുമാണ്. ഈ കണക്ക് നിങ്ങൾ മറക്കരുത്. നിങ്ങൾ ബഹുളം ഉണ്ടാക്കുന്നത് നല്ല കാര്യമാണ്. നിങ്ങളുടെ ഘടകകക്ഷികളിൽ അവസാനം വന്ന എൻ.സി.പി. ഉൾപ്പെടെ നിങ്ങൾ സഖ്യംചേർന്ന കാലം മുതൽ

നിങ്ങളോടൊപ്പം വന്ന കക്ഷികളുടെ ഇന്നത്തെ അവസ്ഥയെന്താണ്.
'മച്ചിങ്ങയിൽ ഈർക്കിൽ കുത്തുകയെന്ന് നാട്ടിൻപുറത്ത് പറയുന്ന സ്ഥിതിയിലാക്കിയല്ലെ നിങ്ങൾ അവരെ പുറത്തേയ്ക്ക് വിടുന്നത്? ഇപ്പോൾ നിങ്ങൾ പച്ചിലകാട്ടി കെ.എം. മാണിയുടെ മകനെ കൂടെ കൊണ്ടുപോയിട്ടുണ്ട്. എന്തായിരിക്കും അനുഭവമെന്ന് നമുക്ക് കാത്തിരുന്ന് കാണാം. നിങ്ങളുടെ ഈ തട്ടിപ്പ് കേരളം കണ്ടിട്ടുള്ളതാണ്. കോവിഡ് കാലത്തെക്കുറിച്ചാണ് ഏറ്റവും വലിയ പരാമർശം. കോവിഡ് കാലത്ത് പ്രവാസികൾ ഇങ്ങോട്ട് വരാനായി മരണഭീതിയിൽ നിലവിളിച്ചപ്പോൾ പുറം തിരിഞ്ഞ് നിന്നവരാണ് നിങ്ങൾ. അതൊന്നും ഞങ്ങൾ മറന്നുപോയിട്ടില്ല. അവരെ നിങ്ങൾ മരണത്തിന്റെ വ്യാപാരികളെന്ന് വിളിച്ച് ആക്ഷേപിച്ചു. നിങ്ങൾ തെരഞ്ഞെടുപ്പിൽ കള്ളവോട്ട് ചെയ്യാൻ നടത്തിയ ശ്രമങ്ങൾ കേന്ദ്ര കാർഷിക സർവ്വകലാശാലയിലെ ഉദ്യോഗസ്ഥനും ഇടതുപക്ഷ അനുകൂല അധ്യാപക സംഘടനയിലെ അംഗവുമായ ശ്രീ. കെ. എം. ശ്രീകുമാർ പറഞ്ഞിട്ടുണ്ട്. ശരത്ലാൽ, കൃപേഷ് അടക്കമുള്ള യുവത്വത്തെ കൊന്നുതള്ളിയവർക്ക് വേണ്ടി കോടികൾ മുടക്കിയ മനുഷ്യത്വരഹിതമായ പ്രവർത്തനം നടത്തുന്ന മുഖ്യമന്ത്രിയാണ് ശ്രീ.പിണറായി

വിജയൻ. ടി. പി. ചന്ദ്രശേഖരനെ കൊന്ന തള്ളിയ കൊലയാളികളെ സംരക്ഷിച്ചുവെന്ന് മാത്രമല്ല ടി.പി. ചന്ദ്രശേഖരന്റെ പാവപ്പെട്ട വിധവ കെ. കെ. രമയെപ്പോലും കൊല്ലാൻ നിങ്ങൾ ശ്രമിച്ചുകൊണ്ടിരിക്കുകയാണ്. സഖ്യത്തെപ്പറ്റി നിങ്ങളിവിടെ പറഞ്ഞു. കണ്ണൂർ ജില്ലയിലെ തലശ്ശേരി മുട്ടമ്പ്രം വാർഡിൽ എസ്.ഡി.പി.ഐ.-യ്ക്ക് 290 വോട്ടുകൾ ലഭിച്ചപ്പോൾ എൽ.ഡി.എഫ്.-ന് ലഭിച്ചത് 11 വോട്ടുകളാണ്. കണ്ണൂർ മാട്ടൂർ ഗ്രാമപഞ്ചായത്തിൽ എൽ.ഡി.എഫ്.-ന് 14 വോട്ടുകളാണ് ലഭിച്ചത്. ഇത്തരത്തിലുള്ള നിരവധി കണക്കുകളുണ്ട്. ആലപ്പുഴ തിരുവൻവണ്ടൂർ പഞ്ചായത്തിൽ എൽ.ഡി.എഫ്.-ന് പഞ്ചായത്ത് ഓഫീസ് വാർഡിൽ ലഭിച്ചത് 5 വോട്ടുകളാണ്. തിരുവൻവണ്ടൂർ ഈസ്റ്റ് വാർഡിൽ എൽ.ഡി.എഫ്.-ന് ലഭിച്ചത് 13 വോട്ടുകളാണ്. മാവേലിക്കര മുനിസിപ്പാലിറ്റി മുട്ടം നോർത്ത് വാർഡിൽ എൽ.ഡി.എഫ്.-ന് ലഭിച്ചത് 25 വോട്ടുകളാണ്. മുനിസിപ്പൽ ഓഫീസ് വാർഡിൽ എൽ.ഡി.എഫ്.-ന് ലഭിച്ചത് 29 വോട്ടുകളാണ്. എസ്.ഡി.പി.ഐ. കൊന്ന തള്ളിയ അഭിമന്യുവിന്റെ പേര് പറഞ്ഞാണല്ലോ നിങ്ങൾ വരുന്നത്. അഭിമന്യുവിന്റെ നാട്ടിൽ ബി.ജെ.പി. 137 വോട്ട്

നേടിയപ്പോൾ എൽ.ഡി.എഫ്.-ന് ലഭിച്ചത് 37 വോട്ടുകളാണ്. കോവിലൂർ
വെസ്റ്റിൽ എൽ.ഡി.എഫ്.-ന് 31 വോട്ടുകൾ ലഭിച്ചപ്പോൾ ബി.ജെ.പി.-ക്ക് 147
വോട്ടുകൾ ലഭിച്ചു. ഇത്തരത്തിൽ നൂറുകണക്കിന് കഥകൾ ഞങ്ങളുടെ
കൈവശമുണ്ട്. ഇതൊന്നും പറഞ്ഞ് നിങ്ങൾ ആളെ പേടിപ്പിക്കാൻ
നോക്കേണ്ടായെന്ന് വ്യക്തമാക്കാൻ ഞാൻ ആഗ്രഹിക്കുകയാണ്. 1956 മുതൽ
60 വർഷം കൊണ്ട് കേരളത്തിന്റെ മൊത്തം കടം 1,60,000 കോടി രൂപയാണ്.
എന്നാൽ ശ്രീ. പിണറായി വിജയൻ നാലര വർഷം കൊണ്ടെടുത്ത കടം
1,62,000 കോടി രൂപയാണ്. ഇതാണോ നിങ്ങളുടെ നയപ്രഖ്യാപനം; ഈ
തുക നിങ്ങളുടെ കുടുംബ സ്വത്തിൽ നിന്ന് എടുത്ത് വീട്ടുമോ? എൽ.ഡി.എഫ്.
സർക്കാരിന്റെ ഭരണകാലത്ത് കടമെടുത്ത തുകയും കൺസൾട്ടൻസി കരാറും
സ്വർണ്ണക്കള്ളക്കടത്തും മയക്കുമരുന്ന് കച്ചവടവും എല്ലാമിന്ന് കേരളം ചർച്ച
ചെയ്യുകൊണ്ടിരിക്കുകയാണ്. അതെല്ലാം മറയാക്കി ദേശത്തും വിദേശത്തും
ഹവാലയും റിവേഴ്സ് ഹവാലയും നടത്തി സ്വപ്ന സുന്ദരിമാർ
ആടിത്തിമിർക്കുമ്പോൾ അറിഞ്ഞില്ലായെന്ന് പറയുന്ന ശ്രീ.പിണറായി
വിജയനെന്ന് മുഖ്യമന്ത്രിയോട് ഞാൻ ചോദിക്കുന്നു; പിന്നെ എന്തിനാണ്

നിങ്ങൾ ആ കസേരയിൽ ഇരിക്കുന്നത്? പൊതുമേഖലാ സ്ഥാപനങ്ങൾ വലിയ ലാഭത്തിലാണെന്നാണ് എൽ.ഡി.എഫ്.-ന്റെ പ്രഖ്യാപനം. 2020 ഫെബ്രുവരിയിൽ പുറത്തിറക്കിയിരിക്കുന്ന Review of Public Enterprises in Kerala ആണ് എന്റെ കയ്യിലിരിക്കുന്നത്. സംശയമുള്ളവർക്ക് ഈ റിപ്പോർട്ടിൽ നോക്കാം. ഈ റിപ്പോർട്ടിൽ പറഞ്ഞിരിക്കുന്നത്, 2015-16-ൽ 53 പൊതുമേഖലാ സ്ഥാപനങ്ങളുടെ നഷ്ടം 15392 കോടി രൂപ, 2016-17 ൽ 19647 കോടി രൂപ, 2017-18 ൽ പൊതുമേഖലാ സ്ഥാപനങ്ങളുടെ എണ്ണം 53 ൽ നിന്ന് 57 ആയി ഉയർന്നെങ്കിലും ആ വർഷത്തെ നഷ്ടം 23868 കോടി രൂപ ആകുകയും ചെയ്തു. 2018-19 ൽ 26273.47 കോടി രൂപ നഷ്ടം. ഇത് പി. ടി. തോമസിന്റെ കണക്കല്ല, നിങ്ങളുടെ സർക്കാർ അടിച്ചിറക്കിയിരിക്കുന്ന റിപ്പോർട്ടാണ്. നിങ്ങൾക്കിത് നിഷേധിക്കാൻ സാധിക്കുമോ? എന്നിട്ട് ഞെളിഞ്ഞുനിന്ന് പൊതുമേഖലാ സ്ഥാപനങ്ങളെല്ലാം നേട്ടത്തിലാണെന്ന് പറയാൻ നിങ്ങൾക്കല്ലാതെ മറ്റാർക്കും കഴിയില്ല. പി. ആർ. വർക്കകാരുടെ പ്രചരണത്തിൽ നിന്നും കേരളത്തെ രക്ഷിച്ചെടുക്കാൻ കഴിഞ്ഞാൽ നമ്മൾ രക്ഷപ്പെടും. 4000 കോടി രൂപ ഓരോ വർഷവും നിങ്ങൾ നഷ്ടം

വരുത്തിയിരിക്കുകയാണെന്ന കാര്യം മറന്നുപോകരുതെന്ന് വ്യക്തമാക്കാൻ ഞാൻ ആഗ്രഹിക്കുന്നു.

കേരളത്തിലെ സഹകരണ മേഖലയുടെ സ്ഥിതിയെന്താണ്?

ദേശാഭിമാനി പത്രത്തിന് വരിക്കാരെ ചേർക്കാതെത്താലോ എന്ന് തിരിച്ചടക്കാൻ നിങ്ങൾ ആവശ്യപ്പെടുമോ? കേരളത്തിലെ സഹകരണ മേഖലയെക്കുറിച്ചൊരു ജഡീഷ്യൽ അന്വേഷണം നടത്തിയാൽ ആ മേഖല മുഴുവൻ തകർത്ത് തരിപ്പണമാക്കിയ കഥ പുറത്ത് വരും. പകർച്ച വ്യാധികളും വരൾച്ചയും വെള്ളപ്പൊക്കവുമുണ്ടായാൽ 68 ശതമാനം പാവങ്ങൾക്ക് ഭക്ഷണം സൗജന്യമായി കൊടുക്കണമെന്ന് 2013-ൽ എളിയവനായ ഞാനടക്കം പാസ്സാക്കിയ ഭക്ഷ്യസുരക്ഷാ നിയമത്തിന്റെ പിൻബലത്തിലാണ് നിങ്ങൾ കിറ്റ് നൽകിയത്. 1000 രൂപയുടെ കിറ്റ് പറ്റാൻ നിങ്ങൾ കൊടുത്തത് 800 രൂപയുടെ കിറ്റാണ്. ഒരു കിറ്റിൽ 200 രൂപയുടെ തട്ടിപ്പ്. 6.5 രൂപയുടെ സഞ്ചി വാങ്ങി 14 രൂപയ്ക്ക് കൊടുത്തു. പാവങ്ങളെ പറ്റിച്ച തട്ടിപ്പിന്റെ കഥയാണ് നിങ്ങൾ നടത്തിയിരിക്കുന്നത്. നിങ്ങൾ ശരത്ലാലിനെയും കൃപേഷിനെയും പോലെയുള്ളവരെ കൊന്നുതള്ളുന്ന ആളുകൾക്ക് പണം കൊടുത്തു.

പോലീസിനെ ഇത്രയധികം ദുരുപയോഗം ചെയ്ത ഒരു ഗവൺമെന്റ് ഉണ്ടായിട്ടില്ല. സഖാക്കൾക്ക് വേണ്ടി സഖാക്കൾ നടത്തുന്ന Rubco-യുടെ കഥയാണ് പരിശോധിക്കാൻ നിങ്ങൾ തയ്യാറാകണം. ഇത്തരത്തിലുള്ള നിരവധി തട്ടിപ്പുകളുടെ കഥ നമ്മുടെ മുന്നിലുണ്ട്. കേരളത്തിലെ സ്വർണ്ണക്കള്ളക്കടത്ത്, ഹവാല, റിവേഴ്സ് ഹവാല, കൺസൾട്ടൻസി കരാർ എന്നിവയുമായി ബന്ധപ്പെട്ട് അന്വേഷണ ഏജൻസികൾ എത്ര പേരെ ചോദ്യം ചെയ്തു. ബഹുമാനപ്പെട്ട മുഖ്യമന്ത്രിയുടെ പ്രിൻസിപ്പൽ സെക്രട്ടറിയെയും പ്രൈവറ്റ് സെക്രട്ടറിയെയും ചോദ്യം ചെയ്ത് ഞങ്ങൾ അറിഞ്ഞു. നാല്പത് വർഷമായി പാർട്ടിയുടെ വിശ്വസ്തനായ അങ്ങയുടെ അഡീഷണൽ പ്രൈവറ്റ് സെക്രട്ടറിയെ ചോദ്യം ചെയ്തു. സത്യസന്ധമായി ഈ സഭയിൽ ബഹുമാനപ്പെട്ട മുഖ്യമന്ത്രി ഒരു കാര്യം പറയണം. ഈ കാര്യങ്ങളിൽ താങ്കൾക്ക് യാതൊരു ഉത്തരവാദിത്വവുമില്ലേ; ഇവരുടെ വിദേശയാത്ര താങ്കൾ അറിഞ്ഞില്ലേ; ചട്ടവിരുദ്ധമായ നടപടികൾ അറിഞ്ഞില്ലേ? ഇതെല്ലാം ഞങ്ങൾക്കറിയണം. എം.ശിവശങ്കറിനെ പരിചയപ്പെടുത്തിയത് ബഹുമാനപ്പെട്ട മുഖ്യമന്ത്രിയാണെന്ന് പറഞ്ഞു. അപ്പോൾ സ്വപ്നയെ ബഹുമാനപ്പെട്ട മുഖ്യമന്ത്രിക്ക് പരിചയപ്പെടുത്തിയത് ആരാണ്?

ഞങ്ങളോടത് പറയണം, അതറിയാൻ ഞങ്ങൾക്ക് താത്പര്യമുണ്ട്. മുൻ മുഖ്യമന്ത്രിയുടെ ഗൺമാൻ ആയിരുന്ന ജോപ്പനെതിരെ കേരളം മുഴുവൻ നിങ്ങൾ സമരം നടത്തിയില്ലേ; നിങ്ങളുടെ ഇടവും വലവുമുള്ളവർ അറസ്റ്റ് ചെയ്യപ്പെട്ടിട്ട് നിങ്ങളെന്ത് നടപടിയെടുത്തു? അങ്ങയുടെ കുടുംബാംഗങ്ങളിൽ ആരെങ്കിലും ഏതെങ്കിലും അന്വേഷണ ഏജൻസി ചോദ്യം ചെയ്തിട്ടുണ്ടോയെന്ന് ബഹുമാനപ്പെട്ട മുഖ്യമന്ത്രി സത്യസന്ധമായി ഈ സഭയിലൊരു മറുപടി നൽകണം. ബഹുമാനപ്പെട്ട സ്പീക്കർ, ശ്രീ. പിണറായി വിജയൻ ഇന്ത്യയിൽ ഏതെങ്കിലുമൊരു തെരഞ്ഞെടുപ്പ് പ്രവർത്തനത്തിനായി പോയിട്ടുണ്ടോ? അദ്ദേഹം ഇന്ത്യയിൽ അവശേഷിക്കുന്ന ഏക കമ്മ്യൂണിസ്റ്റ് മുഖ്യമന്ത്രിയല്ലേ; ബി.ജെ.പി.-ക്കെതിരെ സംസാരിക്കാൻ ഇന്ത്യയിൽ അവശേഷിക്കുന്ന ഏക കമ്മ്യൂണിസ്റ്റ് മുഖ്യമന്ത്രിയായ ശ്രീ. പിണറായി വിജയൻ ഏതെങ്കിലുമൊരു പൊതുതെരഞ്ഞെടുപ്പിൽ പോയിട്ടുണ്ടോ? കമ്മ്യൂണിസ്റ്റ് മുഖ്യമന്ത്രി തെരഞ്ഞെടുപ്പിൽ എന്തുകൊണ്ടാണ്..... (ബഹളം) ബി. ജെ. പി.-ക്കെതിരെ ... (ബഹളം).....

മി. സ്പീക്കർ: പ്ലീസ്... ഇരിക്കൂ.... അദ്ദേഹം കൺക്ലൂഡ് ചെയ്യട്ടെ.

കമ്മ്യൂണിസ്റ്റ് മുഖ്യമന്ത്രി തെരഞ്ഞെടുപ്പിൽ എന്തുകൊണ്ടാണ് ബി.ജെ.പി.ക്കെതിരെ സംസാരിക്കാത്തത്? ഇവിടെ അവതരിപ്പിച്ച ഒരു പ്രമേയത്തിൽ ശ്രീ. നരേന്ദ്ര മോദിയുടെ പേര് പറയണമെന്ന് ബഹുമാനപ്പെട്ട ശ്രീ. കെ. സി. ജോസഫ് ആവശ്യപ്പെട്ടപ്പോൾ അതംഗീകരിക്കാൻ പോലും ബഹുമാനപ്പെട്ട മുഖ്യമന്ത്രിക്ക് ഭയമാണ്. പഴയൊരു മുദ്രാവാക്യം കേട്ടാണ് ഞാൻ വളർന്നത്; 'വലത്തോട്ട് നോക്കിയാൽ സി.പി.ഐ.(എം) ഇടത്തോട്ട് നോക്കിയാൽ സി.പി.ഐ.(എം) താഴോട്ട് നോക്കിയാൽ സി.പി.ഐ.(എം) മുകളിലോട്ട് നോക്കിയാൽ സി.പി.ഐ.(എം)'. ആ മുദ്രാവാക്യം ഇന്ന് കേരള ജനത മാറ്റി വിളിക്കുന്നു; 'താഴോട്ട് നോക്കിയാൽ എൻ.ഐ.എ., വലത്തോട്ട് നോക്കിയാൽ കസ്റ്റംസ്, ഇടത്തോട്ട് നോക്കിയാൽ സി.ബി.ഐ, മുകളിലോട്ട് നോക്കിയാൽ സർവ്വ ശക്തനെപ്പോലെ ഇ.ഡി'. പേടിച്ച് വിറച്ചിരിക്കുകയാണ് കേരളത്തിലെ കമ്മ്യൂണിസ്റ്റ് പ്രസ്ഥാനം. ഒരു വാക്കുകൂടി പറഞ്ഞ് ഞാൻ അവസാനിപ്പിക്കുന്നു. വരുന്ന നിയമസഭാ തെരഞ്ഞെടുപ്പിൽ ഈ തട്ടിപ്പിന്റെയും അഴിമതിയുടെയും കള്ളക്കടത്തിന്റെയും സ്വജനപക്ഷപാതത്തിന്റെയും

കൺസൾട്ടൻസിയുടെയും പേരിൽ നടത്തിയിട്ടുള്ള തട്ടിപ്പുകളുടെ രഹസ്യ നിലവറ, 'ബി' നിലവറ ഞങ്ങൾ തുറക്കും. ഒരു കാര്യം ഞങ്ങൾ വ്യക്തമാക്കുന്നു, വർഗ്ഗീയ പ്രസ്ഥാനങ്ങളെ കൂട്ട് പിടിച്ച് നേടിയ താൽക്കാലികമായ നാല് വോട്ടിന്റെ പേരിൽ നിങ്ങൾ അഹങ്കരിക്കേണ്ടതില്ല. ഐക്യജനാധിപത്യ മുന്നണി കെട്ടുറപ്പോടെ പ്രവർത്തിച്ച് നിങ്ങളുടെ അഹങ്കാരത്തിനും അഴിമതിക്കും മറുപടി പറയുന്നൊരു കാലമുണ്ടാകും എന്ന് മാത്രം പറഞ്ഞുകൊണ്ട് ഈ നയപ്രഖ്യാപനത്തെ അതിശക്തമായി ഞാൻ എതിർക്കുന്നു.

ശ്രീ. എം. സ്വരാജ്: ബഹുമാനപ്പെട്ട സ്പീക്കർ, ഞാൻ ഈ നന്ദിപ്രമേയത്തെ അനുകൂലിക്കുന്നു. ജനകീയ കോടതിയിലെ മഹത്തായൊരു വിജയത്തിനുശേഷമാണ് ഈ നിയമസഭയിൽ ബഹുമാനപ്പെട്ട ഗവർണ്ണറുടെ നയപ്രഖ്യാപന പ്രസംഗത്തിന്മേലുള്ള നന്ദി പ്രമേയത്തിന്മേലുള്ള ചർച്ചയിൽ ഇടതുപക്ഷ അംഗങ്ങൾ പങ്കെടുക്കുന്നത്. ജനകീയ കോടതിയിലെ മഹത്തായ വിജയത്തെ ഈ സഭയിലെ ചില യു.ഡി.എഫ്. അംഗങ്ങൾ ഇനിയും അംഗീകരിക്കാൻ മാനസികമായി തയ്യാറായിട്ടില്ലെന്നതിന്റെ സൂചനയാണ് തൃക്കാക്കരയിലെയും മണ്ണാർക്കാട്ടെയും അംഗങ്ങൾ ഈ തെരഞ്ഞെടുപ്പ്

വിധിയെഴുത്തിനെ പ്രത്യേകമായി വിശകലനം ചെയ്തുകൊണ്ട് ഈ സഭയുടെ മുമ്പാകെ തെളിയിക്കാൻ ശ്രമിച്ചത്. അതിനൊരു മറുപടിയും പറയണമെന്ന് ഞാൻ ആഗ്രഹിക്കുന്നില്ല. കാരണം അമേരിക്കൻ ഐക്യനാടുകളിലാണ് ശ്രീ. ടൊണാൾഡ് ട്രംപ് ഉള്ളതെങ്കിലും തൃക്കാക്കരയിലും മണ്ണാർക്കാടും അദ്ദേഹത്തിന് നല്ല രണ്ട് ശിഷ്യന്മാരുണ്ടെന്ന് ഈ സഭ തെളിയിക്കുകയാണ്. അവർ മറുപടി അർഹിക്കുന്നേയില്ല. അവർക്കുള്ള മറുപടി ജനങ്ങൾ നൽകിക്കഴിഞ്ഞതാണ്. ഞാൻ നന്ദി പ്രമേയത്തിന്മേലുള്ള ചർച്ചയിലേക്ക് നേരിട്ട് പങ്കെടുക്കാൻ ആഗ്രഹിക്കുകയാണ്. തീവെട്ടിക്കൊള്ളുക്കാരുടെ ഒരു സംഘം ആക്രമിച്ച് തകർത്ത കേരളത്തെയാണ് 2016-ൽ ഇടതുപക്ഷ ജനാധിപത്യമുന്നണിയുടെ നേതൃത്വത്തിലുള്ളൊരു ഗവൺമെന്റിന് പുനഃനിർമ്മാക്കാനുണ്ടായിരുന്നത്. ഒരു തസ്കര സംഘത്തിന്റെ ആക്രമണത്തിന് വിധേയമായ നാടിനെ പുനഃനിർമ്മിച്ചെടുക്കുകയെന്ന ശ്രമകരമായ ദൗത്യമാണ് ഈ ഗവൺമെന്റ് ഏറ്റെടുത്തത്. നാലരക്കൊല്ലം കൊണ്ട് നമ്മുടെ നാട് എങ്ങനെയൊക്കെ മാറി; അതിർത്തികൾക്കപ്പുറത്ത് നമ്മുടെ നാടിന്റെ പ്രശസ്തി എങ്ങനെയൊക്കെയെത്തി എന്നുള്ളതിന്റെ എത്രയെത്ര സാക്ഷ്യപത്രങ്ങളാണ്

നമ്മുടെ മുന്നിലുള്ളത്. അതോടൊപ്പംതന്നെ മറ്റൊരു സർക്കാരിനും നേരിടേണ്ടിവന്നിട്ടില്ലാത്തത്ര വൈതരണികളെയും ഈ സർക്കാരിന് നേരിടേണ്ടതായി വന്നു. ആദ്യം ഓഖി, പിന്നെ നിപ്പ, മഹാ പ്രളയം, കാലവർഷക്കെടുതി, ഇപ്പോൾ കോവിഡ്-19. ഈ വലിയ വെല്ലുവിളികളുടെ മുമ്പിൽ ലോകത്തിലെ പല പ്രബലമായ രാഷ്ട്രങ്ങൾപോലും കാലിടറി വീണെങ്കിലും കേരളം പിടിച്ചുനിന്നു. കേരളം അഭിമാനത്തോടെ ഈ വെല്ലുവിളികളോട് പൊരുതിനിന്നുവെന്ന് നമുക്ക് കാണാൻ സാധിക്കും. കോവിഡ്-19 നെക്കുറിച്ച് ഇവിടെ ചില പരാമർശങ്ങളാക്കെ വന്നു. അതിനൊന്നിനും മറുപടി പറയുന്നില്ല. കാരണം കേരളത്തിലെ കോവിഡ്-19 പ്രതിരോധ പ്രവർത്തനവും രോഗബാധിതരായവർക്കുള്ള പരിചരണവും എത്രമാത്രം മികച്ചതും ഫലപ്രദവുമാണെന്നതിനെക്കുറിച്ച് യു.ഡി.എഫ്.-ലെ തൃക്കാക്കര അംഗത്തിനുൾപ്പെടെ ഏതെങ്കിലും അംഗങ്ങൾക്ക് സംശയമുണ്ടെങ്കിൽ കോൺഗ്രസ് നേതാവ് ശ്രീ. വി. എം. സുധീരൻ കഴിഞ്ഞ ദിവസം അതിനെക്കുറിച്ച് സാക്ഷ്യപ്പെടുത്തിയിട്ടുണ്ട്. ഈ മഹാമാരിയുടെ ആദ്യ നാൾമുതൽ നിങ്ങൾ കേരളത്തെ മരണവക്ത്രത്തിലേക്ക് തള്ളിയിടാനല്ലേ

നോക്കിയത്; അമേരിക്കൻ മിറ്റിഗേഷൻ മോഡലിലേക്ക് ഷിഫ്റ്റ് ചെയ്യണമെന്ന് ബഹുമാന്യനായ പ്രതിപക്ഷനേതാവ് ഈ സഭയിൽ നിന്ന് പ്രസംഗിച്ചില്ലേ? കെ.പി.സി.സി. യുടെ മുൻ പ്രസിഡന്റായ ഇപ്പോഴത്തെ വടകര എം.പി. പറഞ്ഞത് മുപ്പത് ഡിഗ്രി ചൂടിൽ കൊറോണ വൈറസ് നശിച്ചുപോകും അതുകൊണ്ട് ഇത് കാര്യമായിട്ടൊന്നും എടുക്കേണ്ടതില്ലെന്നാണ്. ബഹുമാനപ്പെട്ട പ്രതിപക്ഷ ഉപനേതാവ് പറഞ്ഞത്, ഇൻഡ്യയിലുള്ളവർ മാലിന്യത്തിൽ ജീവിക്കുന്നവരായതുകൊണ്ട് കോവിഡ്-19 ബാധിക്കില്ലെന്നാണ്. കോവിഡ് പ്രതിരോധ പ്രവർത്തനങ്ങളെ അട്ടിമറിക്കാനും ജനങ്ങളുടെ ജാഗ്രതയില്ലാതാക്കാനും ആസൂത്രിതമായ ഗൂഢാലോചനയാണ് നിങ്ങൾ നടത്തിയതെന്നതിന്റെ തെളിവാണ് ഇതെല്ലാം. ഇപ്പോഴും കേരളത്തിൽ മരണസംഖ്യ കുറഞ്ഞു നിൽക്കുകയാണ്. കോൺഗ്രസിനുകൂടി ഭരണപങ്കാളിത്തമുള്ള മഹാരാഷ്ട്രയിലായിരുന്നു നമ്മളെങ്കിൽ ഇതിനോടകം ചിലപ്പോൾ മരിച്ചുപോയിട്ടുണ്ടാകുമായിരുന്നു. അവിടെ ഇതുവരെ അൻപതിനായിരത്തിലധികം ആളുകൾ മരണപ്പെട്ടിട്ടുണ്ട്. കോവിഡ്-19 ബാധിച്ചവർക്ക് ഇവിടെ നൽകുന്നതുപോലെ സമ്പൂർണ്ണ സൗജന്യ ചികിത്സ

നമ്മുടെ രാജ്യത്ത് വേറൊരവിടെയെങ്കിലുമുണ്ടോ? കോവിഡ്-19 മൂലം തൊഴിൽ നഷ്ടപ്പെട്ടവർക്ക് സൗജന്യമായി ഭക്ഷ്യ കിറ്റ് കൊടുക്കുന്നതിനെ നിങ്ങൾ പരിഹസിക്കുന്നു. നിങ്ങൾ ഇനിയും പരിഹസിക്കണം. ആ കിറ്റ് വാങ്ങിയ ജനങ്ങൾ നിങ്ങളുടെ പരിഹാസത്തിനുള്ള മറുപടി ബാലറ്റ് പേപ്പറിൽക്കൂടി നൽകിക്കഴിഞ്ഞിട്ടുണ്ട്. കിറ്റ് കൊടുക്കുന്നതുമായി ബന്ധപ്പെട്ട് ഭക്ഷ്യ സുരക്ഷാ നിയമത്തെക്കുറിച്ചെല്ലാം നിങ്ങൾ പറഞ്ഞു. ബഹുമാനപ്പെട്ട മുഖ്യമന്ത്രിയുടെ ദുരിതാശ്വാസ നിധിയിൽനിന്നും പണമെടുത്ത് കിറ്റ് വിതരണം ചെയ്ത അനുഭവം കേരളത്തിൽ ആദ്യത്തേതല്ലേ; ദുരിതാശ്വാസ നിധിയിലേക്ക് സംഭാവന ചെയ്തതെന്ന് സോഷ്യൽ മീഡിയയിലൂടെയും അല്ലാതെയും ആഹ്വാനം ചെയ്തവരല്ലേ നിങ്ങൾ; അഴീക്കോട് എം.എൽ.എ യുടെയും, മുൻ കെ.പി.സി.സി പ്രസിഡന്റിന്റെയും ആഹ്വാനം മറന്നോ? അഞ്ച് ദിവസത്തെ ജീവനക്കാരുടെ ശമ്പളം കടമായി സ്വീകരിക്കാൻ തീരുമാനമെടുത്തപ്പോൾ നിങ്ങൾ ഉത്തരവിന്റെ പകർപ്പ് കത്തിച്ച് കോടതിയിൽപ്പോയി കേസ് നടത്തി. ബഹുമാനപ്പെട്ട കോടതി നിങ്ങളുടെ ചെവിക്ക് പിടിച്ചില്ലേ? സി.എം.ഡി.ആർ.എഫ്.-ൽ നിന്നും പണമെടുത്ത് നിങ്ങളും ഞങ്ങളും ഉൾപ്പെടെ

കേരളത്തിലെ മുഴുവൻ പേർക്കും ഈ സർക്കാർ കിറ്റ് നൽകി. ആ കിറ്റ് വാങ്ങി വീട്ടിൽക്കൊണ്ടുപോയി വെച്ചശേഷം ഈ സർക്കാർ എന്തു ചെയ്തുവെന്ന് ചോദിക്കുന്ന നിങ്ങളുടെ തൊലിക്കട്ടിയെക്കുറിച്ച് കൂടുതൽ ഒന്നും പറയുന്നില്ല. ഞാൻ സൂചിപ്പിച്ചത്, ഈ വെല്ലുവിളികളെയും പ്രതിസന്ധികളെയും നേരിട്ടുകൊണ്ടാണ് ഈ ഗവൺമെന്റ് ലോകത്തിലെ മറ്റൊരു ഗവൺമെന്റിനും ചെയ്യാനാകാത്ത സാമൂഹ്യക്ഷേമ പ്രവർത്തനങ്ങളും വികസന പ്രവർത്തനങ്ങളും ഒന്നിന് പിറകെ മറ്റൊന്നായി ഏറ്റെടുത്തത്. നിങ്ങൾ സ്കൂളുകളെ നോക്കൂ, ആശുപത്രികൾ കാണൂ, റോഡുകൾ കാണൂ, പൊതുവിതരണ കേന്ദ്രങ്ങൾ കാണൂ, അവിടെ വന്നിട്ടുള്ള മാറ്റങ്ങൾ നിങ്ങൾ മനസ്സിലാക്കൂ. ഈ മാറ്റം കേരളത്തിലെ ജനങ്ങൾ കണ്ടതുകൊണ്ടാണ് കേരളത്തിലെ ആറ് കോർപ്പറേഷനിൽ അഞ്ചിലും നിങ്ങളുടെ പൊടിപോലും ഇപ്പോൾ കാണാനില്ലാത്തത്. ബഹുമാന്യനായ മുൻ മുഖ്യമന്ത്രി ശ്രീ. ഉമ്മൻ ചാണ്ടി മാധ്യമ പ്രവർത്തകരോട് പറഞ്ഞത് ഗ്രാമപഞ്ചായത്ത് തെരഞ്ഞെടുപ്പും മറ്റുമൊക്കെ വ്യക്തി ബന്ധങ്ങളെ ആശ്രയിച്ചാണ്, ജില്ലാ പഞ്ചായത്തിലേക്കാണ് പൊളിറ്റിക്കൽ വോട്ടിംഗ് എന്നാണ്. 14 ജില്ലാ പഞ്ചായത്തുകളിൽ

രണ്ടിടത്താണ് നിങ്ങൾക്ക് ജയിക്കാൻ കഴിഞ്ഞത്. യാഥാർത്ഥ്യങ്ങൾ ജനങ്ങൾ തിരിച്ചറിയുന്നതുകൊണ്ടാണ് നിങ്ങൾ ആ ദയനീയ സ്ഥിതിയിലേക്കെത്തിയത്. കഴിഞ്ഞ നാല് കൊല്ലത്തിനിടയിൽ 6.8 ലക്ഷം കുട്ടികൾ കൂടുതലായി സർക്കാർ സ്കൂളുകളിൽ ചേർന്നത് എന്തുകൊണ്ടാണ്? നിങ്ങൾ എന്ത് കളവ് പറഞ്ഞാലും കേരളത്തിലെ രക്ഷിതാക്കൾ യാഥാർത്ഥ്യം മനസ്സിലാക്കുന്നുണ്ടെന്നറിയണം. കേരളത്തിലെ ക്ലാസ് മുറികൾ മുഴുവനും ഹൈടെക്കായി മാറി. നിങ്ങളുടെ കാലത്ത് മനുഷ്യർ തിരിഞ്ഞുനോക്കാതെ അനാഥമായ കിടന്ന പി.എച്ച്.സി.-കൾ ഫാമിലി ഹെൽത്ത് സെന്ററുകളായി മാറിയപ്പോൾ മൂന്ന് ഡോക്ടർമാരുടെ സേവനം ലഭ്യമായി. ഇപ്പോൾ വൈകുന്നേരം അഞ്ച് മണിവരെ അവിടെ ഒ.പി. സൗകര്യമുണ്ട്. ഇതാണ് ആശുപത്രികളുടെ അവസ്ഥയിൽ വന്ന മാറ്റം. ഈ ഗവൺമെന്റ് ക്ഷേമ പെൻഷനുകൾ 1500/- രൂപയാക്കി വർദ്ധിപ്പിച്ചു. ഇവിടെ വടക്കാഞ്ചേരി എം.എൽ.എ. സംസാരിച്ചപ്പോൾ മനുഷ്യസ്നേഹിയുടെ മുഖമുള്ള ശ്രീ. ഉമ്മൻ ചാണ്ടിയെപ്പറ്റി പറഞ്ഞു. ഞാൻ അദ്ദേഹത്തെ ആക്ഷേപിക്കുന്നില്ല. പക്ഷേ, ആ മനുഷ്യ സ്നേഹി മുഖ്യമന്ത്രിയായിരുന്ന അവസാനത്തെ 18 മാസക്കാലം ക്ഷേമ പെൻഷനായി നയാപൈസ കൊടുത്തിട്ടില്ല, 1642 കോടി

രൂപ കുടിശ്ശിക വരുത്തി. അന്ന് ക്ഷേമപെൻഷൻ ഗുണഭോക്താക്കളായിരുന്നത് 32 ലക്ഷം പേരായിരുന്നു. ഇന്ന് 60 ലക്ഷമായി വർദ്ധിച്ചുവെങ്കിലും ഒരു രൂപ കുടിശ്ശികയില്ല, 525/- രൂപയായിരുന്നത് ഇപ്പോൾ 1500/- രൂപയായി. എന്നിട്ടും ഇത്തരത്തിലുള്ള കളവ് പറഞ്ഞ് നിങ്ങൾ ന്യായീകരിക്കുന്നുവെങ്കിൽ ജനങ്ങളിൽനിന്ന് കൂടുതൽ വലിയ ശിക്ഷ നിങ്ങളെ കാത്തിരിക്കുന്നുവെന്ന് മാത്രമേ എനിക്ക് ഓർമ്മിപ്പിക്കുവാനുള്ളൂ. ഒരു കാര്യം കൂടി ചൂണ്ടിക്കാണിക്കാനുള്ളത്, കഴിഞ്ഞ നിയമസഭാ തിരഞ്ഞെടുപ്പ് സമയത്ത് ഐക്യജനാധിപത്യ മുന്നണിയുടെ പ്രകടന പത്രികയിലെ 42-ാമത്തെ പേജിൽ, ചാപ്റ്റർ 18, വയോജനക്ഷേമം എന്ന ഒരു ഹെഡിംഗ് ഉണ്ട്. അതിൽ നിങ്ങൾ നൽകുന്ന ഒരു വാഗ്ദാനം യു.ഡി.എഫ് വീണ്ടും അധികാരത്തിൽ വന്നാൽ വയോജനപെൻഷൻ 1000/- രൂപയാക്കം എന്നാണ്. നിങ്ങൾക്ക് സ്വപ്നം കാണാൻ പോലും അത്രയേ കഴിഞ്ഞുള്ളൂ. എന്നാൽ ഞങ്ങൾ അധികാരത്തിലിരിക്കുമ്പോൾ ക്ഷേമപെൻഷൻ 1500/-രൂപ ആക്കിയിരിക്കുന്നു. നിങ്ങൾക്ക് വാഗ്ദാനം ചെയ്യുവാൻകൂടി കഴിയാത്തതാണ് ഞങ്ങൾ നൽകിയത്. കൂടുതൽ വാഗ്ദാനം ചെയ്യുവാനുള്ള രാഷ്ട്രീയ വളർച്ചപോലും

നിങ്ങൾക്കുണ്ടായിരുന്നില്ലെന്ന് നിങ്ങൾ മനസ്സിലാക്കണം.

വിലക്കയറ്റത്തിനെതിരെ എല്ലാക്കാലത്തും വലിയ പ്രതിഷേധങ്ങൾ
വളർന്നുവരാറില്ലേ; കേരളത്തിൽ ഇപ്പോൾ അങ്ങനെയൊരു പ്രതിഷേധമുണ്ടോ?

2016 മേയ് 25-ാം തീയതി ഈ സർക്കാർ അധികാരമേറ്റതിനുശേഷം
മാവേലിസ്റ്റോർ, സപ്ലൈകോയുടെ ചില്ലറ വിൽപ്പനശാലകൾ എന്നിവയിലൂടെ
വിതരണം ചെയ്യുന്ന 13 ഇനം നിത്യോപയോഗസാധനങ്ങൾക്ക് ഒരു പൈസ
പോലും കൂടാതെ ഇപ്പോഴും അതേ വിലനിലവാരത്തിൽ നിൽക്കുന്നു. മാത്രമല്ല
രണ്ടിനങ്ങൾക്ക് വില കുറയുകയും ചെയ്തു. പൊതുവിപണിയിൽ വില
വർദ്ധിക്കാതിരിക്കാൻ സർക്കാർ നടത്തുന്ന ഇടപെടൽ കേരളത്തിലെ
ജനങ്ങൾക്ക് എത്രമാത്രം ആശ്വാസമായി മാറിയിട്ടുണ്ടെന്ന് ഒരുപക്ഷേ
നിങ്ങൾക്ക് മനസ്സിലാകില്ല. നിങ്ങളുടെ കാലത്ത് 569 നമ്പർ സ്റ്റോറുകൾ
അടച്ചുപൂട്ടി, 11 ത്രിവേണി സ്റ്റോറുകൾ പൂട്ടി, സഞ്ചരിക്കുന്ന 142
ത്രിവേണിസ്റ്റോറുകളിൽ 62-ഉം അടച്ചുപൂട്ടി. നിങ്ങൾ ഭരിക്കുമ്പോൾ

പൊതുവിതരണ മേഖല എങ്ങനെയായിരുന്നു? കൗണ്ടർ സ്ഥാപിച്ച് പ്രവർത്തിക്കാനായിരുന്നു നിങ്ങളുടെ കാലത്ത് കൂടുതൽ താൽപ്പര്യമുണ്ടായിരുന്നത്. ഇതു സംബന്ധിച്ച് ബാക്കി ഞാൻ പറയുന്നില്ല. പി.എസ്.സി. മുഖാന്തരം ചെറുപ്പക്കാർക്ക് ജോലി നൽകിയത് സംബന്ധിച്ച് ഇവിടെ അടിയന്തരപ്രമേയം അവതരിപ്പിച്ചല്ലോ; നിയമനനിരോധന ഉത്തരവിറക്കി എട്ട് ലക്ഷം ഒഴിവുകളിൽ ഇനി നിയമനം വേണ്ടെന്ന് തീരുമാനിച്ച കേന്ദ്ര ഗവൺമെന്റിനെതിരെ ഒരക്ഷരം നിങ്ങൾ ഉരിയാടുന്നില്ല. എന്നാൽ സർവ്വകാല റെക്കോർഡിട്ടുകൊണ്ട് നാലര വർഷത്തിനുള്ളിൽ ഒന്നരലക്ഷത്തിലധികം ചെറുപ്പക്കാർക്ക് ജോലി നൽകിയ, 44,000 തസ്തികൾ പുതിയതായി സൃഷ്ടിച്ച ഈ ഗവൺമെന്റിനെതിരെ ശബ്ദിക്കാൻ നിങ്ങൾക്ക് എന്ത് ധാർമ്മികാവകാശമാണുള്ളത്? ഇവിടെ വ്യവസായ രംഗത്തെക്കുറിച്ച് ബഹുമാനപ്പെട്ട തൃക്കാക്കര എം.എൽ.എ. പറഞ്ഞു, 2015-16 കാലയളവിൽ, നിങ്ങളുടെ ഭരണ കാലത്ത് കേരളത്തിലെ പൊതുമേഖലാ വ്യവസായ

സ്ഥാപനങ്ങൾക്ക് 132 കോടി രൂപയുടെ നഷ്ടമാണുണ്ടായത്. 2016-17-ൽ അത് 81 കോടി രൂപയായും 2017-18 -ൽ 5.11 കോടി രൂപയായും കുറഞ്ഞു. 2018-19-ൽ 8.26 കോടി രൂപയുടെ ലാഭമായി മാറി. കേരളത്തിലെ പൊതുമേഖലാ വ്യവസായ രംഗത്തെ ഒരു ചിത്രമാണ് ഞാനിവിടെ പറഞ്ഞത്. ഇവിടെ ഏതെല്ലാം പുതിയ അതൂതങ്ങൾ സൃഷ്ടിച്ചു? കേരളാ ഓട്ടോ മൊബൈൽസ് ലിമിറ്റഡ് ഇവിടെ നിർമ്മിച്ച ഓട്ടോറിക്ഷകൾ ഇന്ന് നേപ്പാളിന്റെ തെരുവുകൾ കീഴടക്കുന്നു. നമ്മുടെ രാജ്യമൊട്ടാകെയും കൂടാതെ ബംഗ്ലാദേശിലും ശ്രീലങ്കയിലും കേരളത്തിന്റെ അഭിമാനമായ കേരളാ ഓട്ടോ മൊബൈൽസ് ലിമിറ്റഡിന്റെ ഈ ഓട്ടോറിക്ഷകൾ എത്തിച്ചേർന്നിരിക്കുകയാണ്. ആന്ധ്രയിൽനിന്നും തെലങ്കാനയിൽനിന്നും ഈ ഓട്ടോറിക്ഷകൾക്ക് വേണ്ടിയുള്ള ഓർഡർ വന്നുകഴിഞ്ഞിരിക്കുന്നു. രാജ്യത്തിന്റെ അതിർത്തികൾക്കപ്പുറത്തേയ്ക്കുപോലും കേരളത്തിന്റെ പൊതുമേഖലാ വ്യവസായ സ്ഥാപനങ്ങളുടെ യശസ്സുയർന്നൊരു

കാലമാണിതെന്ന് നിങ്ങൾ കാണേണ്ടതുണ്ട്. 2013-ൽ ശ്രീ. എ. കെ. ആന്റണി കേരളത്തിൽ വന്ന് അന്നത്തെ മുഖ്യമന്ത്രിയായിരുന്ന ശ്രീ. ഉമ്മൻചാണ്ടിയുടെയും വ്യവസായ വകുപ്പുമന്ത്രിയായരുന്ന ശ്രീ. പി. കെ. കുഞ്ഞാലിക്കുട്ടിയുടെയും മുഖത്തുനോക്കി പ്രസംഗിച്ചത്, നിങ്ങളുടെ ഗവൺമെന്റിന്റെ കീഴിൽ പൊതുമേഖലാ വ്യവസായസ്ഥാപനം കൊണ്ടുവരാൻ അന്നത്തെ കേന്ദ്രത്തിന് ഭയമാണ്, ധൈര്യമില്ല, ശ്രീ. വി. എസ്. അച്യുതാനന്ദൻ ഗവൺമെന്റിന്റെ ഭരണകാലത്തായിരുന്നെങ്കിൽ ധൈര്യമുണ്ടായിരുന്നുവെന്നാണ്. ഈ മാറ്റം നിങ്ങൾ കാണണമെന്നുമാത്രമാണ് സൂചിപ്പിക്കാനുള്ളത്. നമ്മുടെ കാർഷികരംഗം പരിശോധിക്കുകയാണെങ്കിൽ, 2015-16-ൽ 1.96 ലക്ഷം ഹെക്ടർ സ്ഥലത്താണ് നെൽകൃഷിയുണ്ടായിരുന്നത്. ഇപ്പോഴത് 2.31 ഹെക്ടറായി വളർന്നിരിക്കുന്നു. 40,000 ഹെക്ടറോളം സ്ഥലത്ത് പുതുതായി നെൽകൃഷിയിറക്കാൻ നമുക്ക് സാധിച്ചു. 46,500 ഹെക്ടർ സ്ഥലത്താണ് പച്ചക്കറി കൃഷിയുണ്ടായിരുന്നതെങ്കിൽ ഇപ്പോഴത് 96,300

ഹെക്ടർ സ്ഥലത്തായി മാറി. 6.28 ലക്ഷം മെട്രിക് ടൺ പച്ചക്കറി ഉൽപ്പാദിപ്പിച്ചിരുന്നത് 14.9 ലക്ഷം മെട്രിക് ടണ്ണായി മാറി. ഇത്തരം മാറ്റങ്ങൾ എല്ലാ മേഖലയിലുമുണ്ട്. ഞാൻ സമയക്കുറവുമൂലം മറ്റ് മേഖലകളിലേയ്ക്ക് പോകുന്നില്ല. ബഹുമാനപ്പെട്ട തൃക്കാക്കര അംഗത്തിനും തൃത്താല അംഗത്തിനുമുള്ള പ്രയാസം കടമെടുക്കുന്നുവെന്നുള്ളതാണ്. കടമെടുക്കാൻ കേരളത്തിന് അവകാശമുള്ളതിനാൽ കടമെടുക്കും. എല്ലാ അഞ്ച് വർഷം കൂടുമ്പോഴും കേരളത്തിന്റെ കടം ഇരട്ടിയായിട്ടുണ്ട്, ഇപ്പോഴും ഇരട്ടിയായി അത്രയേയുള്ളൂ. ഈ കടമെല്ലാം വീട്ടുന്നതിനെക്കുറിച്ച് നിങ്ങൾ പ്രയാസപ്പെടേണ്ട. ആയുസ്സുറുതിക്കുമ്പോൾ ഈ കടം വീട്ടാൻ നിങ്ങൾക്ക് ഉത്തരവാദിത്വമുണ്ടാകില്ല, അങ്ങനെയൊരു അവസരമുണ്ടാകില്ല. നിങ്ങൾ ആ കടത്തെക്കുറിച്ച് ഭയപ്പെടേണ്ട, ഇത് ഞങ്ങൾതന്നെ നികത്തി വികസനപ്രവർത്തനങ്ങൾ നടത്തിക്കൊള്ളാം. എല്ലാ രംഗത്തുമുള്ള

നേട്ടത്തിന്റെ തുടർച്ചയാണ് ഈ നയപ്രഖ്യാപന പ്രസംഗം. നയപ്രഖ്യാപന പ്രസംഗത്തിൽ ധാരാളം പുതിയ കാര്യങ്ങൾ ഗവൺമെന്റിനുവേണ്ടി ബഹുമാന്യനായ ഗവർണ്ണർ പ്രഖ്യാപിച്ചു. അതിൽ ഏത് കാര്യത്തെയാണ് നിങ്ങൾ എതിർക്കുക? ഒരു കാര്യത്തേയും സ്പെസിഫിക്കായി എതിർക്കാൻ ഒരു നിയമസഭാംഗവും പ്രതിപക്ഷാംഗവും അവരുടെ പ്രസംഗത്തിൽ തയ്യാറായിട്ടില്ല. നിങ്ങളുടെ കാലത്തെപ്പോലെ ജനങ്ങളെ പറ്റിക്കുന്ന പ്രഖ്യാപനങ്ങളല്ല ഞങ്ങൾ നടത്തിയത്. നിങ്ങൾ പ്രഖ്യാപിച്ച 'എയർ കേരള' നമ്മുടെ മുന്തിലുണ്ട്. വിഷുവിന് വരുമെന്നാണ് പറഞ്ഞത്. 'വിഷു വരും, വർഷം വരും, പിന്നെ ഓരോ തളിരിലും പൂവ് വരും, കായ് വരും' എന്നൊക്കെ കവി എഴുതിയിട്ടുണ്ട്. എത്ര വിഷു കഴിഞ്ഞു; എയർ കേരള എവിടെ നിൽക്കുന്നു? തെക്ക് വടക്ക് കോറിഡോർ നിങ്ങൾ പ്രഖ്യാപിച്ചു; അത് എവിടെയാണ്? ഇങ്ങനെ പാഴായിപ്പോയ ധാരാളം വാഗ്ദാനങ്ങളുണ്ട്. കണ്ണൂർ എയർ പോർട്ട് എന്ന് പറഞ്ഞ് സ്കോട്ട്ലാന്റ് എയർ പോർട്ടിന്റെ ചിത്രമെടുത്ത് നവമാധ്യമങ്ങളിൽ പ്രചരിപ്പിക്കാൻ

മടികാണിക്കാത്തവരാണ് നിങ്ങൾ. ഇങ്ങനെ പലകാര്യങ്ങളും ചെയ്ത് കേരളത്തിന്റെ മുമ്പിൽ നിങ്ങൾ നാണംകെട്ട് നിൽക്കുന്നു. ആ കാലഘട്ടത്തിലെ അഴിമതിയും തട്ടിപ്പും വെട്ടിപ്പും പാലാരിവട്ടം പാലത്തിന്റെ നിർമ്മാണത്തിൽവരെ എത്തി നിൽക്കുകയാണ്; ഇവിടെ ബഹുമാനപ്പെട്ട തൃക്കാക്കര അംഗം തുടക്കത്തിൽത്തന്നെ ഒരു നല്ല പഠനം പഠിച്ച്. ഞാൻ സമയം തികയാത്തതിനാൽ മുഴുവൻ പറയുന്നില്ല. കമ്പ്യൂട്ടർ, ട്രാക്ടർ എന്നൊക്കെ പഠിച്ച് എത്ര കാലമായി നിങ്ങൾ തുടങ്ങിയിട്ടുണ്ട്? ഞങ്ങളും നിങ്ങളും കമ്പ്യൂട്ടർവത്കരണത്തെ എതിർത്തിട്ടുണ്ട്. അത് കമ്പ്യൂട്ടറിനോടുള്ള എതിർപ്പല്ല. ജോലി ചെയ്യുന്നവരുടെ ജോലി സംരക്ഷിച്ചുകൊണ്ട് കാര്യക്ഷമത വർദ്ധിപ്പിക്കാനാണ് കമ്പ്യൂട്ടർ. അതല്ലാതെ, തൊഴിൽ നഷ്ടത്തിലേയ്ക്ക് നയിക്കരുതെന്നു പറഞ്ഞിട്ടുള്ളൂ. കാലിക്കറ്റ് യൂണിവേഴ്സിറ്റിയുടെ പരീക്ഷാ വിഭാഗം കമ്പ്യൂട്ടർവത്കരിച്ചപ്പോൾ അതിനെതിരെ അവിടെ സമരം ചെയ്ത സംഘടനയുടെ പേര് കാലിക്കറ്റ് യൂണിവേഴ്സിറ്റി സ്റ്റാഫ് ഓർഗനൈസേഷൻ

എന്നായിരുന്നു. ആ സമരം ഉത്ഘാടനം ചെയ്യാനായി അന്നവിടെവന്ന നേതാവിനെ ഞാൻ ഇന്നും ഓർക്കുന്നു. ആ നേതാവിന്റെ പേര് ശ്രീ. ഉമ്മൻ ചാണ്ടി എന്നായിരുന്നു. നിങ്ങളുടെ നേതാക്കന്മാരും നിങ്ങളുടെ സംഘടനകളും അന്ന് സ്വീകരിച്ച അതേ നിലപാട് തന്നെയാണ് തൊഴിലാളി രംഗത്തുള്ള എല്ലാവരും സ്വീകരിച്ചിട്ടുള്ളത്. എന്നിട്ട് ചരിത്രത്തെ തെറ്റിദ്ധരിപ്പിക്കാൻ സ്ഥാനത്തും അസ്ഥാനത്തും കളവ് പറഞ്ഞുകൊണ്ടിരിക്കുകയാണ്. പ്ലസ്-2 നെക്കുറിച്ച് നിങ്ങൾ പറഞ്ഞു, പ്ലസ് -2 നിങ്ങളുടെ ആശയമാണോ? ഞങ്ങൾ എതിർത്തത് പ്രീഡിഗ്രി ബോർഡിനെയാണ്. പ്രീഡിഗ്രി ബോർഡ് അല്ല പ്ലസ്-2. രണ്ടും തമ്മിലുള്ള മൗലികമായ വ്യത്യാസം ജനങ്ങൾ മറന്നുപോയെന്ന് കരുതരുത്. ഞാൻ കൂടുതൽ വിശദാംശങ്ങളിലേയ്ക്ക് പോകുന്നില്ല. ഈ സഭയിൽ കാണുന്ന ഒരു പ്രത്യേകത, ചിലരൊക്കെ വലിയ ആവേശത്തോടുകൂടി പ്രസംഗിക്കുന്നുവെന്ന് നടിക്കുന്നുണ്ടെങ്കിലും ഉള്ളിന്റെയുള്ളിൽ ഒരു ക്ഷീണം കാണാം. പ്രതിപക്ഷത്തെ പലരെയും കാണാനില്ലായെന്ന് പത്രത്തിൽ

പരസ്യം കൊടുക്കേണ്ടിവരുമോയെന്ന് എനിക്കറിയില്ല. എവിടെപ്പോയി വീരശൂരപരാക്രമികൾ? ചിലർ ജയിലിൽ, ചിലർ ആശുപത്രിയിൽ, ചിലർ ജാമ്യത്തിൽ, ചിലർ ജയിലിലേയ്ക്കുള്ള യാത്രയിൽ. എന്താണ് കേസ്; അഴിമതിയല്ലേ? ലീഗുകാർ സംസാരിക്കുമ്പോൾ അതിനെക്കുറിച്ചൊന്നും പറയാനില്ലേ? മുസ്ലീംലീഗിന്റെ കേരളത്തിലെ എക്കാലത്തെയും വലിയ നേതാവ് സി.എച്ച്. മുഹമ്മദ് കോയ മന്ത്രിയായശേഷം അദ്ദേഹത്തിന് മലബാറിലൊരു സ്വീകരണം കിട്ടി. ആ സ്വീകരണ യോഗത്തിൽ പ്രസംഗിക്കുമ്പോൾ കേൾക്കാൻ കൂടിയ പുരുഷാരത്തോട് അദ്ദേഹം പറഞ്ഞത്, 'കഴിവുകെട്ടുവെന്നത് ഒരു പക്ഷേ ഞാൻ പേര് കേൾപ്പിച്ചാലും അഴിമതിക്കാരനെന്ന പേര് കേൾപ്പിക്കില്ലായെന്ന് വാക്കുതരുന്നു' എന്നാണ്. ആ പാർട്ടിയുടെ ഇന്നത്തെ നേതാക്കന്മാരെല്ലാം ജയിലിലും ജയിലിലേയ്ക്കുള്ള യാത്രയിലുമല്ലേ? കേസ് രാഷ്ട്രീയ പ്രേരിതമാണെന്നാണ് അവർ പറയുന്നത്. 149 പരാതികൾ മഞ്ചേശ്വരം എം.എൽ.എ.-യുടെ പേരിൽ വന്നു, അതിൽ ഒരേണ്ണമെങ്കിലും സി.പി.ഐ.

(എം)-ലുള്ളവർ കൊടുത്ത പരാതിയുണ്ടോ; ഡി.വൈ.എഫ്.ഐ.-യിൽ ഉള്ളവർ കൊടുത്ത പരാതിയുണ്ടോ; എല്ലാം നിങ്ങളുടെ പാർട്ടിക്കാർ നൽകിയ പരാതിയല്ലേ? നിങ്ങളുടെ കൂട്ടരെ നിങ്ങൾതന്നെ ഇങ്ങനെ പറ്റിച്ചാൽ മറ്റുള്ളവരെ നിങ്ങൾ എങ്ങനെ പറ്റിക്കും? രാഷ്ട്രീയ പ്രേരിതമായാണോ പാലം പൊളിഞ്ഞു വീണത്? ഇഞ്ചിക്രൂഷി നടത്തി ആറായിരം സ്ക്വയർഫീറ്റ് വീട് വച്ചു. കർണ്ണാടകയിലും മാണിയിലും മൈസൂരിലും ഇഞ്ചിക്രൂഷി നടത്തുന്ന പാവപ്പെട്ട ക്രൂഷിക്കാരൻ ലോൺപോലും തിരിച്ചടക്കാൻ കഴിയാതെ ഒരു മുഴം കയറിൽ തൂങ്ങി മരിക്കുന്നു. ഇപ്പോൾ ഇഞ്ചിക്രൂഷിയിൽ നോബൽസമ്മാനം അദ്ദേഹത്തെ തേടിയത്തും. പക്ഷേ, അത് സ്വീകരിക്കേണ്ടി വരുന്നത് സെൻട്രൽ ജയിലിൽ വെച്ചിട്ടാണോയെന്നുമാത്രമാണ് അറിയേണ്ടതായിട്ടുള്ളത്. വെറുക്കപ്പെട്ടവരായി നിങ്ങൾ മാറിയെന്ന് നിങ്ങൾ മനസ്സിലാക്കണം. പഞ്ചായത്ത് തെരഞ്ഞെടുപ്പിന്റെ റിസൾട്ട് ഇതിന്റെ ഭാഗമായിട്ടാണ് വന്നത്. വെറുക്കപ്പെട്ടവരായി മാറിനിന്ന്, ജനശിക്ഷയുടെ ആഘാതം പരമാവധി കുറയ്ക്കാനുള്ള തന്ത്രപ്പാടിൽ നിങ്ങൾ എല്ലാ

വർഗ്ഗീയവാദികളുമായി കൂട്ടുചേർന്നു. അതിൽ വെൽഫെയർ പാർട്ടിയും എസ്.ഡി.പി.ഐ.-യും ബി.ജെ.പി.-യുമാണ്. തെരഞ്ഞെടുപ്പുകഴിഞ്ഞ് ആകെ നാണംകെട്ടപ്പോൾ വെൽഫെയർ പാർട്ടിയെ യു.ഡി.എഫ്. മുത്തലാഖ് ചൊല്ലിയിരിക്കുകയാണ്. പാർലമെന്റ് പാസ്സാക്കിയ പുതിയ മുത്തലാഖ് നിയമമനുസരിച്ച് മിക്കവാറും സർവ്വശ്രീ പി. കെ. കുഞ്ഞാലിക്കുട്ടിയും മുല്ലപ്പള്ളി രാമചന്ദ്രനും ജയിലിൽപോകേണ്ടതായിവരും. വെൽഫെയർ പാർട്ടി ജീവനാംശത്തിന് കേസ് കൊടുക്കുമെന്നാണ് കേൾക്കുന്നത്. മുത്തലാഖ് ബില്ലിന്റെ ചർച്ചാ സമയത്ത് നിങ്ങളുടെ നേതാക്കന്മാർ പാർലമെന്റിൽനിന്നും മുങ്ങിയത് ഈയൊരു അപകടം വരുമോയെന്ന് ഭയന്നിട്ടാണെന്ന് ഇപ്പോൾ എനിക്ക് തോന്നുന്നു. ബഹുമാനപ്പെട്ട തൃക്കാക്കര അംഗം ഒരു ലിസ്റ്റ് വായിച്ചല്ലോ. ഞങ്ങളുടെ കൈവശവും ലിസ്റ്റ് കുറേയുണ്ട്. അതിലേയ്ക്കൊന്നും ഞാൻ പോകുന്നില്ല. ഇവിടെ ഈ ചർച്ച നടക്കുന്ന ഇന്ന്, കൊച്ചി കോർപ്പറേഷനിലെ സ്റ്റാൻഡിംഗ് കമ്മിറ്റിയിലേയ്ക്കുള്ള തെരഞ്ഞെടുപ്പിൽ യു.ഡി.എഫ്.-ന്റെ സ്ഥാനാർത്ഥിയായ മുസ്ലീം ലീഗിന്റെ അംഗത്തെ ബി.ജെ.പി.-യുടെ അഞ്ചംഗങ്ങളും പിന്തുണച്ച് ഇടതുപക്ഷത്തെ തോല്പിക്കാൻ

ശ്രമിച്ചിരിക്കുകയാണ്. ഇന്നത്തെ കാര്യമാണ് പറയുന്നത്. ചരിത്രത്തിലുടനീളം ഈ അവിശുദ്ധ സഖ്യമുണ്ട്. ഗാന്ധി പ്രതിമയിൽ ബി.ജെ.പി.-യുടെ പതാക കെട്ടിയ ആർ.എസ്.എസ്.-ന്റെ നടപടിക്കെതിരെ ഒരക്ഷരം ഉരിയാടാൻ കോൺഗ്രസ്സിന്റെ ദേശീയ നേതൃത്വത്തിൽ ആരെങ്കിലും തയ്യാറായിട്ടുണ്ടോ? മുസ്ലീം ലീഗ് അതൊന്നും കാണുന്നില്ലല്ലോ. ബഹുമാനപ്പെട്ട മണ്ണാർക്കാട് അംഗം പറയുന്നു ബംഗാളിൽ ഭഗൻ മുർമു പോയത്രേ. അങ്ങേയ്ക്ക് ആ പേര് മാത്രമേ അറിയുകയുള്ളൂ. ഭഗൻ മുർമുവിനെ ഞങ്ങൾ പുറത്താക്കി, അദ്ദേഹം ബി.ജെ.പി.-യിൽ ചേരുകയും ചെയ്തു. പക്ഷെ ഭഗൻ മുർമു ഒറ്റയ്ക്കല്ല പോയത്. അദ്ദേഹം കൈകോർത്ത് പിടിച്ചത് Dulal Chandra Bhar-നെയാണ്. അദ്ദേഹം കോൺഗ്രസ്സിന്റെ നേതാവാണ്. അത് കാണാത്ത ലീഗിന്റെ കണ്ണാണ് മതനിരക്ഷേപത ശക്തിപ്പെടുത്തുന്നതിന് തടസ്സം. നിങ്ങൾ ബംഗാളിലെ ഞങ്ങളുടെ സ്ഥിതി പറഞ്ഞു. പടിഞ്ഞാറൻ ബംഗാൾ മന്ത്രിസഭയിൽ ഇന്ത്യൻ യൂണിയൻ മുസ്ലീം ലീഗിന് ഒരു കാലത്ത് മൂന്ന് മന്ത്രിമാരുണ്ടായിരുന്നു. ഇന്ന് മൂന്ന് പഞ്ചായത്ത് മെമ്പർപോലുമില്ല. അത് നിങ്ങൾ ആദ്യം പരിശോധിക്കണം. എനിട്ട് ബാക്കി കാര്യങ്ങളിലേയ്ക്ക് വരാം. ദേശീയ തലത്തിലൊരു

സഖ്യമുണ്ടെന്ന് ഇവിടെ മുസ്ലീം ലീഗിന്റെ നേതാവായ വേങ്ങര അംഗം പറഞ്ഞു. അതിന്റെ വിശദാംശം അദ്ദേഹം പറഞ്ഞില്ല. ദേശീയതലത്തിൽ ആ സഖ്യമുള്ളതുകൊണ്ടാകാം യുദ്ധം മതിയാക്കി പെട്ടിമടക്കി കേരളത്തിലേക്ക് വരുന്നത്, അതുകൊണ്ടാകാം പാർലമന്റിൽ വോട്ട് ചെയ്യാൻ പോകുമ്പോൾ വിമാനം വൈകിയത്. ആ സഖ്യത്തെക്കുറിച്ചായിരിക്കും അദ്ദേഹം ഉദ്ദേശിച്ചിട്ടുള്ളതെന്നാണ് എനിക്ക് തോന്നുന്നത്.

ആർ.എസ്.എസ്. ഇടതുപക്ഷത്തെ വേട്ടയാടുകയല്ലേ? കേരളത്തിലെ മുഖ്യമന്ത്രി സഖാവ് പിണറായി വിജയന്റെ തലയ്ക്ക് ആർ.എസ്.എസ്. നേതാവ് ഒരു കോടി രൂപ വിലയിട്ടു. അത് പരസ്യമായി പൊതുയോഗത്തിൽ പ്രഖ്യാപിച്ചു. ഏതെങ്കിലുമൊരു കോൺഗ്രസ് നേതാവിന്റെ തലയ്ക്ക് അമ്പത് രൂപ വിലയിട്ടു കൊണ്ട് ഏതെങ്കിലുമൊരു ആർ.എസ്.എസ്.-കാരൻ പ്രസംഗിച്ചിട്ടുണ്ടോ; കോൺഗ്രസ് നേതാക്കന്മാരുടെ തലയ്ക്ക് വിലയില്ലാതെ പോയതെന്താണ്? ആ തലയ്ക്ക് വിലയില്ലാതെ പോകാൻ കാരണം, കോൺഗ്രസ് നേതാക്കന്മാരുടെ തല നല്ല ആരോഗ്യത്തോടെയിരുന്നാലും ഫാസിസ്റ്റ് രാഷ്ട്രീയത്തിനൊരു അസ്വസ്ഥതയുമില്ല, ആർ.എസ്.എസ്.-നെതിരെ ഒരു വാക്കുപോലും ഉരിയാടില്ല

എന്നുറപ്പുള്ളതുകൊണ്ടാണ്. ആ സ്വസ്ഥതയാണ് കോൺഗ്രസ്സിനെതിരെ അവർ ശബ്ദമുയർത്താതിരിക്കാൻ കാരണം. തലയ്ക്ക് ഒരുകോടി വിലയിട്ടിട്ടും ശ്വാസം മുട്ടിച്ച് കൊല്ലാൻ ശ്രമിച്ചിട്ടും ഇടതുപക്ഷം ശക്തമായ ഫാസിസ്റ്റ് വിരുദ്ധ നിലപാടുമായി മുന്നോട്ടുപോകുന്നു എന്നതുകൊണ്ട് കേന്ദ്ര ഏജൻസികളെ കയറ്റി വിടുകയാണ്, അന്വേഷണത്തിന്റെ പേരിൽ വീർപ്പുമുട്ടിക്കാൻ ശ്രമിക്കുകയാണ്. ഇ.ഡി.-യും എൻ.ഐ.എ.-യും സി.ബി.ഐ.-യും കസ്റ്റംസുമെല്ലാം കോൺഗ്രസ്സിന് വാളയാർ ചെക്ക്പോസ്റ്റിനപ്പുറം dirty tricks department ആണ്, വേട്ടയാടലാണ്. പക്ഷെ കേരളത്തിൽ വന്നാൽ അവർ ആ വേട്ടയാടലിനൊപ്പമാണ്. അമ്മയും മകനും, അതായത് ശ്രീ. രാഹുൽ ഗാന്ധിയും സോണിയാ ഗാന്ധിയും നാഷണൽ ഹൊറാൾഡ് കേസിൽ കോടതിയിൽ നിൽക്കുകയാണല്ലോ; തമിഴ്നാട്ടിൽ അച്ഛനും മകനും ജയിലിൽ കിടന്നല്ലോ; ഇതുപോലെ ഒരുപാട് അനുഭവങ്ങൾ ഇന്ത്യയെമ്പാടുമുണ്ടല്ലോ; പക്ഷെ കേരളത്തിൽ നിങ്ങൾ ഈ dirty tricks department-നോടൊപ്പമാണ്. കേരളത്തിലെ ഇടതുപക്ഷ ജനാധിപത്യമുന്നണി ഗവൺമെന്റിനെതിരെ മാധ്യമങ്ങളെ കൂട്ടുപിടിച്ച് പ്രചാരവേല സംഘടിപ്പിച്ച് ശ്വാസം മുട്ടിച്ച്

കൊല്ലാമെന്നാണ് നിങ്ങൾ കരുതുന്നത്. ഡോ. കെ. ടി. ജലീലിനെ ചോദ്യം ചെയ്ത് സംബന്ധിച്ച് എന്തൊക്കെ കോലാഹലങ്ങൾ ഇവിടെ ഉയർന്നുവന്നു. ഒരു കാര്യം തീർത്ത് പറയാം, സഖാവ് കെ. ടി. ജലീലിനെയെന്നല്ല ഈ ഗവൺമെന്റിലെ ഒരാളുടെയും രോമത്തിൽ തൊടാൻ കേന്ദ്ര ഏജൻസിയും നിങ്ങളും ആർ.എസ്.എസ്.-ഉം ഒത്തുപിടിച്ചാലും നടക്കില്ല. സത്യസന്ധതയുടെ ആശ്രൂപങ്ങളെ നിറച്ചിട്ടുള്ളൊരു ഗവൺമെന്റാണിത്. ജനകീയ കോടതിയിൽ എപ്പോഴും അംഗീകാരം നേടുന്നവരാണ് മാതൃകയായ രാഷ്ട്രീയ ജീവിതം നയിക്കുന്നവർ. ആർ.എസ്.എസ്.-ന് നിരാശപ്പെടേണ്ടിവരും, കേന്ദ്ര ഏജൻസികൾക്ക് പെട്ടിപ്പുട്ടി പോകേണ്ടിവരും, യു.ഡി.എഫ്.-ന് വീണ്ടും പ്രതിപക്ഷത്തുതന്നെ അമർന്നിരിക്കേണ്ടിവരും, ഇത് കേരളമാണ്. ഈ നയപ്രഖ്യാപന പ്രസംഗത്തിന്മേലുള്ള നന്ദിപ്രമേയത്തെ പിന്തുണയ്ക്കുന്നു.

മി. സ്പീക്കർ: ഓർഡർ.....ഓർഡർ.....സഭ ഇപ്പോൾ പിരിയുന്നതും നാളെ രാവിലെ 9.00 മണിക്ക് വീണ്ടും സമ്മേളിക്കുന്നതുമാണ്.

(2021 ജനുവരി 13-ാം തീയതി ബുധനാഴ്ച രാവിലെ 9.00 -ന് വീണ്ടും സമ്മേളിക്കുന്നതിനായി സഭ വൈകുന്നേരം 5.03- ന് പിരിഞ്ഞു.)

* * * * *